

1926–1991 ЕЛЛАРДА АЗАТ ХАТЫН



2017 ГЫЙНВАР № 1

СӨӨЛЮКӨ

ISSN 0869-1398

ПИРАМИДАЛАР ИШЕЛЭ

хирыслыкмы,
чарасызлыкмы

САГЫНУГА ДЭВА ЮК ИКЭН...

без белмэгэн
Зөлфәт

ЛӘЙСӘН МӘХМУТОВА СЫЙЛЫЙ:

«Альтернатива»
салаты

Айгөл
БАРИЕВА:

ХАТЫН-КЫЗ ЯРАТКАНДА, ЯРАТЫЛГАНДА ГЫНА МАТУР!



4 612750 670028



2017
ГОД ЭКОЛОГИИ
В РОССИИ

И-и ямьле туган ягым!
И-и ямьле туган ягым!



Зөһрә ГАРИФУЛЛИНА,
Алан-Бәксәр авыл җирлеген
башлыгы.

Биектау районы Алан-Бәксәр авылы табигатьнең искиткеч гүзәл почмагына урнашкан. Авылыбызга сыенып Ашыт елгасы ага. Урманнарда, чишмәләргә дә бай без! Чишмәләрнең берсен халыктан җыйелган үзәк салым акчасына төзекләндердек. Ул хәзер тирә-як халкы яратып йөри торган урынга әйләнде. Баскычларына култыклар куеп эшләгәч, суны кыш көне дә алып була. Яшьләр дә үз итте чишмәбезне: никахтан соң яшь парлар бирегә фотосурәткә төшәргә килә...

Рафис КОРБАН

Туган як үрләренә

Биектауның биек таулары юк,
Калкулык та монда, үр генә.
Юллар монда һәрчак сикәлтәле –
Үр төшә дә, янә үр менә.

Бормаланып Ашыт агып төшә,
Урый-урый үрләр арасын.
Әй, Ашытым, үрләр кичә-кичә,
Син диңгезгә агып барасың!

Күпме кичтем мин дә гомеремдә
Туган якның шушы үрләрен.
Үргә менеп, үрдән төшкәнемне
Төшләремдә хәтта күрәмен.

Мин гашийкмын якташ Ашытыма,
Үрләренә туган якларның!
Үлгәч тә мин шушы үр өстеннән
Ашытымны тыңлап ятармын.

Сөй гомерне, сөй халыкны, сөй халыкның дөньясын!



© «Сөембикә» 2017

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтә татар айлык
әдәби-нәфис
журналы 1913–1918
елларда чыккан
«Сөембикә»
журналының
дәвамчысы.

Ежемесячное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сююмбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчмәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



2'2017

Директор-баш мөхәррир
Ләйсән Рәфикә кызы ЮНЫСОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Нурия Һашимова,
Гөлнәз Шәйхи, Эльвира Әхмәтова.

**Редакциянең
гомуми телефоны** 222-09-77
Директор урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррирләре:
Сәмбел Гаффарова
Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
жаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Айгөл Бариева
Фото: Ксения Богданова

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм.
Күләме 64 бит.

Басарга кул куелды:
16.01.2017 ел.
Заказ **A-79**.
Тираж **5720**.

Учредитель:
Акционерное
общество
«Татмедиа»



ТР Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сююмбикә»
р/с 40702810700000005657
к/с 30101810100000000815
в ПАО «Татфондбанк» г. Казань
ИНН 1655144950
БИК 049205815
КПП 165802002







Фото: Андрей Титов

Роберт МИЦНУЛЛИН

Карлар ява

*Язам менә тагын кыш турында.
Тынгы бирми карлар һаман да.
Бөтерелә-бөтерелә әнә
Бөдрә карлар ява Кабанга.*

*Карлар ява кышкы Казанкага,
Иделемә ява,
Илемә.
Яфрак булып каеннарға ява,
Ак өметләр булып – иңемә.*

*Карлар ява безгә...
Онытылып
Карап торам шәһәр карына.
Ышанасы килми
Бу дөньяда
Актан башка төсләр барына.*

*Жир сөенгән,
Жир тиенгән бүген
Табигатьнең шушы сыена...
Гомер буге без сыенган кебек,
Казаныма карлар сыена.*



БЕЗНЕҢ ТЫШЛЫКТА



12



МӘХӘББӘТ = АЙГӨЛ
Э. Жәлилова

ЗАМАН ҺӘМ БЕЗ



8



ПИРАМИДАЛАР ИШЕЛӘ...
М. Авзалова

ТАТАР ДӨНЬЯСЫ



20



«АЛТЫН
ТАУЛАР
ВӘГЪДӘ
ИТМИМ...»

16



ҺАВА, ОЧКЫЧ,
КҮК ФӘРЕШТӘСЕ...
Э. Закирова

24



МӘХӘББӘТ, СИН МИНЕ
НИШЛӘТТЕН?!
Г. Сафиуллина



МӘДӘНИ ТОРМЫШ



ОФЫК АРЪЯГЫ
БОЛЫТЛЫ...

Ф. Жамалетдинова

36

ЯШӘЕШ



42

САГЫНУГА
ДӘВА ЮК
ИКӘН...

Л. Маликова



50

ТАУЛАР ИЛЕНДӘ

Ф. Жиһанша

ШУЛАЙ УК:



28

РАЗИЛ ВӘЛИЕВ:
«МИН ЙӨРӘГЕМ
ЯКЛЫ»

А. Юнысова

46

КЫШКЫ
РОМАНС

А. Юнысова

ХАТЫН-КЫЗ ГАЛӘМЕ



60



МЕХТАН «БӘЙЛӘНГӘН»
БАШЛЫК

КИЛӘСЕ САНЫБЫЗДА:



ИСКЕ КОРМАШ БРЕНДЫ.
ОСТА СЕРЛӘРЕН АЧА.

ИРЕМӘ 30 РӘХМӘТ.
ТОРМЫШ КЫИММӘТЛӘРЕ.

СОЛТАН ШӘМСИ. «ЧАТНАГАН ЧӘРКӘ».
ХИКӘЯ.

23 ФЕВРАЛЬГӘ БҮЛӘК.
ИКЕ СӘГАТЬТӘ СВИТШОТ.



Кадерле «Сөембикә» редакциясе!

Минем бианам – мари милләтеннән. Һәр хатын-кызга өлге булырлык, эшчән, зирәк ана иде ул. Алар гаиләсенә килен булып төшкән беренче көнемнән үк мин аңа «Әни» дидем. Үз әниебезне без «Инәй» дип йөрттек.

Тату яшәгәндә тормышның яме, төме бар, дигән халык мәкаленә тугры көн иттек, Аллага мең рәхмәт. Ләйлә Дәүләтованың: «Берсен-берсе сайламыйлар килен белән кайнана. Тату-тыныч яшәсәләр, бар эшләр дә җайлана», – дигән юлларын яшьләргә мәкаль итеп өйрәтәм.

Кайнана – Сәбирә әни дөнья бәясә торырлык кеше, бик оста хужабикә иде. Урак, печән өсләрендә колхозчыларга аш пешерә, көнгә өчәр тапкыр мичкә ягып, алтышар-сигезәр ипи сала, барысына да житешә иде. Аның өлгерлегенә, уңганлыгына сокланып, үрнәк алып яшәдем. Аңардан белмәгән эшемә өйрәндем. Теләк булса, барып чыкмаган эш юк ул, тормыш үзе барысына да өйрәтә.

Авылда мал асрамыйча торып булмый. Таң әтәчләре белән уянып, соң гына йокларга ятканда: «Әни, сыер саварга уят. Көтүне үзем куармын», – дисәм, «Яшь чакта йокы бик тәмле була. Миңа дүрт-биш сәгать дә җитә», – дип әйтә торган иде. Иркәләнеп ятарга ярамаганын үзем дә беләм бит инде, көтү куарга соңга калсаң, оятын кая куярсың!

Гаиләдә ир белән хатын арасындагы мөнәсәбәтләрнең нинди булырга тиешлеген дә әнидән өйрәндем. Ирем аның белән киңәшләшә башласа, әни үз сүзен әйтер, әмма гел: «Хатының ни дип әйтер, аның белән дә киңәшләш әле», – дип тәмамлар иде. Йортыбызның өрлеге бианам булды. Кайната ул вакытта

эшле иде, колхоз өчен кирәкле материаллар юллап, күп вакытын юлда үткәрдә. Кызларыбызны үстерергә бик ярдәм итте алар. Гаиләдә үзара гел татарча сөйләшә идек. (Мариларның балалары тәпи йөрәп киткәннән татарча сөйләшә. Үзем дә бер ел эчендә аларның телен үзләштердем.)

Кызларыбыз дүрт һәм биш яшьлек булгач, әле әти-әни үзләре дөнья көтәрлек, дип, киңәшләштек дә, без Ижау шәһәренә килеп төпләндек. Абыемнар инәй белән ике бүлмәле фатирда яшиләр иде. Үз куышыбызны булдырганчы, без, тагын дүрт җан, абылларның шул 26 квадрат метрлы фатирында өч ел тату-дус яшәдек. Хәзерге яшьләргә кияүгә чыгу белән фатир, машина булсын – тормышны бик җиңел күзаллылар.

Биатам яман шеш авыруы белән китеп баргач та, кайнана әле мал-туар асрап, алты ел берүзе яшәде. Аннан инде ялгызлык та туйдырдымы, яше дә сиксәнгә якынлашканда безнең янга килеп, 8 ел шәһәрдә яшәде. Үз нигезен бик сагынды, билгеле.

Игелекле гомер иткәч, үлеме дә җиңел булды аның. Бер көн дә авырып ятмыйча, гел хәрәкәттә булды, 86 яшендә, язгы таң атканда йокысыннан уянып тышка чыккан да, баскычка утырган килеш йөрәге тибүдән туктаган.

Әйтәсе килгәнем шул: өлкәннәр яшь буынга үрнәк тә, терәк тә булса, яшьләр үз чиратында үзара яхшы мөнәсәбәттә яшәсә, тормышлары тату, тыныч, бәхетле булачак.

Дания БОРҖАНОВА.
Ижау шәһәре.

Мин кыңгыр эшләрем өчен төзәтү колонияләренең берсендә хөкәм җәзасы үтәм. Монда барыбызның да исеме бер – тоткыннар. Аларга карата караи та бер – җинаятьчеләр. Ләкин һәркемнең аерым-аерым булуын, һәркемнең үз күңел дөньясы булуын искәртәсем килә.

Колония тәртипләренә буйсынып яшәүчеләрнең үзләре генә белгән серләре, хыяллары юктыр, дисезме? Бар, әлбәттә! Сөю-сөөлү, гаилә кору, бәхетле булу кебек теләкләрне бернинди чәнечкеле тимер чыбыклар да чикли алмый.

Матурлыкка ни җитә, дибез. Кешеләрдә булган иң көчле хис – мәхәббәтне дә матурлык, чибәрлек уята бит. Без шулай яратылган инде: башта күрәбез, аннан соң гына күргәннәргә нәтиҗә ясыйбыз. «Кара әле, нинди чибәр кыз, чибәр хатын!» – дибез. Шул ук вакытта һәрберебез матурлыкны үзенчә күрә. Кайчагында гади генә самимлек тә (чибәрлек түгел!) йөрәкне яндырырлык сөю уты кабыза.

Шулай бервакыт, кичкырын, без яши торган бүлмәгә күрше баракта яшәүче Николай абый – дядя Коля килеп керде. Алтмышның өстендә булуына карамастан, «ловелас» кушаматлы бу мәзәк карт зонада «хатын-кыз белгече» исемен йөртә иде. Шаяртып кына, аның белән сүз башладык: «Дядя Коля, ир кешегә матурлык кирәкми инде, менә хатын-кызга ул булмаса бик кыендыр инде, әйеме?» Дядя Коля кеткелдәп көлеп куйды: «Чибәр булмаган хатын-кыз юк ул. Күпләр үзләренең чибәрлекләренә ышанмыйлар гына», – дип, безгә бер риваять сөйләде.

Бервакыт ике дус, көймәгә утырып, ерак илләр гизәргә чыгып китә. Күпмедер йөзгәннән соң, болар бер утрауга килеп чыга. Утрауда яшәүче кабилә башлыгының ике кызы була. Олысы – чибәр-ләрнең чибәре, тик менә кечесе генә ничектер шыксызрак кебек. Бераз бу утрауда ял итеп, кабат юлга кузгалыр вакыт житкәч, егетләрнең берсе шушында яшәп калырга була, кабилә башлыгының кызына өйләнергә ниятли. «Әйе шул, аның олы кызы бик чибәр!» – дип, дустан куәтләрнең икенчесе дә. «Миңа кече кызы ошый», – дип шаккаттыра аны тегесе.

Дусларның берсе сәяхәтен дәвам итә, икенчесе кызының әтисе янына бара. Бу утрауда кәләш өчен 10 сыер белән мәһәр түләргә кирәк була. Егет тә 10 сыер алып килә. Кызының әтисе егетне олы кызына өйләнергә тели дип уйлый, олы кызын үтереп мактый. Егетнең: «Мин кече кызыңа өйләнергә теләм», – дигәне аны сүзсез калдыра. Ата кеше бигүк чибәр булмаган кызы өчен 10 баш сыер күбрәк дип, 3 сыерга гына да риза булуын әйтә. «Юк, – ди егет. – Ул кыз 10 сыер торырлык, мин аның өчен 10 сыер бирәм».

Берничә ел үтә. Сәяхәтен дәвам иткән теге дустан иптәшенең хәлен белергә килә. Яр буенча ул гажәеп гүзәл бер хатын-кызы очратып, иптәшенең кайда яшәвен белешә. Эзләп табып, аның өенә барып керә, кочаклашып күрешәләр. Шулкач ишектән яр буенда очраган теге гүзәл хатын кереп килә. «Минем хатыным», – дип таныштыра дустан иптәшен. Моңысы, аптыраудан, ачкан авызын да ябарга оныта: «Син икенче хатынга өйләндеңмени?» Аннары, уңайсызланып кына, иптәшенең хатынына мөрәжәгать итә: «Сез бик чибәрләнгәнсез. Моңың сере нидә?» «Бернинди дә сере юк, – дип елмая ханым. – мин фәкать үземнең 10 сыер бәясенә торуыма гына ышандым».

Сөйләп бетергәч, Николай абый, шелтәлгәндәй итеп, миңа карады да: «Ә сез, яшьләр, чибәрлекне башкадан эзлисез! Чын матурлыкны тапкан очракта да күпләрегез аны

күрә белми», – дип, ишеккә юнәлде. Инде артыннан ишек ябыла дигәндә, ялт кына борылды да, соңгы жөмләсен «ыргытты»: «Чибәр булмаган хатын-кыз юк ул бу дөньяда!»

Габделхәй БИКТИМЕРОВ.
Казан. ИК-2.

Чабаксарда яшәп, военком булып эшләүче абыем янына барганда, юлым һәрчак Казан аша уза торган иде. Сәфәремнең берсендә «Сөембикә» журналына да сугылдым.

Бик жылы каршылап, чәйләр эчертеп жибәргән иделәр. Соңыннан минем хакта журналда күләмле генә мәкалә дә басылып чыкты. Ул саны бик кадерләп саклап, кая барсам да үземнән калдырмый йөрткән идем, әмма бер очрашуга баргач, онытып калдырганмын.

«Сөембикә»дә кунак булганнан соңгы вакыйгаларны языйм әле. Шулай сезнең бүлмәдән сабууллашып чыктым да, лифтка кереп бастым. Артымнан бер ир заты да керде. Аскы катка төшеп житкәнче, икебез дә лим-мим. Бу кеше мине күзәтәдер, тикшереп карыйдыр кебек тоелды. Аска төшүгә, автобус тукталышына чаптым. Ә үзем нинди автобуска утырырга кирәклеген дә белмим, сорар кеше дә юк. Ниһаять, бер кеше килеп басты. Карасам, лифтта бергә төшкән кеше икән. Ул да шул якка бара булып чыкты. Сөйләшеп киттек. Бу кеше Рәдиф Гаташ үзе икән бит! (Ул вакытта минем дә шигырь китабым чыгып килә иде. Әмма шундый мәшһүр кеше алдында аны әйтергә оялдым.) Шулай уртак тел табып, сөйләшә торгач, кирәкле жиргә килеп житкәнне дә сизмәгәнбез.

Мин Казанда жиңгәмнең апасы Валентина Владимировнада тукталган идем. Ул – хирург, «Татарстанның атказанган табибы». Бик итагатьле, зыялы кеше иде. Без аның белән бик тату идек, ул мине үз кызыдай көтеп алып, озатып калыр иде. Өе зур. Фортепьянода классик көйләрне генә түгел, мин яраткан татар көйләрен дә бик матур итеп

уйный торган иде. Мәгәр бу апамның бер ягы бар иде – ул бик тә төгәллекне яратты. Миңа шәһәргә чыгып киткәндә, күпме йөрсәң дә йөр, әмма кичке биштә өйдә бул, ди торган иде. Һәм тагын бер нәрсә – кайтып житәр алдыннан телефоннан белгертергә кирәк иде. Ул чакта кесә телефоннары юк. Болар яшәгән йортның подъезд ишеген алдан шалтыратып ачтырасы иде.

Шулай Гаташ белән апа яшәгән йортның аскы катындагы кибет янында басып торабыз. Дөрәсрәге, почмакка эленгән телефон янында. Сөйләшеп сүзөбез бетми. Әле бишкә кадәр вакыт бар. Хәзер бу кеше инде якын да булып китте. Якташ та икән бит әле. Адәм баласы кызык бит ул: әгәр рухи яктан пар килгән кешене тапса, мәкиббән була да куя. Бермәлне бу миңа әйтә: «Муеның озын икән, жырлый беләсеңдер?» «О-о! – минәйтәм. – Еще как! Мин жырлый башласам, бөтен тараканнар качып бетә, күршеләр форточкаларын яба, ирем белән кызым, аларга ияреп песи дә эчтәге бүлмәгә кереп качалар». Бу көлдә дә: «Кәефем күтәрелгән чакта мин менә бу жырны жырлыйм», – дип, «Ал Зәйнәбем» жырны сузып жибәрде. Шулкадәр матур итеп жырлай! Мин дә жырларга бик яратам, түзмәдем, аңа кушылдым. Үткән-сүткән гажәпләнеп карап китә. Ә безгә диңгез тубыктан. Казан уртасында ике «ахмак» татарча «сайрый» гына! Аннары мин Гаташның үтенече белән үземнең «коронный» «Сибелә чәчем»не башкардым. Начар жырладым, өйдәгечә матур килеп чыкмады, оялдыммы, белмим...

Ул очрашу әле дә якты хатирә булып күңелемдә саклана. Гаташны укыгач, истәлектәр тагын яңарып киткәндәй була. Сездә мәхәббәт шагыйре Рәдиф Гаташ булса, безнең Башкортстанда – Равиль Бикбай.

Шәүлия ЗӨЛКАРНАЕВА.
Башкортстан, Учалы.

*Хөрмәтле укучыларыбыз!
Сездән хатлар көтеп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru*

ФИНАНС
МƏСЬƏЛƏЛƏРЕНДƏ
НАДАНЛЫК,
АКЧАГА
ХИРЫСЛЫК,
ЕШ КЫНА
ЧАРАСЫЗЛЫК ТА
КЕШЕНЕ ЕЛЛАР
БУЕ ТУПЛАП
КИЛГƏН СОҢГЫ
АКЧАСЫННАН ДА
МƏХРУМ
КАЛДЫРЫРГА
МӨМКИН.



Мәдинә
АВЗАЛОВА



ПИРАМИДАЛАР ИШЕЛӘ..

«**П**ирамида» дигəндə, кўз алдыма Мисыр, зəңгəр кўк гəмбəзенə терəлгəн серле-гүзəл пирамида килеп баса. Ул моннан меңнəрчə ел элек тə булган һəм моннан ары да килгəн-киткəннəрне үзенəң мəгърур кыяфəтə белəн каршы алып, озатып калачак əле. Анда шундый ырым да бар, имеш: пирамидага кулыңны куеп, телəк телəсəң, барысы да тормышка аша... Без дə, барган саен, аның гасырлар кичкəн жылы ташына учыбызны тидереп, озак кына басып торабыз. Əллə кайнарлыгы шулай итə, əллə аның чыннан да серле бер кəчə бар, яныннан бер дə китəсə килми.

Минемчə, финанс махинациялəрə белəн шөгильлənүчə атаклы алдакчылар беркатлы халыкның акчасын талау юлына басканда, бу исемне тиктомалдан кулланмаган. Финанс пирамидасы... үзе үк – сүзе үк тартып тора. Кайсын бу пəрəвез оясына акчасызлык – чарасызлык, кайсын жиңел генə акча эшлəу максаты, ягъни комсызлык, кайсын финанс яктан дəм наданлык тартып китерə. Югыйсə кеше тиенлəп жыйган соңгы акчасын төрлə шиклə кооперативларга, банктарга илтеп биргəнчə, башта ул оешмалар турында жəнтəклə мəгълүмат жыйарга, кемгə биргəнен белергə тиеш тə бит.

Аннан килеп... пирамида төзеп, төп башына утырту-чылар да булмады түгел, булды. Кайчандыр бөтен ил халкын талап, чит илгә чыгып качкан Сергей Мавроди турында исегезгә төшерәбез. Аның елгырлыгыннан зыян күрүчеләр Татарстанда да бихисап. Ләкин, шуңа да карамастан, ул шомафый «МММ-2011» дип аталган тагын бер яңа пирамида төзеп ята. Алай гынамы әле? 90 нчы елларның «атаклы» аферисты Нигерия, Зимбабве илләренә барып житкән. «МММ Көнъяк Африка» финансы пирамидасы турында бүген бөтен дөнья сөйли. Ни өчен гел килеп кабалар соң пирамида ятмәләренә? Жавабы гап-гади: пирамидада катнашучыларга аена 20 процент керем тәкъдим ителә. Ә бу гамәлдә мөмкин булмаган эш. Бер генә банк та мондый югары процентлы керем бирә алмый. Аның күләме уртача 9-10 процент тирәсе булырга мөмкин. Чөнки алар алдамый, алар клиент алдында үзләренәң бурычларын төгәл үти. Мавроди моның белән генә чикләнеп калмый, ул пенсионерларга һәм инвалидларга (хәтта яклаучысыз карткарчылар акчасына да кул суза) керемнән 30 процентка арттырырга вәгъдә бирә. Халыкны алдау чарасы бу, үзенә күрә бер реклама гына. Аңлашыла ки, коммерция оешмалары, клиентлардан кәргән акчаны, аларга проценты белән кайтару өчен икътисадның теге яки бу өлкәсен үстерүгә салырга тиеш. Әгәр ул шушы принцип белән эшләми икән, жимерелүгә дучар. Бу очракта зыянны, әлбәттә инде, әлеге дә баягы гади халык күрә.

«Сизми дә калдым»

Финанс пирамидасы корбаннарын эзләп ерак китәсе түгел: алар үзбездәң арада да житәрлек. Тик алар кармакка ничек килеп элгүләре турында сөйләргә ашыкынып тормыйлар. Кемнең дә кемнең «кара көнгә» дип саклаган акчасыннан белдексезлеге аркасында махрум калуы хақында урамга чыгып кычкырасы килсен? Ә әйтергә, чаң сугарга, гаеплеләрне жаваплылыкка тартырга кирәк. Ичшиксез, кирәк! Пирамидага «мөкиббәннәренәң» үз схемасы, хокук саклау органнарының аларга каршы көрәштә – үз ысулы. Берәү дә тик тормый, йоклап ятмый, дип әйтәсе килә.

– Нишлисең инде? – дим, акчасын «Рост» жаваплылыгы чикләнгән кредит сәнәгать компаниясеннән ала алмый йөргән танышымның хәленә кереп. – Никләр шунда салдың, ичмасам...

– Кем белә аның шулай буласын, – ди ул, авыр сулап. – Күршем: «Улымны шуннан гына кәргән процент акчасына укытам», – дип мактангач, саласы иттем шул. Еллык проценты күп иде бит – 18 процент! Бер генә банкта да алай бирмиләр. Менә... бирделәр инде... Ярты ел эчендә ишелде дә төште. Хужаларының кайда икәнлеген дә белмиләр. Безгә – гади халыкка бөтенесен әйтеп тә бетермиләр. Кайчан алырбыз ул акчаларны, алырбызмы, күрербезме ул көнне? Алданганымны сизми дә калдым...

Картаймыш көнгә дип тиенләп жыйган 200 мең акча жылгә очкан. Жылгә очкан дим, чөнки аның кайчан да бер иясенә кайтасына беркем дә ышанмый. Беркем дә

БЕЛЕШМӘ

2014 елның гыйнварыннан 2016 елның декабренә эчке эшләр органнары тарафыннан гражданның 18 мең мөрәжәгәте тикшерелгән. Боларның барысы да финансы пирамидалары эшчәнлегенә белән бәйлә булуы ачыкланды. Китерелгән зыян миллиардлар белән исәпләнә. Шушы чорда 38 жинаять эше кузгатылды.

Хәзер 29 жинаять эше – тикшерү стадиясендә, шуның 26 сы буенча гаепле кешеләр билгеләнде. 2014–2016 елларда судка 10 жинаять эше жиберелде. 23 кеше хөкемгә тартылды.

Казан шәһәренәң Вахитов районы судында финансы пирамидасы вәкилләренә карата чыгарылган хөкем карары күпләргә сабак булып. Әлеге эшләр белән бәйлә дүрт кеше гаепле дип танылды һәм аларның кайсы – 4,5 елга, кайсы 3 елга ирегеннән махрум ителде. 2016 елның 13 октябрендә тагын бер кредит кооперативы директоры 7 елга хөкем ителде.

гарантия бирми. Дәүләт карамагында булса, дәүләт жавап бирә, ә акча салучылар белән астыртын уен уйнаган мондый ялганчы оешмаларны жәзага тарту өчен иң элек аларның житәкчеләрен эзләп табарга кирәк әле.

Сизми дә каласың шул. Моннан ун еллар чамасы элек редакциягә килеп, безне – журналистларны акча эшләүнең чөлтәрле маркетинг принцибына нигезләнгән халыкара схемасы турында сәгәтләр бие сөйләгәннән соң... тәки сертификат сатып алырга мәжбүр иткән ханым (соңыннан аңладык, схема дигәнә шул пирамида булып чыкты) баегандырмы безнең акчалар белән, юктырмы, әмма без акчаны суга салганны бик тиз аңладык. Ярый әле ул кадәр зур акчалар түгел иде ул.

Акчагызны шикле банкларга һәм төрле кредит кооперативларына салмагыз. Алар вәгъдә иткән югары процентларга ышанмагыз!

Өч бала анасы Әлфия Хәсәнова акчасын «Русинвест»-ка илтеп тапшырганда, аның көтмәгәндә менә шулай юкка чыгачагын күз алдына да китереп карамаган.

– Инде фатир алырбыз дип йөри идек, – ди әңгәмәдәшем, пошаманга төшеп. – Акчабызны күрмәбез, ахрысы. Безгә: «Акчагызны чит илгә күчәргәннәр булырга охшый», – диләр. Кайтармалар, дигән сыманрак та әйтәләр. Ә кая киткән соң ул акчалар? Айга очмагандыр бит. Минемчә, кайтарасылары килми. Дөресен әйткәндә, илдә кризис, ә бюджетыбыз, үзегез беләсез, сакканнан-саега бара.

Халык беркатлы, ул барына ышана. Кайчан да бер процентлар исәбенә баеп китәчәгенә дә, шулар исәбенә бетмәс-төкәнмәс проблемаларын хәл итәчәгенә дә... Ә иң мөһиме – ул дәүләткә ышана: алдарга юл куймалар, дип өметләнә. Акчасын банкка тапшырганда ул бит аның финансы пирамидасы булуын белми. Югары процент вәгъдә итәләр ич аңа. Ә аңа шул кирәк тә һәм

көннәрдән бер көнне шау-шу куба. Акча салучылар барысы берьюлы банкка акча сорап килә. Ә банкта акча юк. Кая киткән?! Берәү дә белми. Әлеге дә баягы чит илгә чыгып качканмы, жылгә очканмы? Эзли башлылар, тик очына гына чыга алмыйлар. Инде хәзер аңлашыла: пирамидалар өч очракта жимерелә: беренчесе – закон белән проблема килеп чыкканда; икенчесе – оештыручылары – кырыкалдарлар; өченчесе – эшләнү системасын уйлап житкермәү, оештыручыларының тәжрибәсезлеге, акча салучыларның паникага бирелүе.

Республикада финанс пирамидалары ишелә.

Үсүгә табамы, бетүгәме?

Татарстан Эчке эшләр министрлыгының матбугат хезмәте хәбәр итүенчә, быел полициягә кырыкалдарлар тарафыннан зыян күргән 2 меңнән артык кеше мөрәжәгать иткән. Ә бу исә финанс пирамидаларының әкрәләп ишелә баруын күрсәтә. Законсыз рәвештә оештырылган финанс һәм кредит оешмаларынан зыян күрүчеләрнең саны артканнан-арта бара. Былтыр бер безнең республикада гына да эчке эшләр органнарына мөрәжәгать итүчеләр саны 5 мең тирәсе.

Безнең республика финанс пирамидаларының активлыгы ягыннан да, саны ягыннан да, башка регионнар белән чагыштырганда, алда бара. Лидер без бу мәсьәләдә. Дөрәс, уңай нәтижәләребез дә бар. Татарстан Республикасы буенча Эчке эшләр министрлыгының Икътисадый иминлек һәм коррупциягә каршы көрәш идарәсе житәкчесе Илдар Сафиуллинның әйтүенә караганда, 2015 елның март аенда Татарстанда «Рост» кредит сәнәгатъ компаниясенең эшчәнлеге туктатылган. Ул Россиядә иң эре финанс пирамидаларының берсе санала иде. Полициягә халыктан 2,5 мең гариза кәргән. Күрелгән зыян 700 миллион сум тәшкәл итә.

Ничек туктатырга?

Шулай да мондый уеннар белән мавыгучыларның күбесе җаваплылыктан котылу юлларын бик тиз эзләп таба. Чөнки финанс пирамидасына каршы тору юллары

турында Жинаятъ кодексында төгәл билгеләмәләр юк. Оештыручыларны житди җәзага тарту чаралары турында бер генә маддәдә дә телгә алынмый. Финанс пирамидасы башында торучыларны кырыкалдарлыкта гаепләп яисә банк эшчәнлеге законлы булмаган өчен генә җаваплылыкка тарта алалар. Күз алдына китерәсезме: миллиардлар урлап качкан каракларга карата гафу ителмәслек дәрәжәдә җиңел караш. Шуңа да алар яңгырдан соң үсеп чыккан гөмбәләрдәй үрчиләр. Дөрәсрәге, үрчиләр иде. Ә хәзер... хәзер Остап Бендер дәвамчыларына карата житди маддәләр эшләнеп ята. Шуларның берсе – 210 нче маддә – жинаятъчел берлек оештыручылар буларак, аларны 15 елдан алып гомерлеккә кадәр утыртып кую каралган. Күптән шулай кирәк иде. Кабул ителгән ул законнар эшләсен генә. Шул чагында гына без бу шомафыйларның кулына суга алырбыз.

Татарстан Республикасының Иминлек Советы секретаре Айрат Шәфигуллин республикада финанс пирамидаларын оештыручыларга каршы чын мәгънәсендә көрәш игълан ителү хакында белдерде. Гамәлдәге законнарга төзәтмә кертү өчен, Президент күрсәтмәсе буенча, эшче төркем төзелде. Әлеге төркемгә Милли банктан, прокуратурадан, Тикшерү комитетыннан, Эчке эшләр министрлыгыннан, Федераль Иминлек Советыннан, салым хезмәтеннән һәм башка ведомстволардан вәкаләтле вәкилләр керде. Бу төркем инициативасы белән өч яңа закон эшләнде инде. Мондый пирамидалар корган кырыкалдарларга 4 елдан 6 елга кадәр төрмә яный.

«Әллә каян күренеп тора...»

Теге яки бу банкның йә булмаса кооперативның финанс пирамидасы икәнлеген каян белергә соң? Аферистлар белән эш йөртүендә дәлилләүче билгеләре берничә: әйтик, Россия банкының лицензиясе булмау яки дәүләт реестрына ул оешманың исеме кермәү; әйткәнәбезчә, югары процентлы керем вәгъдә итү дә шикле күренә. Мөрәжәгать итәргә җыенган компания турында интернет, матбугат, танышларыгыз аша белешегез. Сайт булмау яки үзләре турында бик аз мәгълүмат бирү – бу инде сезне житди уйландырырга тиеш. Ни өчен финанс эшчәнлеге хакында бернинди мәгълүмат юк, ни өчен житәкчеләре турында берни язмыйлар... Ә бит болар бар да ачык һәм аңлаешлы итеп күрсәтелгән булырга тиеш. Аннары... яңа клиент тапкан өчен акчалата бүләкләү дә моның ялган пирамида булуын күрсәтеп тора.

Финанс пирамидаларының барлыкка килүендә безнең дә гаеп бар. Бушлай сыр тычкан тозагында гына. Акча җиңел килми, ә менә җиңел чыгып китәргә мөмкин. Иминлек Советы моны милли куркынычсызлыкка яный торган күренеш дип атады. Соңгы йөзъеллык дәвамында ул җир шарының төрле почмакларында уңышлы эшләп килә. Мондый юл белән баю турында хыялланмагыз да. Күпне өмет иткән азыннан да мәхрүм калган, диләр. Хыялланырга бу сезгә Мисыр пирамидасы түгел.

КЕМГӘ МӨРӘЖӘГАТЬ ИТӘРГӘ?.....

Инде килеп капкансыз икән, ул чагында түбәндәге адрес буенча мөрәжәгать итә аласыз:

- Идел–Нократ регионында (Казан шәһәре) финанс базары буенча Россия банкы хезмәтенең регионара идарәсе: 420021, Татарстан Республикасы, Казан шәһәре, Мәскәү урамы, 53/6. Телефоны: (843) 264-69-09.
- Россия Үзәк банкы Идел–Нократ баш идарәсенең Татарстан буенча Милли банкы: 420013, Казан шәһәре, Бауман урамы, 37. Телефоны: (843) 235-06-68.
- Татарстан Эчке эшләр министрлыгының Икътисадый иминлек һәм коррупциягә каршы көрәш идарәсе: Казан шәһәре, Лобачевский урамы, 9. Телефоны: (843) 291-32-60.
- Татарстан Республикасының Иминлек Советы: 420014, Казан шәһәре, Кремль. Телефоны: (843) 567-88-75.

БАЛАГА СҮЗ ӘЙТЕРГӘ ЯРЫЙМЫ



Журналның узган елгы ноябрь санында «Мин үзем кадәр әле...» исемле язманы укыдым да, бу темага карата үз фикерем белән бүлешәсем килде.

Хәзер әллә нинди мода барлыкка килде: балага бер сүз әйтергә ярамый, имеш, төзәлмәс психологик травмалар ала, алдагы тормышы зәгыйфь була. Әмма шул ук вакытта шәхсән миңа әниләрнең, әбиләрнең сөйләгәнә искә төшә: элек күп балалы аналарның бала назларга бик вакыты да булмаган, заманына карап, тәрбия ысуллары да үзенчәлекле булган. Тик шулай да нинди яхшы кешеләр үскән, нинди әйбәт тәрбия бирә белгәннәр.

Элек төрләсә булган, бала-чагага карата булган катылыкны хупламыйм, әлбәттә, әмма уйланырга урын бар.

Язмада: «Кеше баласына сүз әйтергә ярамый, әйтсә, үз әнисе генә әйтсен», дигән фикер дә чагылган. Әмма, дәрәсә генә әйткәндә, кайвакыт әниләр һәм әбиләрнең балаларының читтән караганда бик сәер кыланмышларын да сөенеп, яратып диярлек кабул итүе, чит кешенең күзенә бәрелеп торганда да «күрмәве» еш очрый. Үсеп барган оныгы әбисенә сукканда да көлеп куйганнар бар. Сүз уңаеннан, каяндыр укыган бер хәл исемә төште. Автобуста 4-5 яшьләрендәге бер малай ботинкасы белән юри тибенеп барып, янәшәдә басып торган ханымның ак пальтосын пычраткан. Әйтеп-әйтеп тә аңлата алмагач, хатын моның әнисенә мәрәҗәгать иткән. «Юк, мин баламны фәлән методика белән үстерәм, анда бала фәлән яшкә кадәр ни тели – шуны эшли, сүз әйтергә ярамый», – дип, баласын яклай икән тегесе. Автобус халкы, аптырап, ни әйтергә белми торганда, якында гына басып барган бер егет килгән дә, авызындагы сагызын бу әнинең маңгай чәченә чәпәп куйган. Аннан авызын ачып калган ханымга: «Мине дә шул методика белән үстерделәр, ни телим – шуны эшлим», – дип әйткән ди. Ни дисәгез дә, кеше кешегә комачаулык тудырырга тиеш түгел, әни кешегә моны баласына аңлата белү дә кирәк. Аннары, дәрәсә әйтәм: ипләп кенә әйтеп тә аңламаса, инде хәзер бармак буе балага да мин, өлкән

кеше, сүз әйтергә куркырга тиешме? Әгәр ул миңа чынлап та комачаулай яки юри начар кылана икән, үз ата-анасы сүз әйтмәсә, ник мин түзеп торырга тиеш? Кызык икән: бала-чагага сүз әйтмә, ә ул сиңа ни әйтсә дә ярый!

Аннары тагын бер нәрсәне әйтәсем килә. Һәркемгә үз баласы бик кадерле, әмма чит кеше өчен ул тансык булмаска мөмкин. Күп кеше, артык комачауламаса, сабыйларны яхшы кабул итә, әмма нинди сөйкемле булса да, балагыз үзен кеше алдында теләсә ничек тотса да ярый дип уйлау дәрәсә булмас, минемчә. Мәсәлән, кайбер рестораннарда кичен балалар белән керү рәхсәт ителмәүне әти-әниләр гаепкә саный. Ә мин моны аңлыйм: тыныч кына ял итәргә дип килгән кешенең бала-чага чыр-чуын тыңларга теләмәскә дә хақы бар. Шулай ук язманың авторына әйтәсем килә: аңлайым сезне, әни кешегә кечкенә баланың һәр кыланмышы кадерле, әмма болай да стресслы дөньяда, кызганычка, кайвакыт утыргычына арттан бер тибү дә чыгырдан чыгарып өчен җитәрлек була. Мин балага кычкырган апа яклы түгел, билгеле, әмма аны да аңларга була – бәлки, баланың шуклыгы аның өчен нәкъ менә соңгы тамчы булгандыр? Әни кеше дә баласына: «Кызым, алай тибенеп утырма!» – дисә дә булыр иде, мәсәлән. Тәрбия шул кечкенә вакытта башлана инде ул. Кызганычка, иҗтимагый урыннарда бер-беребезгә хөрмәт күрсәтә белмибез әле, «башка кешегә комачауламый микән», дип, аз уйлыйбыз (югыйсә башкалар алдында сәгәтләр буе телефоннан жыен юк-бар сөйләп, кешенең колагын тондырмас идек, әмма монысы башка мәсьәлә).

Психологларга килгәндә, гадәттә, аларның киңәше «балага менә шулай, шулай әйтегез», диюдән узмый. Теориядә балалар – идеаль, әйтү белән тыңлай, шундук бара, эшли. Ә чынбарлыкта... Өч балалы дустымның сүзләре искә төшә: «Кайвакыт, дәрәсәң утыр, дип, һәрберсенә йөзәр кат кабатлап, йә үзара

талашуларыннан туеп, шашар дәрәҗәгә җитәм. Кайчак каеш күрмичә туктамылар». Начар түгел, әйбәт әни ул – ләкин реаль тормыш белән психологик теориянең аермасы бар. Бала-чага да тере жан: нидер эшлисә килми, карыша, елый. Артык йомшаклыкны да шундук сизә – бөтенләй тыңлатып булмый үзен. Катгыйлыксыз да булмый кайчак. Әти-әниләр минем белән килешер дип уйлыйм.

Сүз уңаеннан, тагын бер темага кагылмыйча булмас. Хатын-кыз эштә дә баш күтәрмәскә тиеш, ире алдында да «йөзән бозмаска», инде менә баласына да тавыш күтәрергә рәхсәт юк. Мескен хатын-кыз үзенең эмоцияләрен кая куярга тиеш икән? Дөнья бу, кәеф төрлечә булырга мөмкин, әйтсәң дә, кычкырасың да, шулай түгелмени? Баланы кагып-сугып торуну хупламыйм, әлбәттә, әмма кайвакыт әнинең ачулануы тәрбия дәрәсләре дә әле ул. Ипләп кенә әйтсәләр, кайчак күңелгә барып та җитми, ә хис-тойгылар кушылса, кайчак мәңгелеккә истә кала. Әни дә тере кеше! Әгәр бала ниндидер начарлык эшләп, аның кәефен төшергән икән, ник ул моны күрсәтмәскә тиеш?! Алай итәргә ярамаганын эмоцияләрсез генә ничек аңлатсын ул баласына! Аннары, гадәттә, ачуланыр өчен сәбәп тиктән чыкмый. Димәк, йә баланың тормышына зарар килмәсен дип курыккан ул әни, йә аны ниндидер куркынычтан сакларга тырыша. Бармагын розеткага тыгарга маташучы балага «алай итмә» дию генә дәрәсә соң? Аңлармы ул аны? Кайвакыт ныклап, бүтән кабатламаслык итеп әйтә белергә дә кирәк бит. Аннары, тагын бер сорау бирәсем килә: бер тапкыр да ачуланмаган бала нинди тормыш өчен үстерелә икән ул? Кайсы «теплицада» яшәр өчен? Үскәч, урамда берәр тупас адәмгә очраса яки эшендә җитәкчесе кычкырса (андый очраклар юкмы әллә?), ул чакта нәрсә? Кайвакыт тормышка реальрәк карау да начар булмас иде.

Гүзәл ХӨСНЕТДИНОВА.

Мәскәү.

КАЙТАВАЗ

МӘХӘББӘТ

= АЙГӨЛ



«Ә мин артист булырга жыенмыйм. Жыр ул минем бер мавыгуым гына». «Мин булачак иремне, балаларымны бернәрсәгә дә алыштырмайчакмын!» «Артист кешегә кияүгә чыкмаячакмын. Артист булу кыен, ә артистның хатыны булу икеләтә авыр». «Ә әтием исеменнән мин беркайчан да файдаланмадым!» «Мәчеткә бару хыялы бар әле тагын»...

19 яшьлек Айгөлнең – татар студентларының «Ягымлы яз» фестивале (1993) дипломантының – иң беренче интервьюсыннан бу юллар. (Ә ул аны нәкъ менә «Сөембикә» журналына биргән иде!) Ул вакыттан бирле шактый сулар акты. Күп нәрсә үзгәрде. Айгөл БАРИЕВА бүген бөтен татар дөньясына билгеле жырчы, Татарстанның атказанган артисты дигән мактаулы исеме бар. Ә менә сылулыгы, гүзәллеге, самимилеге – шул икән! Жырларыннан да шундый ук сафлык бөркелә! Ут ул. Күзе һәм үзе янып тора. Гел. Бәлки, шуның өчен дә аның белән аралашу шулкадәр җиңел һәм кызыклыдыр?!



Эльмира
ЖӘЛИЛОВА

Айгөл, бар жиргә өлгерү тормышны шулкадәр яратуданмы?

– Ирдән уңудандыр, бәлки?! Линар миңа беринди киртәләр куймады. Һәрбер теләгән максатыма ирешергә тулы ирек бирде. Балалар да кечкенәдән мөстәкыйль булды, инде 5 яшьтән алар өйдә үзләре генә кала башлаган иде. Кызымның: «Әни, син тагын гастрольгә китәсеңмени?!» – дип мөлдәрәп карап торган күзләрен хәтерлим...

Ижат кешесе белән яшәгәннәргә һәйкәл куясы, диикме?!

– Кияүгә чыгуым да кинәттәнрәк булды инде минем.

Өч көндә танышып, кавышкан кешеләр без Линар белән. Ялга кайткан хәрби кешенең озакка сузарга вакыты да булмагандыр, беренче көнне өйгә кадәр озата кайтты, икенче көнне тәкъдим ясады. Мин ул вакытта ике эштә эшлим. Никах укытабыз да, Линар Себергә китә, мин Казанда калам дип план корабыз. Шулкач дәү әни: «Ир белән хатын никахтан соң аерым яшәми!» – дип кырт кисмәсенме! Мин әле ул чак «Хыял» хорына йөрм, безнең хор Италиягә барырга тиеш. Мин китеп бардым. Әни: «Бер дә борчылма, кызым, мин никахыңа калфак чигәргә бирдем», – дип калды. Гастрольдән кайтып, өч көн үтүгә никах укытты. (Ә калфакны һаман кадерләп саклайм, кызым үз никахында шуны кияр дип өметләнәм.) Никахтан соң ике көн үтүгә без Себергә киттек. Вокзалга алтмышлап кеше озатырга килде: хезмәттәшләр, дуслар, туганнар. Алар барысы да бу көтелмәгән яңалыктан һушсыз калганнар иде. Безнең туй шул вокзалда булды бугай, дип көләм мин хәзер.

Чит жир. Яңа тормыш. Ничек кабул иттең?

– Себердә без бер генә ел яшәдек. Бер-бер артлы балалар туды. Казанга кайткач та, мин әле биш еллап өйдә утырдым. Ижәт кешесе өчен һавасыз яшәү белән бер иде бу. Үз-үзеңнән ризасызлык, канәгатьсезлек. Ирем, балаларыма ачуланган чакларым да булгандыр. 2004 елда «Нечкәбил» конкурсында катнашу мине кабат сәхнәгә һәм тормышка кайтарды. Икенче урынны алып, диск чыгару һәм клип төшерү кебек бүләкләргә ия булдым. Минне Шамил Бариев кызы итеп кенә беләләр иде. Үз исемемне мин озак таныттым.

Әти-әниңне бик иртә югалту да синең шәхес буларак формалашуыңа йогынты ясамый калмагандыр?

– Бу мәңгелек ике яра мине нык үзгәртте – мин кырысландым, үткенләндем, оялчанлыкны юып алгандай булды. Миңа инде үземә юл ярырга кирәк иде. Хәер, мин балачактан бик мөстәкыйль идем, анысы. Бәлки, шуңа да югалып калмаганмындыр. Иркә бала булдым дип әйтә алмыйм үземне. Әти хәтердә мәңгегә тынгысыз бер жан булып уелып калды: ул һәрвакыт каядыр чаба иде. Театрда репетиция, радиотапшырулар, телевидениедә төшүләр, ике институтта дәресләр... Ничек өлгерде икән ул? Өйгә кайтып керешкә урысча сөйләшеп йөргән әни белән икебезне: «Нинди маржалар бу?!» – дип әрләп ташлай. Әти өйдә чакта гел татарча гына сөйләшә башлайбыз... 5 яшьтән театрда «яшәдем» мин. Хәтеремә бер хәл бик уелып калган: тормышта шулкадәр уңай әтиемә спектакльләрдә никтер гел тискәре рольләр бирәләр иде. «Минем әти әллә чынлап та шулкадәр әшәке кеше микән?!» дигән уй сызылып үткән иде бер мәл. Аннары, еллар үтеп, үзем «Бичара-кай» фильмында тискәре рольдә уйнагач, урамда туктатып, тамашачыларның: «Без сине бик яратып тыңлый идек, хәзер борылып карыйсы да килми!» – дигән сүзләрен ишеткәч, яхшы башкарылган рольнең ышан-

дыру көчен аңладым. Мин әти-әнием белән аралашырга да өлгерми калдым кебек. Житми алар миңа – исән булсалар, алар хакына әллә ниләр эшләр идем дә бит...

Эшлисең дә бит, Айгөл!

– Аллага шөкер, зур хыялым тормышка ашты – «Тапшырылган хатлар» китабы дөнья күрде. Анда әтиңең хатлары тупланган. Тиздән әти-әни язмалары белән диск чыгарга тиеш. Әмма мин боларны ниндидер гайре табигый хәл итеп кабул итмим – мин исән чакта алар онытылмаска тиеш!

Артист баласының язмышы да шул юлдан тәгәри, күрәмсең?!

– Минем әти-әни каршы иде моңа. Мин үзем дә каршы. Хәтта балаларымны кечкенә чакта сәнгать юлына кызыга күрмәсеннәр дип, театрда да сирәк йөртә идем. Әмма без күзаллаганча гына булмый тормышта: улым беркем сүзенә дә колак салмыйча, актер булу турында хыяллана. Хыяллана гына да түгел, инде ышанычлы адымнар ясый. «Әни, син минем офис эшчесенә әверелеп, бәхетсез булуымны телисеңме?! Яисә син минем сәләтемә ышанмыйсыңмы?!» – диюеннән соң мин, гомумән, аның сайлаган юлын тәнкыйтьләмәскә булдым. Үзе егылсын, үзе торсын да алга барсын. Гәрчә мин үземне бик таләпчән һәм усал әни дип санасам да, балаларны ишетергә тырышам. Беркайчан аларның теләген кырт кисмим. «Башта әтиегез белән киңәшегез!» – дим.

Дөнья гизүдән без гел башка кеше булып кайтабыз.


Гаиләдә соңгы сүз ир-атныкы, димәк?

– Бездә андый нәрсә юк. Әгәр мин өйдә юк чак булса, Линар да балаларга: «Әниегез белән киңәшергә кирәк!» – дип әйтә. Алай да балалар әтиләреннән күбрәк шөлли бугай.

Линар җайлы холыклы кешегә охшаган.

– Күгәрченнәр кебек гөрләшеп кенә яшибез дисәм, ихласлыгыма хыянәт булыр иде. Тик миндә бер генә тапкыр да: «Ник бу кешегә кияүгә чыктым икән?!» – дигән сорау туганы булмады. Иң мөһиме: ул ышанычлы. Еллар үтү белән шашкын хисләр тоныклана, гаиләне хөрмәт кенә саклап кала ала. Ир-атка бик мөһим сыйфат – юмарт ул Линар. Мин кайчак ни теләвемне кычкырып әйтергә дә куркам, чөнки беләм, минем өчен ул аны соңгы акчасына алып кайтачак! Безнең аның белән тормышка карашлар да тәңгәл килә – матди байлык белән түгел, күңел кичерешләре белән юанып яшибез. Әгәр яңа машина алыргамы, әллә сәяхәт итәргәме дигән сайлау алдында калсак, икебез дә сәяхәтне сайлаячакбыз.

Син бик чая, матур һәм зәвыклы хатын-кыз.



Башка ир-атларның сиңа игътибарын ирең ничегрәк кабул итә?

– Яшерен-батырын түгел, ул игътибар булды, бар һәм булачак. Ирем инде аңа күнеккән. Хатын-кызга игътибар кирәк, ә ижат кешесе өчен мең тапкыр кирәгрәк! Янар өчен гел хыялый гашыйклык халәте булырга тиеш! Мин һәм мәхәббәт аерылгысыз төшенчә булып тоела кайчак. Бер танышым икенчесенә: «Мәхәббәт

Үзен яратсалар гына хатын-кыз матур була.

булмаса, Айгөл үләчәк!» – дигән энә! Чын яратуда бернинди гәнаһ була алмый. Ә йөрәкне дөртләтмәгән мөнәсәбәтләргә мин битараф. Гел яратып-яратылып яшәргә ихтыяж миңа, мөгаен, әти-әнидән күчкәндер инде. Әтиңең хатларын укыгач, «мондый яратудан бары мәхәббәтсез яши алмый торган бала гына туа ала!» дигән фикергә килдем мин. Мин ярата беләм!

Гел янудан торган гомер, димәк?!

– Әтиңең бер хатында «тереклек итәргә түгел, яшәргә кирәк бу дөньяда!» дигән юллар бар. Бу минем тормыш девизым хәзер. Гомер буге үз-үзем булып калырга тырыштым. Ясалмалылык ят миңа. Кешенең үз йөзен беркайчан яшереп калам димә, ул барыбер бер ачыла! Ә минем беркемгә дә берни дә исбатлайсым юк. Беркемгә ярарга тырышасым юк. Турысын бәреп әйтә, ошамаса, борылып китә алам. Үз-үземә нык ышанган шәхес булып өлгергән чорыма килеп җиттем.

Һөнәреңне интригасыздыр дип әйтә алмыйм. Алай да син алтын урталыкны саклап, дуслык дигән төшенчәгә тугры кала аласың. Шуңа нис-

бәттән ижат кешеләре арасында да якыннарың шактый.

– Әйткәнемчә, мин бик туры сүзле. Бераз гына ясалмалылык, көнләшү сизсәм дә, кеше белән аралаша алмыйм. Чын кешеләр бик аз калды бугай инде бу заманда. Шуңа күрә дә бөтен кеше белән дус булганнарга сагаеп карыйм, димәк, алар чынлыкта беркемне дә якын итми. Кеше бөтен кешегә дә ошый алмый, ошарга тиеш тә түгел. Мин, хәтта, дусларым белән әйткәләшәм кайчак. Бәлки, мин гел хаклы да түгелдер?! Миңа гел дәрәслек кирәк! Һәр борчыган проблеманың төбенә төшәсем килә. Аларга минем белән бик җиңел дә түгелдер, әмма миңа алай тынычрак.

Ижат кешесендә еш кабатлана торган халәт – депрессия. Үз-үзеңне югалтмау зур батырлык кебек?..

– Кемгә барып бәрелергә белмәгән чакларым була. Андый чакта серем сыярлык берничә якын кешем бар. Күп очракта мин эшкә кереп чумам. Жәяү йөрергә яратам. Аннары мине, мөгаен, ялгыз хатын-кыз булмавым коткарадыр.

Синең тагын бер таянычың – дин дип беләм...

– Минем ике дәү әти дә мулла иде. Кечкенәдән миңа да дәү әни догалар өйрәтте. Тик ул чакта никтер артык игътибарга алынмаган. 33 яшемә җиткәч, үзлегемнән догалар өйрәнеп, намазга бастым. Елый-елый беренче намаз укуымны хәтерлим – миңа кирәк иде бу ышаныч! Тәрәз каршына килеп басам да Ходайдан сорыйм. Башкаларга зыян китерми теләнгән теләк иртәме-соңмы барыбер кабул була! Сорый белгәнгә бирермен, дигән. Бу сүзләрнең хаклыгына мең кат инандым инде. Шуңа да мин үземне бүген бик бәхетле хис итәм. Тормышта бер үкенечем дә калмас төсле, ни теләдем шуңа ирештем шикелле!..

ЖӘМГЫЯТ

■ Татарстан Президенты Рөстәм Миңнехановны Гарәп Әмирлекләренең бөтен дөнья туристларын җәлеп итү тәҗрибәсе кызыксындырды. Ул Дубайда «Бөтендөнья авылы» («Global Village») тематик ярминкәсә эшчәнлегә белән танышты. Ярминкә беренче тапкыр 1997 елда ачык һавада оештырылган һәм туристлар арасында бик популяр. Анда төрле илләрне тәкъдим итүче, шуларның милли стилидә эшләнган сәүдә павильоннары урнашкан.

■ Мәскәүдә Крокус Сити Холл концертлар залында Россия Мөфтиләр шурасы һәм Россия мәселманның Диния нәзарәте Мөхәммәд пәйгамбәрнең туган көненә һәм ислам фәлсәфәсенә багышланган «Югалган васыятьнамә» музыкаль спектакленең премьерасын тәкъдим итә. Төп рольне танылган театр һәм кино артистлары Марат Бәшәров, Шамил Хаматов, Казакъстан актрисасы Бибигөл Актан Сөеншамина башкара. Шулай ук анда Г. Камал, М. Гафури театры артистлары катнаша. Тамашада Ибн-Фадлан, Салават Юлаев, Мөхлисә Бубый, Муса Бигиев чорлары тасвирлана. Спектакльне Казан, Уфа, Санкт-Петербург, Түбән Новгород тамашачылары да күрәчәк.

■ Татарстанның Беренче Президенты, республиканың Дәүләт Киңәшчесе Минтимер Шәймиевнең 80 яшьлек юбилее уңаеннан 22 гыйнвар көнне «Россия 1» телеканалы «Шәймиев Тартарияне эзли» дип аталган документаль фильм тәкъдим итә. Аны тележурналист Сергей Брилев эзәрләгән.

КОТЛЫЙБЫЗ

■ Татарстанның халык артисты Зөһрә ШӘРИФУЛЛИНА 60 яшьлек юбилее уңаеннан «Фидакар хезмәт өчен» медале белән бүләкләнде. Г. Тукай исемендәге филармониядә үткән кичәсендә җырчыга Татарстан Президенты Рөстәм Миңнеханов исеменнән җиңел автомобиль ачыкчы тапшырылды.



МӘГАРИФ

■ Боровое Матюшинодагы «Идел» яшьләр үзәге базасында Worldskills стандартлары буенча һөнәри осталык чемпионатында катнашчак Татарстан җыелма командасының беренче слеты башланды. Анда гомуми психологик халәтне җайга салуга һәм инглиз теле буенча белем дәрәжәсен күтәргә корылган күп профильле эш көтә. 2019 елда Казанда Worldskills чемпионаты узачак. Махсус төзелгән полигоннар һәм лабораторияләр базасында яшь галимнәр һәм белгечләр, ашчылар, тегүчеләр, монтажчылар, тагын берничә дистә һөнәр ияләре үз эшләрен иң шәбе дип таныту өчен ярышчак.

■ ТР Экология һәм табигый байлыklar министрлыгы «Россиянең су хәзинәләре» Бөтенроссия туган як су пейзажлары фотографияләре конкурсын игълан итте. Бәйге Су ресурслары Федераль агентлыгы тарафыннан Россиядә экология елы кысаларында үткәрелә. «Пейзажлар», «Кешеләр һәм су», «Су – тормыш билгесе», «Су – бала күзеннән» кебек номинацияләргә караган эшләрен Россия Су ресурслары агентлыгында бәяләчәкләр.

МӘДӘНИЯТ



■ Мәскәүгә эш сәфәре кысаларында Татарстан Республикасы Президенты Рөстәм Миңнеханов Дәүләт Третьяков галереясында булды. Ул «Мәңгелек Рим. Ватикан пинакотекасы хәзинәләре» күргәзмәсә белән танышты. Галереяның генераль директоры Зөлфирә Трегулова сүзләренчә, бу – Россия өчен уникаль проект. Ватикан музейлары моңарчы читкә, башка илләргә даими экспозициядән бу кадәр олы коллекцияне чыгарганнары юк. Ул билгеләгәнчә, быел 26 апрель көнне Казанда Третьяков галереясынан 56 сәнгать әсәре һәм ТР Дәүләт сынлы сәнгать музейеннан 22 рәсем тәкъдим ителәчәк күргәзмә ачыла.

■ Россиянең Дәүләт академия Кече театрында Камал театрының Фәрит Бикчәнтәев куйган «Хужа Насретдин» спектакле белән гастрольләре башланып китте. Камаллылар башкала тамашачысына соңгы елларда уйналган җиде спектакльне алып килгән. «Көтәм сине», «Кәҗә, Сарык һәм башкалар», «Галиябану», «Мәхәббәт FM», «Бармы ришвәткә дөвә?», «Җилкәнсезләр» Мәскәүләргә дә ошар.

СПОРТ



■ «КАМАЗ-Мастер» командасының «Дакар» халыкара ралли-рейдында 14 нче тапкыр җиңүе һәм «Africa Eco Race» раллиенда 4 нче җиңүе Россия автоспорты тарихына алтын хәрефләр белән язылды. Татарстан Президенты Рөстәм Миңнеханов «КАМАЗ-мастер» командасын «Дакар-2017»дә җиңүе белән котлады.



НАВА. ОЧКЫЧ. КҮК ФӘРЕШТӘСЕ...



Эльмира
ЗАКИРОВА

Аэропорт. Анда һәрчак ниндидер үзенә бер ритм. Дулкынлану катыш рәхәт ыгы-зыгы. Самолетлар гүләве. Таблода – рейслар, шәһәр исемнәре, очу расписаниеләре йөгәрә. Кемнәрдер каядыр ашыга...

Кабатланып торган игъланнарда Лос-Анджелес, Париж, Шанхай, Тель-Авивлар да бик якин тоела. Менә хәзер рейсыңны әйтерләр, регистрациягә чакырырлар. Ә самолет трабыннан күтәрелгәндә инде ягымлы елмаеп сәламләүче стюардесса кыз сине чын мәгънәсендә күкнең җиденче катына алып менеп китәр! Аһ итәрлек матур форма, сылу гәүдә, килешле хәрәкәтләр... Аэрофлотның йөзек кашы диләр алар турында. Шуларның берсе – безнең Чулпан!

Чаллы кызы Чулпан Моглиева инде ун елдан артык оча! 2006 елда Франкфуртка очып башлаган беренче рейсына яңа илләр, яңа шәһәрләр өстәлә тора. Биш кыйтганың 50 ләп илендә, 80 ләп шәһәрәндә булырга өлгәрә, Россиянең 40 ка якин шәһәрән күрә Чулпан. Чукотка, Камчатка, Сахалиннар... АКШ, Канада, Испания, Италия, Сингапурлар... Бразилия, Мексика, Чили, Филиппиннар... Чаллы телевидениесе Чулпан Моглиева турында сюжет та әзерләде. Безнең Чулпан күктә дә, җирдә дә, суда да дип, тормышындагы кызык мизгелләрен күрсәттеләр. Инглизчә, алманча, испанча сөйләшә торган кыз белемле, максатчан, тырыш, тәвәккәл, ачык, булдыклы! Мәктәп елларында ук татар теле буенча олимпиадаларда җиңә. Сәнгать мәктәбендә, музыка мәктәбендә укый. Шәп йөзә, йөгәрә, чаңгыда шуа. Испаниядәге дуслары аны дайвинг белән мавыктыра. Су асты дөньясына мэхәббәт исә яраткан кешесе белән очраштыра, кавыштыра.

Чулпан гел эзләнүдә, камилләшүдә. Аның тормышы матур эшләрә, кызык вакыйгаларга гажәп бай. Мин шаккатып тыңлыйм аны.

Стюардесса булу турында уйлап та карамаган идем. Әнием кебек укытучы буласым килде. Алабуга

педуниверситетының чит телләр факультетын тәмамлап, Чаллыдагы 76 нчы гимназиядә инглиз теле укыта башладым. Бер ел эшлэгәч, алманчаңны шомартырга дип, юллама белән Германиягә киттем. Виттенберг шәһәрәндә бер гаиләгә гувернантка булып урнаштым. Хужа хатын Зульке хосусый юридик контора тота, ире юк. Иртәдән кичкәчә ике яшьлек Фабио, ун яшьлек Паскаль янында мин. Каникулларда балаларга төрле илләр күрсәтәләр. Паскальни көзгә каникулларда – Төркиягә, кышкысында – Австриягә, Альпта тау чаңгыларында шуарга, язын Африканың нәкъ экватор өстендә ятучы Кениясенә алып бардым. Кояш нәкъ баш өстендә! Океан суы чигенгәнне дә шунда күрдек. Фабионың тәрбиячесе дә безнең белән барды. Ул «Люфтганза» авиакомпаниясендә бортпроводник булып эшләүче кызы турында мавыктыргыч итеп сөйли иде. Самолетта да стюардессаларны күп күрдем. Ә бездә, Россиядә ничек бортпроводник булырга, аларны кайда укыталар икән? Өйгә кайткач, эш эзләп Мәскәүгә китеп бардым.

Без – пассажирлар иминлеген кайгыртучылар!



Кирәк бит: белдерүләрдә берничә мәртәбә бортпроводник вакансиясенә төртелдем! «Аэрофлот»ка, «Сибирь»га (S7) чакыралар. Инде өченче тапкырында «Трансаэро» белдерүен дә күргәч, тәвәккәлләп карарга булдым. Тик анда бортпроводник түгел, регистрация менеджеры кирәк икән. Әңгәмә үткәрүче кыз, бөтен таләпләргә туры килсәң дип, стюардесса булырга кодалый башлады. Инглиз телең әйбәт, буең озын, янәсе.

Иң беренчесе – инглиз теленнән тест иде.

Грамматикадан белемнәремне, башкалар сөйләгәнне ничек аңлавымны тикшереп карадылар. Рәсем, спорт, музыка, йөзү, китаплар, дайвинг, сәяхәтләр, авыл табигате... Шулар турында инглизчә сөйләп, үз дөньямы ачтым кебек. Этием Марат – КАМАЗда фәнни-тикшеренү институтында инженер, әнием Сәлимә – Чаллыдагы кадетлар мәктәбендә завуч, энем Алмаз архитектура-төзелеш институтын тәмамлады дип, гаиләбез белән таныштырдым. Аннары психологик тест узарга кирәк иде. Төрле ситуацияләргә караган сорауларына җавап бирәм. Стрессларга чыдаммы мин, дипломат сыйфатларым бармы – кыскасы, берәүне дә үпкәләтми генә проблемаларны ничек чишә алуыма шундый имтихан менә! Бер дә кыен тоелмады алай. Тик әңгәмәнең кәттәсе алдарак икән әле – әзерлегенә төрле инструкторлар, департамент башлыктарыннан торган комиссия тикшерә! Бөтен кешедән диарлек: «Ни өчен бортпроводник булырга телисең? Бу эшкә туры килерлек нинди сыйфатларың бар?» – дип сорыйлар. Иң кирәкле сыйфат, минемчә, кешеләрне яратырга кирәк!

Ура! 40 тан 7 кеше калдык! Мине алдылар!

Берчак миңа татар кызы булуым бик булышты.

Космоска очабыз диарсең! Конкурстан узганнарны 18 табиб җентекләп карый әле башта. Психологтан башлап наркологка кадәр!.. Кул көче дә, физик әзерлек тә тикшерелә. Дикция, вестибуляр аппарат, кан басымы... Буй 160 сантиметрдан ким булмасын. Татуировкалар, жөйләр юкмы, хроник авырулар борчымыймы... Өч айга якын уку дәверендә самолет ишеген ачарга-ябарга, кофены дәрәс итеп пешерергә, беренче медицина ярдәме күрсәтергә, ярадагы канны туктатырга, тулгагы башланган хатынның баласын таптырырга, янгын чыкса сүндерергә, ярсан пассажирны тынычландырырга... өйрәндем. Тагын... биеклектән курык-маска, елмаерга, утырып торырга бер минут вакытың булмаганда да башкаларны тыңлый белергә, игътибарлы, ягымлы, тәмле телле булырга. Авиация куркынычсызлыгы, хокуклар, авария-коткару эшләре, пассажирга хезмәт күрсәтү нечкәлекләре, һава судносы конструкциясе, көтелмәгән ситуацияләрдән чыга белү – барысына да өйрәттеләр.

Пассажирлар – безнең кунактар! Траптан ук елмаеп, хәвеф-хәтәрсез очыш ышандырып каршылайбыз. Мин эчтән генә бисмиллаларымны әйтәм. Пассажирлар

безгә исем белән эндәшә. Рейс башында микрофон аша исемнәребезне әйтеп таныштыралар. Аннары бейджикта да исемебез язылган. Безнең эшне арба белән ризык тарату гына дип ялгышалар. Бортпроводник ул йөз төрле эшне башкаручы. Берәз официант, ризык әзерләүче, шәфкать туташы, экскурсовод, юрист, психолог, модельер, дипломат, тәрбияче... Тагын әллә никадәр «берәз»лар.

Халык безне «стюардесса» дип атый. Дәресе – «бортпроводник». Укуның беренче көннәреннән үк безгә шуны сөндерәләр. Хатын-кызга да, ир-атка да шулай әйтәләр. Бейджикта да шулай язылган: «бортпроводник Чулпан Моглиева». Эш сәгате 10–12 сәгать. Айга 80 сәгать очабыз. Романтика тулы дөнья кешеләре без. «Еще раз про любовь» фильмында уйнаган Татьяна Доронина кебек. Аңа гашыйк физик-ядерщик Евдокимов (Александр Лазарев) стюардесса Наташаны «Мәскәүнең һәм Мәскәү өлкәсенең иң матур кызы» дип атый! «Экипаж»да уйнаган Александра Яковлеваны, «Мимино»дагы Елена Проклованы күз алдына китерәм дә: «Менә без шундый», – дип, канәгать елмаям. Ир-атлар күзе белән караганда, иң матур хатын-кызлар – стюардессалар икән. Спортчы кызлар – икенче, фотомодельләр өченче урында, ди.

Минем өчен һәр очу – беренчесе сыман.

Чөнки экипаж гел яңарып тора. Бер-беребезгә ияләшергә дә өлгермиз. Хәтта иллюминатордагы күренешләр дә гел яңа, бер дә кабатланмый кебек. Һаваның төсә бүтәнчә зәңгәр! Шәфәк кызыллыгы да күпкә матуррак!

Франкфуртка бортпроводник булып очам!

Аэропортка килү белән старт медосмотрына керәм. Табиб документларны тикшерә, кан басымын үлчи. Очып китәргә сәгать ярым кала, өлкән бортпроводник брифинг үткәрә. Нинди типтагы лайнер, экипаж составы, һава торышы, кайсы юнәлештә очабыз, кемнең нинди вазыйфасы – шулар турында сөйләшәбез. Пассажирлар салонга кереп утырганчы кислород мендәрләрен, су запасын, азык салынган контейнерлар санын тикшереп чыгам. Елмаеп, пассажирларны каршы алам. Аларга үз урыннарын табарга, кулларындагы багажны урнаштырырга булышам. Һавага күтәрелергә 15 минут калганда утырту төгәлләнә. Самолет күтәрелергә әзер! Пассажирлар әзерме? Иллюминатор пәрдәсе ачылган, иминлек каешлары эләктерелгән. Дулкынланып, юлчыларны сәламлим: «Уважаемые дамы и господа! Я – бортпроводник Чулпан Муглиева приветствую вас на борту самолета, выполняющего рейс Москва–Франкфурт...»

«Чулпан!» – диләр дә елмаялар. Күнегеп беттем инде: Чулпан Хаматова белән чагыштырырга яраталар. Кайбер кыюраклары кайдан, кем булуым белән кызыксына. Татарстаннан икәнәмне, татар кызы булуымны әйтәм. Арада якташлар да очраштыра. Нью-Йоркка очканда мин өлкән бортпроводник идем. Күрәм: бер әбине коляскада алып киләләр. Социаль хезмәткәрләр шулай озатып калды. Ерак сәфәргә берүзе генә чыккан

әбинең океан аръягында яшәүче кызыннан башка беркеме юк икән. Русча сөйләшә белми, салондагылар аның нәрсә әйтергә теләгәннән аңламый. Тылмач итеп мине чакырдылар. Бәй, 82 яшен тутырган әби татар карчыгы икән ләбаса! Лениногорск районындагы бер авылныкы. Аның белән татарча сөйләшә башлагач, күзләре яшыләнде! «Менә, кызым, кеше туган жиренә үләргә дип кайта, ә мин үләргә дип чит илгә китеп барам», – диде ул еламсырап. «Борчылма, әбекәй, бар да әйбәт булыр», – дип, аркасыннан сөеп тынычландыргандай иттем. Рейс уңышлы үттә. Әбекәйне чикне узганчы озатып та калдым әле.

Көнәм чемодан тутырудан башлана. Иң кирәкле әйберләргә генә алачакмын. Хәер, хатын-кыз өчен барысы да кирәк инде ул. Тагын бер тапкыр расписание-не тикшереп, вакытында очу-очмау белән кызыксынам. Кичке 8 дә регистрация урыны янында очрашырга килешәбез. Димәк, 7 дән калмый чыгып китәсе. 6 да жыена башлыйм. Безгә өч төрле форма бирделәр: итәк, чалбар белән блузка, күлмәк. Алар пиджак белән киелә. Муенга бәйләр өчен яулык, түбәтәй сыман баш киеме... Күлмәкне үтүклим, бизәнәм, чәчкә прическа ясыим. Запас колготки тыгарга онытмыйм тагы... Документлар... монда! Машина ачкычы... алдым! Аһ, адаптер кала күрмәсен! Бөтенесе әзер бугай инде. Көзгегә генә күз салам да... Домодедовога жилдерәм.

«Аэрофлот» бортпроводниклары өчен дресс-код куелган. Безнең кызыл һәм зәңгәр төстәге формалар бар. Кызыл форма кигәндә колготкиларның тән төсендәгесен сайлыйсың, зәңгәрәнә караңгыраклары туры килә. Тик бутарга ярамый! Яулык һәм бейджик – мәҗбүри. Зур алкалар, бриллиантлар, зур сәгатъләр рөхсәт ителми. Кыска итеп киселгән чәч белән йөрисең йә артка жыеп куясың. Бизәнү буенча да махсус дәресләр алдык. «Кычкырып» торган иннекләр сөртмәскә дигән кагыйдәне яхшы беләбез. Форма дигәннән, ун ел дәверендә минекеләренә төсә үзгәрәп торды: зәңгәр һәм күк төсеннән башлап (ул жәйге форма иде), ачык яшел, ал, зәңгәрләрен кидем.

Сезне Боинг-747-400 бортында сәламлим! Елмаеп, пассажирларга көн саен шул сүзләргә җиткерәм. 527 кеше сыйдырышлы киң фюзеляжлы ике катлы зур лайнерыбыз, меңнәрчә чакрымнар үтеп, ерак араларга оча. Кәеф һәрвакыттагыча күтәренке! Мин пассажирларны жайларга-көйләргә әзер! Берничә сәгать буена үкчәле туфлиләрдән йөрү үзен сиздерә, әлбәттә. Самолетта һава корылыктан күзләре авырта кайчак. Гипоксия, ягъни кислород кытлыгы галәмәте инде. Плюсы да бар андый һаваның: гел яшә күренәбез!

Депутатлар, олигархлар оча торган рейслар да бар. Ул дүртенче бүлеккә карый. Аэрофлотның генераль директоры элиталы рейслар өчен иң матур, инглизчә шәп сөйләшә торган кызларны жыйды анда.

Бизнес-класста эшләргә яратмыйлар. Пассажирлардан озын күренмәс өчен, заказларын каршыларына утырып сорарга кирәк: «Сезгә нәрсә китерергә? Чәйме, кофемы?»

Көтелмәгән хәлләрдә дә калабыз. Озакка сузылган «задержка»лар, «нелетная погода»лар, тәүлек буе аягөсте калулар, гауга чыгаручы исерек пассажирлар, аларны тынычландыру... Боларсыз булмыйдыр инде. Кайчак көлкә хәлләр дә килеп чыга. Экипаж командиры йә өлкән бортпроводник, самолет төшәсе аэропортны бутап, бөтенләй башка шәһәрнекен әйтә. Ялгышларыбызны төзәтеп, пассажирларны тынычландырырга, гафу үтенергә туры килә. Үзем белән дә андый хәлләр булгалый. Бер мизгелгә кайчак югалып та каласың. Хәзер кайда соң әле мин? Ослодамы, Копенгагендамы? Әллә Стокгольмдамы??? Бүген атнаның кайсы көне, иртәгә нинди көн – белмим дә. Үз рейсларымның даталары гына башта чуала.

Нишләптер Казанга рейсларым туры килми. Ун елга нибары ике тапкыр эләкте. Ноябрьдә эстафета булды: Казанда кунуп, икенче көнне Симферопольгә очтык. Бер тапкыр Уфага очасымны белгәч, тиз генә эти белән әнигә шалтыраттым. Авылыбыздан ике сәгатьлек кенә юл бит! Мин траптан төшкәндә, алар терминалда көтәләр иде инде.

Самолет салонын – «банка», креслолар арасын «бульвар» дибез.

Бортпроводникларның үз сленгы. Бизнес-класста приборлар төрелгән киндер салфетканы – «курчак», өлкәннәрдән башка гына очучы балаларны – «умка», реактив самолетны – «сыбызгы», пилот кәнәфиен – «чашка», пассажирларныкын – «топчан» дип йөртәбез. «Разворот» – көнәндә урап кайтыла торган рейс, ә кунуп кала торган ерак рейслар – «эстафета». Аэробус – «арбуз», Домодедово – «Домик», Внуково – «Внучка», Боинг – «Бройлер» яки «Бобик», Атлантик океан – «Лука». Шул сүзләрдән тулы бер сүзлек төзерлек!

«Рейс алдыннан пиджакның төшкән төймәсен тегеп куя күрмә!» Минә шулай кисәттеләр. Юньләгә түгел: йә авария була, йә очалмый утырасың, имеш. Менә шулай! Ышануларны санга сукмауны да гафу итә алмый авиация. Энә-жөп сорап, авыз да ачасы түгел! Тагын шундый ырым бар: самолетка беренче итеп ир кешене уздыралар. Стюард яки пилотны, мәсәлән.

+30 дан -30 га! Иртән – жәйдә, кичен – кышта. Эшебез шундый! Бервакыт эссе Доминиканда Яңа ел каршылап, 30 градус салкынлы Мәскәүгә кайтып төштөк. Пассажирлар яланбаш, юка күлмәкләрдән... Тышта салкын чөметтереп ала! Ә миңа тагын очып китәсе! Таиландка! Түзмәдем, әнигә «смс» жибердем: «Салкыннарны Мәскәүдә калдырып, кабат жәйгә күчтем мин! Кояш яндыра!»

...Ә берничә сәгатьтән күктәге гадәти эшем башланыр. «...Корабль командиры һәм экипаж сезне Боинг-747-400 бортында сәламли. Без 10 мең метр биекләктә, сәгатенә 700 чакрым тизлек белән очабыз... Хәерле юл телим сезгә!»



«АЛТЫН ТАУЛАР ВӘГЬДӘ ИТМИМ..»

Татарстан Республикасының Беренче Президенты, республиканың Дәүләт Киңәшчесе, күренекле сәясәтче һәм җәмәгать эшлеклесе, гажәп кешелекле, тыйнак, гади һәм гали зат – Минтимер Шәрип улы ШӘЙМИЕВНЕ олуг юбилее белән котлыйбыз!

Шушы зур вакыйга уңаеннан укучыларыбыз игътибарына Минтимер Шәймиев тормышына багышлап язылган китаптан кайбер өзеңләрен тәрҗемәдә тәкъдим итәбез. «Күренекле кешеләр тормышы. Биография дәвам итә...» сериясеннән Мәскәүдә «Молодая гвардия» нәшриятында дөнья күргән әлеге китапның авторлары танылган журналист Игорь ЦЫБУЛЬСКИЙ һәм Татарстан Дәүләт Киңәшчесе ярдәмчесе Нурсәя ШӘЙДУЛЛИНА.

Авылда туй ясаганнан соң, яшьләр Мөслимгә килеп урнаша. Минтимер – РТСта баш инженер, Сәкинәне райпотребсоюзга өлкән икътисадчы-плановик итеп эшкә алалар.

Сәкинә Шәймиева сөйли: «Безгә дүрт гаиләгә исәпләнгән барак тибындагы бинадан бер бүлмә бирделәр. Һәр бүлмәдә зур мич куыраеп тора. Безнең уртак хужалыкта туйга эти бүлмә иткән тимер карават, үзем Казаннан алып кайткан урын-жир әйберләре, икешәр алюмин кашык һәм чәнечке, ике аш тәлинкәсе, кечкенә өстәл һәм ике урындык бар. Мин ашарга әзерли торган керосинка да бар әле тагын. Без бәхетле идек: бергә утырырга өстәлебез, кочаклашып йокларга караватыбыз бар. Тагын ни кирәк?! Ләкин Минтимер гаиләнең үз өе булырга тиеш дип исәпләде».

Яшьлеге, тәҗрибәсезлеге аркасында Минтимер алган ике шелтә дә нәкъ менә гаилә тормышы башлану белән бәйле. Икесе дә Мөслим РТсында баш инженер булып эшләгән чагында элгә.

Минтимер Шәймиев сөйли: «Беренчесе – «запчастиларны әрәм-шәрәм иткән өчен» булды. Мин Казанга өйләнергә киттем. Өйләндем. Ә иртән ишек шакыйлар. Таныш шофер булып чыкты. Мөслимнән өч машина килгән – директорым, доверенность тоттырып, районнарны запчастилар белән тәэмин итү идарәсенә жибергән. Үземне хөрмәт иткән егетләргә ничек кире борасың инде. Киендем дә «Сельхозснаб»ка киттем. Кирәк бит – әле генә яңа запчастилар кайткан. Урып-жыюның нәкъ кызган чагында! Машиналарга төяп жибердем. Директор запчастиларны башка районнар белән бүлешергә тиеш иде. Ә болар тоткан да бөтенесен Мөслимдә калдырган. Озакламый яшь кәләш белән мин дә Мөслимгә кайттым. Кинәт директорны Казанга чакырталар. Жәзага тартырга һәм «запчастиларны әрәм-шәрәм иткән өчен» эштән куарга дип. Ләкин доверенностьта минем, ягъни баш инженерның имзасы куелган бит. Шуннан инде директор бөтенесен миңа сылап калдырды...

Икенче шелтә – үз белдегем белән йорт салырга керешүем өчен эләкте. Йорт салу үтенече белән директорга кердем. Ул чакта планнан тыш төзелеш алып бару рөхсәт ителми иде, риза булмады. Берәздән авырып китте, аны Бөгелмә хастаханәсенә салдылар. Бер-ике айсыз чыкмас, диделәр. Мин инде бураны күтәреп куярга да өлгердем. Ул хастаханәдән кайтуга, без Сәкинә белән күченеп тә куйган идек. Директор иртә тора иде, берничә тапкыр йортым тирәли әйләнгәләп йөргән... Берникадәр вакыттан соң миңа каты шелтә белдерелгән икенче кәгазь килеп төште.

Өйләнешеп, тугыз ай үтүгә – Минтимер белән Сәкинәнең уллары туа. Дуслар белән килешенгәнчә, аңа Айрат дип исем кушалар.

Сәкинә Шәймиева сөйли: «Бәби көтүемне уртак шатлыгыбыз итеп кабул иттек. Бер-берсен ихлас яраткан кешеләр генә шулай сөенә аладыр...

Баланы жиңел таптым. Нарасыемны беренче тапкыр имезергә китергән минутларны искә төшереп, хәзер дә дулкынланам әле. Мин аны бик жентекләп карадым, бөтен тәнен, гәүдәсен капшап чыктым, нәни куллары, тәпиләре, күзләре, кечкенә генә бармаклары үз урынында икәннән тәмам инандым... Соңыннан табиблар, ирегез төне буге шалтыратып, безне аптыратып бетерде, диделәр».

Минтимер Шәймиев сөйли: «Район активы жыелышында утырам, президиумга хәбәр итәләр: «Тимер, анда сине хатының чакыра!..» Сәкинә соңгы аена кергән иде, бүген-иртәгә бала тууын көтәбез. Чыктым, ул: «Бала тудыру йортына барырга кирәк», – ди. Ярый әле ерак барасы түгел – юл аркылы гына. Сәкинәне медикларга калдырдым да, кире жыелышка кайтып утырдым. Жаныма һич урын табалмыйм. Жыелыш бетүгә тагын шунда чаптым. «Барыгыз, өегезгә кайтыгыз, – диләр. – Тудыргач, үзегез хәбәр итәргез. Борчылмагыз».

Кая ул! Кайттым да телефонга ябыштым. Төне буена акушерларга эшләргә комачаулап бетергәнмендер, мөгаен. Сәгать саен шалтыратып торам... Хатынымның бөтен фотоларын яшереп бетердем. Картлардан шундыйрак ырым ишеттем: кешегә авыр булса, хастаханәдәме, башка жирдәме ул, аның сурәте күз алдында тормаска тиеш... Ышанып бетмәсәм дә, фотографияләрен ераккарак жыйдым. Улыбыз туып, Сәкинә бәби белән өйгә кайткач, моның өчен берәз пешереп тә алды үземне. «Нигә алай эшләдең?» – ди. «Бала тапканда үлеп китәрсен дип курыктым», – дим...

Улыбыз 7 март иртәсендә туды. Мин берникадәр вакыт ышана алмый тордым, берничә тапкыр кат-кат сорадым: «Чынлап та улыбыз тудымы? Дөрәсме?!» – дим. «Әйе, улыгыз туды, улыгыз!» – дип, санитарка мине телефоннан котлады. Шуннан соң гына йөрәккә жиңел булып китте...

Үземне дөньяда иң бәхетле кеше итеп тоеп, хатыныма записка язарга утырдым. Бөтенләй моңарчы кабатланмаган иң жылы, иң назлы сүзләргә табасы килде. Әмма, үч иткәндәй, Сәкинәне таң калдырырлык, аңа лаек булырлык бернәрсә дә башка килмәде. Шунда мин классигыбыз Һади Такташ шигырьләреннән файдаланырга булдым, мәктәптән үк аның әсәрләрен яттан белә идем.

Ана! Нинди бөек исем!

Нәрсә житә ана булуга?

Хатыннарынның бөтен күрке,

Бөтен матурлыгы ана булуда!

Записканы хатыныма тапшырдылар. Соңыннан үзе дә сөйләде. Укыгач, үзеннән-үзе күзләре яшьләнгән. Шатлык яшьләре, билгеле».

Заманында Минзәлә өяз шәһәре була. Шәймиевләр мичкә ягышлы бүрәнә өйдә яшиләр. Суга чиләк-көянтә асып йөрисе. Минтимер иртәдән кичкә кадәр эштә. Сәкинә дә шәһәр сәүдә чөлтәрендә икътисадчы булып эшли.

Сәкинә Шәймиева сөйли: «Минзәләдә без биш ел яшәдек. Минтимер өчен дә, минем өчен дә тормыш

мәктәбе булды ул. Кечкенә бала белән килеп төште. Эшләргә дә, хужалыкны да алып барырга, баланы да карарга кирәк. Икенче улыбыз Радик туды. Малайлар кечкенәдән үзара тату булдылар, бер-берсен якладылар. Олысына күбрәк эләгә иде, ул елаганда, кечкенәсе аның хәленә кереп, башыннан сыйпый һәм: «Не пач, не пач...» – дип кабатлый. «Елама» дип юатуы инде үзенчә.

Ул чакларда декрет ялы дүрт ай була иде: бала тапканчы ике ай һәм тудыргач ике ай. Дүрт айдан соң эшкә чыкмасан, күп сөйләшеп тормыйлар, жибәрәләр генә. Шуңа улларыбызны ике айдан яслегә йөртә башладык. Ике сәгать саен эштән сорап китеп, бәйдән ычкынгандай яслегә чабам – баланы имезергә кирәк. Бөтенесенә 30 минут вакыт бирелә. Ясле эштән ерак, бернинди транспорт йөрми. Бер-ике минутка соңга калсаң – профкомга чакырталар, жыелышларда кыздыралар. Бөтенесенә күз алдында басып торасың, сине оялталар. Берсен бакчага, икенчесен яслегә илттем, шуңа соңардым дип аңлатырга маташулар файдасыз. Житешә алмасаң, эшкә кичтән үк кил, дип төрттерәләр иде.

Без директор өендә яшәдек. Уңайлыklar юк дәрәжәсендә. Иремне, директор буларак, машина йөртә, ләкин хатыны берничек тә балаларны бакчадан машинада алып кайтырга тиеш түгел. Асфальт турында хыялланысы да юк. Елның күп вакыты өчен иң уңайлы аяк киеме – резин бутыйлар. Эштән кайтышлы балаларның берсен бакчадан, икенчесен яследән алам. Бер кулда азык-төлек тулы сумка, икенчесендә – кечкенә улым. Олысы, арудан шыңшып, итәгемә ябышып атлый. Әнә шулай елый-елый өйгә кайтабыз. Өйгә житәрәк, бәләкәе кулымнан шуып төшә, аны тотарлык хәлем дә калмый. Ишек зур амбар йозагына бикләнә, аны ачканда кулларым калтырый башлый. Балаларның

үзләрен генә калдырып, көз-кышларын пычрак ерып, караңгыда суга йөгерәм. Иңсәмә көянтә асып ничә чакрымнар үттем икән!.. Өйдә ике бәләкәй бала булганда, никадәр су кирәген чутлап карагыз... Ашарга да пешерәсе, керен дә уасы, башка кирәк-яракка да тотасы. Ике чиләк су алып кайтасың да иң башта нәрсәгә тотасыңны тиз генә хәл итәсең: ашарга пешерергәме, чөй куярга, кер юарга. Ә балаларның киemen көн саен юарга туры килә. Бүген юмасаң, иртәгә бакчага кидерер киём юк. Кичтән юасың, иртән үтүклисең – һәм көн саен шулай.

Өйне жылытыр өчен көн саен ике зур мичкә ягасы. Шулар аркасында күпме күз яше түктем!.. Безнең утын гел чи була. Минтимер утын белән хезмәткәрләрен тәмин итеп бетергәч кенә, үзебезгә кайтарта иде. Ә алар йә көзгә яңгыр астында озак ятып чыланып беткән, йә беренче суыклардан чиләнеп калган.

Мунчабыз, яшелчә бакчабыз да бар әле. Хәзер дә шаккатам: ничек барысына да житештем икән? Минтимер ялларсыз эшли. Бераз гына буш вакыт тисә, су ташый, мунча яккан көннәрдә су аеруча күп бетә. Ашарга керосинкада пешерәм. Анысы тагын бер жәза. Шул чактагы сакчыллыгыма исем китә. Кәстрүл, табалардагы корымны аз су белән дә ничек юып бетерә алдым икән?

Иремә эштән кайтышына берәр тәмле ризык пешерергә тырыша идем. Аңа шалтыратып, бүген нәрсә пешерим, нәрсә ашыйсың килә, дип сорый идем. Кич бөтенесенә өлгерергә кирәк, шуңа бик тиз әзерләргә өйрәндем. Минтимер бөтенесенә сөйли икән: янәсе, аның хатыныннан башка беркем дә кыстыбыйны ярты сәгәттә пешерә алмый! Чынлыкта, андый тизлектә бөтенесен әзерләп өлгерер өчен миңа тиен урынына бөтерелергә туры килә иде. Бәрәңге пешкән арада камыр жәям, аны кечкенә кисәкләргә бүлгәләп, табада кыздырып алам да, төйгән бәрәңгегә кыстырып бөкләп чыгам. Житешми хәлең юк!

Минтимер Шәймиев сөйли: «Һәркем гомер буге үзе кечкенәдән ашап үскән ризыкка өстенлек бирәдер, мөгаен. Минем иң яраткан ризыгым – кыстыбый. Үзе тәмле, үзе туклыклы. Юка төче камырга кайнар бәрәңге боламыгы йә тары боткасы төрелә дә майлап табынга куела. Әйтеп аңлаталмаслык тәмле була! Минем хатыным искиткеч тәмле пешерә аны! Татарлар әйтмешли, телеңне йотарлык була!»

Сәкинә Шәймиева сөйли: «Бервакыт югары температура белән балаларны бакчада алмадылар, үзләрен генә өйдә калдырдым. Малайлар парикмахерлы уйнарга булганнар. Өйгә кайтсам, бәләкәе танырлык түгел! Абыйсы шундый итеп «кыркыган» – баш ала-тилә итеп туналган! Ярый әле кайчы белән ул-бу китереп чыгармаганнар! Икенче көнне чын парикмахерга барырга, «өйдәге мастер»ның эшен төзәтергә туры килде инде.

Көнкүреш кыенлыклары адым саен очрап тора иде. Әмма Минзәләдә яшәгән елларны сагынып искә алам. Яшь идек, көчле идек, тормышыбызны үзебезчә жайга сала белдек. Анда без беренче суыткычыбызны алдык,



радиоалгыч күтәрәп кайттык. Ул чактагы шатлануларым!.. Минтимер өйдәге эшләремне төрлечә җиңеләйтергә тырыша иде шулай...»

Минтимер өйләнер алдыннан ук булачак хатынына турысын әйтә: «Сәкинә, мин сиңа алтын таулар вәгъдә итә алмыйм. Үзең беләсең, авыл хужалыгы институтын тәмамладым, эшем авыл белән бәйләнгән. Без авылда яшәрбез. Әмма шунысын ышандыра алам: гомер буге сине кайгыртачакмын һәм яратачакмын!»

Сигез ел Мөслим һәм Минзәлә районнарында эшләгәннән соң, 1967 елда Минтимер Шәймиевне Казанга партия өлкә комитетына инструктор итеп күчерәләр.

Сәкинә Шәймиева сөйли: «Казанда тусам да, житеш көнкүрештә яшәмәдек. Жәйләрне авылда туганнарымда үткәрәм, табигать почмагында утырган авыл тормышын яратам. Һәм беркайчан да иркә шәһәр кызы булмадым. Казанга күченү хәбәрне исем китми генә кабул иттем. Бөтен уңайлыклы булган фатирга кереп утыргач исә үземне оҗмахка эләккәндәй хис иттем. Су ташыйсы юк, көянтә-чиләкләр кирәкми. Чи утын белән мич тә ягасы түгел: батареялар болай да кайнар. Краннан кайнар һәм салкын су ага. Үз бәхетемә ышана алмый тордым хәтта! Казанга күчкәч, Минтимернең дә балаларга вакыты кала башлады. Районда чакта тәүлек буге эштә тоткарланса, монда ял көннәре дә бар икән. Эшкә дә таңнан ук чыгып чабасы түгел. Ул баштагы мөлләрдә гажәпләнде: «Сәкинә, обкомда кешеләр эшкә тугызга гына килә икән...» – диде».

Ышанычлы тыл һәм җан тынычлыгы. Болар Сәкинә Шакир кызы турында, әлбәттә. Исеме дә гарәпчәдән «җан тынычлыгы, иминлек» дип тәрҗемә ителә. Мөгаен, аңа югарыдан шундый вәкаләт тапшырылгандыр... Минтимер Шәрип улы журналистларга биргән интервьюларында һәрчак: «Минем өчен эш беренче урында булды. Сәкинә барында гаилә өчен борчыласы юк», – дип әйтә килде.

Сәкинә Шәймиева сөйли: «Казаннан ерак түгел, Васильево бистәсе янында безнең дүрт сутыйлап жиребез бар иде. Минтимер бакча эшләрен малайларга бүлеп бирде. Тапшырылган эш сыйфатлы итеп башкарылгач кына уйнарга чыгарга рөхсәт ителә иде. Ул һәрчак, һәр җирдә улларын хезмәткә өйрәтте. Өйдәге стенада башкарыласы эшләрнең графигы эленеп торды. Малайлар аларның үтәлеше өчен үзләре җаваплы. Кем – идән, кем – савыт-саба, кем кер юа, кем ашарга әзерли... Айрат аеруча әйбәт җыештыра. Ул тотынса, фатир чип-чиста булып кала. Ә Радик ашарга әзерләргә маһир. Без көннәр буге эштә булгач, кайтуыбызны көтеп тормыйча, бөтен эшне дә бетереп куялар иде. 7–8 нче класстан башлап өйләнгәнчегә кадәр булыштылар. Этиләре шулай өйрәтте. Хатыннары нинди бәхетле булачак дип уйлый идем. Ләкин менә бит парадокс: өйдә гел булышмыйлар дигән сүзләргә ишетәм килен-

нәрдән. Мин инде шаяртуга күчәм, балачакта эшләп туйганнардыр, дим.

Һәр жәйдә улларыбызны авылга җибәрә идек. Беренче хезмәт хакларын да шунда алдылар: жәй буге комбайнчы ярдәмчәсе булып эшләделәр.

Улларыбыз белән һәрчак горурландык. Алар чын кеше булып үстеләр: акыллы, юмарт, эш рәте белә торган, юл куя белгән, мөстәкыйль... Башкаларны аңлыйлар, аларның хәленә керә беләләр. Юлда сумка күтәрәп торган әбине күрсәләр, машинага утыртып, өенә кадәр илтеп куялар. Әби-бабалары каберенә чәчәкләр куеп кайталар.

Кече улыбыз Радик армиядә чакта бик борчылдым. Миңа калса, ул иң авыр хезмәтне – диңгез пехотасын сайлады. Әтисе дә эчтән сызды, төннәр буге йоклый алмый ятты. Башка гаскәрләргә сайларга күндерергә тырышты. Радик үз сүзеннән кайтамы соң?! «Әти, ә анда кем хезмәт итәр?» – диде.

«Ничек шундый акыллы балалар үстерә алдыгыз?» – дип сорыйлар кайчак. Әллә нинди махсус тәрбия дә булмады кебек, без аларны ярата идек, алар хилафлыктар эшләмәсен дип тырыша идек... Аллага шөкер, балалар өчен кызарырга туры килмәде. Балачакта этиләре белән малайлар арасында җитди сөйләшүгә сәбәп булган ике генә очракны хәтерлим.

Минтимер белән эштән кайтып киләбез шулай. Күрше малае очрады. «Абый, сезнең Айрат анда малайлар белән тәмәке тарта», – ди. Олы улыбыз ул вакытта дүртенче класста укый иде. Әтисе улына бер сүз дә әйтмичә гастронорман папирос сатып алып керде дә Айратны тартырга мәҗбүр итте. Бала тончыга, тыны кысыла, ютәлли, елый. Әтисе өзми дә куймый: «Тарт, тарт...» – дип кабатлый. Иртә белән тагын шул ук хәл. Һәм атна буге шулай. Нәтиҗәсә күз алдында: ни олысы, ни кечкенәсе ник бер тартып карасын!

Катлаулы ситуацияләрдә Минтимер, үзе дә сизмәстән, әтисе кебек коры була белде. Хәзер алар ул көннәргә елмаеп һәм рәхмәт белән искә алалар.

Андый җәзаларны күрәп тору миңа авыр иде. Балалар бик кызганыч, мин икенче бөлмәгә чыгам да елыйм. Ә Минтимер: «Сәкинә, малайларга катырак булмасаң, алардан кемнәр чыгасы билгесез», – ди торган иде. Хәер, ул үзе дә минем белән бергә кайгыра, балаларга ныграк эләкте бугай, дип борчыла иде».

Минтимер Шәймиев сөйли: «Зөбәрҗәт тугебызны үткәрдек – бергә яши башлавыбызга 55 ел! Уен эшмени! Миннән еш кына гаилә тормышының озын гомерле булу серен сорыйлар. Гаиләләргә ничек яшәргә тиешлекне заманча болай аңлатыр идем: ике якның да хокуклары һәм бурычлары тигез, 50 гә 50. Ирләргә тагын бер киңәш, бәлки, кемгәдер ярап куяр. Мөнәсәбәтләр киеренкеләнә башласа, бирелгәндәй, кулларымны өскә күтәрәм дә хатыныма: «Син хаклы, алдан ук гаебемне таныйм!» – дим. Ничек кенә ярап куя әле! Бәхәс, кабынырга да өлгермичә, шундук сүнә. «Хатын-кыз хаксыз булса да, аңардан гафу үтенергә кирәк», – дип французлар белеп әйткән шул...»



ЯРАТУ! ТАГЫН –
САБЫРЛЫК,
ТҮЗЕМЛЕК,
ЗИРӘКЛЕК... БЕР-
БЕРЕҢӘ ХӨРМӘТ,
ИХТИРАМ. ТИРӘ-
ЮНЬДӘГЕЛӘР
СОКЛАНЫП
КАРАГАН
ҺӘР ГАИЛӘНЕН
НИГЕЗЕНДӘ
ИҢ ЭЛЕК
ШУШЫЛАР ЯТА.

Бүген сезне шундый
матур гаиләләрнең бер-
се – Гөлнара һәм Азат
НУРМӨХӘМӘТОВлар
белән таныштырабыз.
Көрәш белән
кызыксынучылар Азатны
күптән беләләр. Билбау
көрәше һәм татарча
көрәш буенча Россиянең
спорт остасы, Казан
шәһәренең «Ак барс»
көрәш балалар һәм
яшүсмерләр спорт мәк-
тәбе директоры ул.
«Татарстан» радиосын
тыңлаучылар Гөлнараны
да тавышыннан таний.
Аяз һәм Камал исемле
ике ул үстерәләр.



Гөлнур
САФИУЛЛИНА

МӘХӘББӘТ, СИН МИНЕ НИШЛӘТТЕН?!

Танышу

Гөлнара: Минем иң беренче туры эфирым иде ул... Көнән дә хәтерлим – 17 сентябрь. «Татарстан» радиосында туры эфирны шактый тәҗрибә туплаганнан соң гына бирәләр. Аның миңа нинди зур вакыйга булуы аңлашыла инде... Директорыбыз Тәүфикъ Камәртдин улы: «Үзең нинди тема якын – шуны ал», – диде. Яшьләр темасына тукталдым: аларның тормышка, милләт язмышына, гаилә коруга мөнәсәбәте турында сөйләшәргә уйладым. Казанда «Шәрык» клубының гөрләп эшләгән чагы – тапшыруга шул клубка йөрүчеләрне чакырдым. Берничә кыз килергә ризалашты. «Берәр егет тә булса...» – диюемә, «Безнең Азат исемле бик акыллы егетез бар, аны чакырырбыз», – диделәр. Студиягә кызлар белән бергә Азат та килеп керде. Юк, шунда ук ошаттым дия алмыйм... Сорауларны алдан биреп куйган идем – әзерләнеп, җавапларны язып ук килгән. Моңысы күңелемә хуш килде. «Чын татар гаиләсе нинди булырга тиеш?» – дигән иң соңгы сорауыма Азат: «Әти-әниемнән гаиләсе нинди – татар гаиләсе шундый булырга тиеш дип саныйм», – дип җавап бирде. «Димәк, Азат бик яхшы гаиләдә үскән», – дип уйладым. Мин аңа шул минутта гашыйк булдым бугай... Икенче тапкыр без «Шәрык» клубында очраштык. Ул миңа «сез» дип эндәште. Оныткандыр дип уйладым – кәефем төште...

Азат: Таныдым... «Син» дияргә уңайсызландым гына. Бер күрүдә Гөлнарага гашыйк булдым, дия алмыйм. Миндә ул хисләр беркайчан да адым саен кабынмады. Әмма бер кабынса – гомерлеккә!..

Гөлнара: Безне «Шәрык» якынайтты... Икебез дә бик актив кешеләр булып чыктык без: татар яшьләренең иҗтимагый тормышы эчендә кайнадык. Атнага алты төрле чара уза иде «Шәрык»та. Бөтен кеше «ВКонтакте»да утырмый иде әле: яшьләрне кичләргә чакырган белдерүләрне принтердан чыгарып, шәһәр урамнарында үзез без ябыштырып йөрдек. Азат белән бергәләп шулай йөри-йөри дуслашып киттек инде без.

Азат: Мин «Атнакич»не алып бара идем «Шәрык»та. Очрашуга кемнәрне генә чакырмадык: җитәкчеләр, депутатлар, язучылар, җырчылар... «Шәрык» яшьләрне күп нәрсәгә өйрәтте, килчәккә старт бирде. Аның таралуы бик кызганыч... Без анда йөргәндә, танышып, жиде пар өйләнештек ул чакта.

Гөлнара: Ул парлар белән хәзер дә аралашабыз. Һәммәбез гаиләсендә татар телендә генә сөйләшә, балаларын да шул рухта тәрбияли. Барыбызның да туйлары бер тирәдә булды, шуңа күрә балалар да бер яшьтәрәк. Аязның туган көнендә уникал булдылар әнә!

Пар канат булыгъ гомергә...

Гөлнара: Моңы сөйләсәм буламы, акыллым? Без танышканда, мин читтән торып ике җирдә укый, радиога эшли идем. Беркөнне иртәнге унда Азатка шалтыраттым. Мин инде иртәнге эфирдан кайтып, хәбәрләр язып утырам. Телефонны алды да: «Йоклый идем әле», – ди... Шулкадәр гәҗәп тоелды, бу вакытта кеше йоклап ятамы, дип эчтән уйлап куйдым.

Азат: Гөлнара ул чакта 9 мең хезмәт хакы ала иде – аның кесәсендә гел акча бар. Ә мин авылдан 500 сум алып киләм... Эч поша башлады. III курсны тәмамлагач, мин дә читтән торып укуга күчтем, эшкә урнаштым.

Үземә сүз биргән идем: читтән торып укуга күчәм икән, тагын берәр җиргә укырга керәм, дип. Сүземдә тордым. КФУ каршындагы Карьера үсеше һәм халыкара сертификация үзәгендә укыдым, инглиз телен өйрәндем. Моңысы – икенче югары белемем. Көрәш ярышларында хөкемдар булып йөри башлагач, инглиз телен белү иҗтиһажы туды.

Гөлнара: Текстларны хәрәфләп укый иде беренче мәлдә, аптырый идем. Мин мәктәптә өйрәндем инглиз телен, яхшы беләм дип саный идем – беренче мәлдә Азатка шактый булыштым. Ә хәзер ул аптырый, телне белмисең, ди. Үзе инде инглизчә иркен сөйләшә ул.

Азат: Уку ошый миңа! Университетта гел «бишле»гә генә укыдым, спортфакны кызыл дипломга тәмамлады. Лекцияләргә иртәнге жидегә чаклы әзерләнгән көннәр күп булды. Бүлмәдәш егетләр йокыга киткәнне көтеп ятам да, торып чыгып, коридорда яки кухняда укырга утыра идем. Иртән – алар торганчы кереп ятам.

«Ак барс» көрәш сараенда эшли башлагач, мине янә укырга җибәрделәр. Бу юлы идарәче кадрлар әзерләүче Президент программасы буенча ике ел белемемне күтәрдем. Көн саен төшкә кадәрле чит тел өйрәндәк без анда – инглиз телем шунда чарланды.

Аннан аспирантурага кердем менә. Элек шундашунда укыйм дип горурланып әйтә идем, хәзер яшерәм – һаман укый бу, башка эш белми диярләр.

Гөлнара: Аспирантурага керергәме-юкмы, дип бик озак уйладык. Аннан тәвәккәлләдек. Азатның хыялы иде бу! Конкурста 14 кеше катнашты, жидесен генә алдылар. Аның фәнни эшенең темасы бик кызык: һәр язган мәкаләсен мин дә укып барам.

Азат: Татар көрәшенең тарихы турында бездә китаплар язылган, ә менә аның теоретик ягы бөтенләй өйрәнелмәгән дисәм дә була. Әйттик, күнегүләргә кайсы яшьтә тотынырга, 12-14 яшь арасында көрәш алымнарының кайсыларын өйрәтергә, көрәшкә әзерләнгәндә ничек тукланырга... Көрәшнең башка төрләрәндә боларның барысы да кат-кат өйрәнелгән, тикшерелгән. Ә бездә – юк. Татар көрәше яшәсен, үссен дисәк, аның фәнни ягын да үстерергә кирәк. Көрәш алымнарына өйрәтү буенча махсус программа булдырасым килә. Мин бүген шул эш белән шөгыльләнәм.

Гөлнара: Без сезгә вакыйгаларны ашыктырыбрак сөйләдек бугай...

«Миңа кияүгә чык!»

Азат: «Бергә булыгъ!» – дигән тәкъдимне Гөлнара диплом алган көнне ясадым. Халыкара гаилә көне иде.

Гөлнара: Төн уртасында! Без ул көнне көндәз Азат белән күрешә алмадык. Дөрәсрәге, ул котларга килмәде. Башка кызларның егетләре чәчәк тотып каршы алдылар, ә Азат юк!

Азат: Ә мин эштә идем...



■ Һәр кыз бала кебек мин дә туем бик үзенчәлекле булырга тиеш дип хыяллана идем. Нәкъ шулай узды! Азатлар җиккән атларда гармун уйнап, җырлап килеп керделәр авылга. Азатның башында – түбәтәй, минем өстә узган гасыр башы кәләшләренекә кебек бөрмә итәклә күлмәк. Барысы да гади генә булса да, матур иде.

Гөлнара: Кәефем төшкәнне сизгәндер инде... Артымнан Кукмарага кайткан! Шалтырата: «Чыгып кер әле», – ди. Ә мин бит аңа үпкәләгән әле, горур, сер бирмим имеш: «Бу вакыттамы? Төнге уника икәннән беләсеңме? Без инде йоклыйбыз!» – дим. Ахырдә түзмәдем, билгеле, чыктым. Капка төбөндә «Чык миңа кияүгә!» дигән язучы татып басып тора. Открыткасы бар иде әле тагын бик үзенчәлекле. «Риза!» – дип җавап биргәч, мин анда кул куярга тиеш идем. Миңа – 23, Азатка 21 яшь бу вакытта. Үзәбезне бик зурлар дип санаганбыздыр инде...

Азат: Эти белән әни «иртәрәк» дип, бер сүз әйтмәделәр! Эти белән без бер генә сөйләшәбез. Яки хәзер, яки утызда гына дидем.

Гөлнара: Әйе, безнең эти шулкадәр Азатка ышана ул... Шунда ук «ярар» дигәндер! Аннары сорарга килделәр... Хәлэл туй уздырдык. Районның туган якны өйрәнү музейе белән сөйләшеп, анда кыз сорау йоласын үткәрдек. Азат минем энекәшләргә «җизни бүлгә» дип пәке бирде. Кара-каршы җырлаштык. Римма Ибраһимованың «Мәңгә бергә» җырына вальс әйләндек. Барысы да «Шәрык» клубы рухында узды!

Без туйда ял иттек. Барысы да алдан төзелгән план буенча барды. Азатның гадәте ул план төзү. Загстан чыккач, кунакларның кайсы нинди машинага утыра, кем табынга чәкчәкне алып керә, кем музыка өчен җаваплы... Барысы да алдан язылган иде аның.

Азат: Без туй көнне яңгыр явар инде, дип кенә борчылдык. Аңа кадәр койды да койды... Ә 4 ноябрь иртәсендә көн аязып, аяк астын катырып куйды. Күктә бер болыт юк иде!

Сынаулар

Гөлнара: Мәхәббәт очрашканда бертөрле була, ә өйләнешкәч, бөтенләй үзгәрә икән. Сынаулар уза-узаныгый. Иреңнең еш командировкага йөрүе дә сынауга өйләнергә мөмкин кайчак... Аяз белән сигез айлык авырлы чакта сукур эчәгемә операция ясадылар. Безнең өчен беренче сынау шул булды. Бала өчен бик



курыктык: ничек туар, зыяны булмасмы? Азат янымнан китмәде. Аяз тугач, табиб аңа: «Улыгызның күзә сезнекенә охшаган», – дигән. Бу аның өчен зур бүләк булды...

Оясында ни күрсә...

Азат: Әби-бабай белән үскән балаларны мин бик бәхетлегә саныйм. Минекеләр ике генә чакрымдагы күрше авылда яшәде. Авылга кайткан чакларда йөгереңгә чыксаң, юлым гел шул якка – Тәмте Мәтәскәгә алып бара мине: йорт алдына шомыртлар үскән нигезләренә кадәр барып җитәм дә, кире борылам. Әни ягыннан бабай тракторда эшләде, миңа аның янында бөтерелү кызык иде. Өстәвенә, ул әле тальянда уйный! Әби гомер буге укытучы булган. Китаплар ярату – алардан күчте.

Гөлнара: Аяз: «Мин эти булам», – ди дә, Азатның ничек китап укыганын күрсәтә.

Азат: Әни дә, эти дә бик күп укыйлар безнең. Иртәнге дүртләргә кадәр китаптан аерыла алмаган чакларым бар. Кызганыч, әдәби китапларга вакыт җитми хәзер. Кул астымда күбрәк менеджмент, маркетинг буенча дәреслекләр. Заманы шундый – белемгә өстәп, үзәңне үстерү белән шөгыльләнмисең икән, бик тиз артта каласың.

Гөлнара: Безнең өйдә, әлбәттә, Азат – баш! Малайлар үстерәбез бит – алар гаиләдә нинди тәртипләр булырга тиешлеген кечкенәдән күрсен, белсен.

Азат: Ике якта да эти-әниләребез тигез, матур яшиләр – аларны кабатламасак, гөнаһ булыр. Әле безнең барысы да алда – яши генә башладык. Тирә-юньдә аерылышучылар шактый. Уйландыра... Очрашып йөргәндә яраткан кешең булганыңнан әйбәтрәк күрергә, яраклашмасаң кирәк. Чөнки бу уйнау белән бер: үз-үзәңне дә алдыйсың, сайлаган ярыңны да. Кушылып яши башлагач, барыбер барысы да ачылачак. 10-15 елдан түгел, 10-15 айдан ук.

Гөлнара: Безнең гаилә нинди булачак, дип, өйләнешкәнчә үк сөйләшергә кирәктер. Әгәр егетә, юк, алай була алмый, дип кискен каршы төшсә, кыз уйланырга

тиеш. Гаилә корганда хисләрне юкка гына читкә куеп торырга кушмыйлар. Егетнең әти-әнисе ничек яшәгәннән дә игътибар итәргә кирәк – без барыбыз да үзез без үскән гаиләләрне кабатлыйбыз.

Азат: «Күз төшеп йөргән кызың белән тукталышта торганда менә мондый тәҗрибә үткәреп кара әле, – дигән иде бер танышым. – Автобус килеп җитәрәк: «Юк, әйдә, трамвай белән кайтыйк әле», – дип әйт. Ә трамвай тукталышына барып җиткәч, кире автобусныкына алып кит. Кызың аяк терәп каршы төшми икән, димәк, бар да әйбәт булачак, аңа өйләнә аласың». Мин Гөлнараны шулай йөрттем берсендә. Ул сизмәде дә!

Гөлнара: Ире акыллы булган хатын-кыз үз урынын белергә һәм чәчрәп алга чыкмаска тиеш. Ә без шул хәзер «үзез без дә булдырабыз»... Тормышта күбрәк хатын-кыз булып кала белергә кирәктер. Әмма моның өчен, әйткәнәмчә, ирең акыллы булу кирәк!

Азат: Ир-ат үзенең хатыны турында: «Мин аның яклаучысы!» – дип уйларга, моның чыннан да шулай икәннен сизеп, күреп, белеп торырга тиеш. Аңарда бу хис калмау куркыныч, минемчә.

Гөлнара: Яңа өйләнешүчеләр күп вакыт акча кем кулында булырга тиешлеген хәл итә алмый. Без бу хакта әле очрашып йөргәндә үк сөйләшеп куйдык. «Сезнең өйдә акчаны кем тотар?» – дип, мин аннан турыдан-туры сорадым.

Азат: Гомер-гомергә акча әти кулында булды. Утка, суга, газга да ул түләде, хәзер дә шулай. Гөлнара белән безнең «синең акча, минем акча» дигән сүз юк. Барысын да икәү хәл итәбез.

Гөлнара: Азат кайчак: «Шуны-шуны алдым», – ди. «Үзең эшләгән акча, нигә әйтеп торасың?» – дим.

Азат: Анысы минем кычкырып уйлавым инде... Мин өйләнгәндә Гөлнарага: «Эшләмәсәң дә була, ләкин өйдә утырма, жаныңа туры килгән шөгыль тап», – дидем. Радио аның өчен бүген барысын да алыштыра: эшнә дә, хоббины да – шуңа күрә ул аннан китмәде. Өйдә дүрт стена арасында гына утырса хатын-кыз үсештән туктый. Ә кеше гел үсештә булырга тиеш: күбрәк белергә, күбрәк өйрәнергә омтылырга... Башкалар белән чагыштырганда түгел, кичәгә «үзеннән» күбрәк белергә.

Гөлнара: Без бу хакта Азат белән еш сөйләшәбез. Ул менә аспирантураның I курсы тәмамлады: ел, димәк, бушка узмады. Минем дә андый хыял бар – балалар исәйгәнне көтәм... Әлегә фотомәктәп тәмамладым менә – күптәнге теләгем чынга ашты, ниһаять. Күн мозаикасына өйрәнеп йөрим.

Азат: Көрәштән дә киткән юк! Сөенерлек уңышлар бар, Аллага шөкер... Былтыр Теләче балалар Сабан туенда беренче тапкыр Аяз да көрәште. Беренче урын алды! Сәләте бар дип әйтергә иртәрәк, аңа әле 4 яшь тулды гына. Ниндидер алымнарга махсус өйрәткәнәм дә юк. Үзем исә 3 нче сыйныфтан бирле көрәшәм.

Гөлнара: Мин элегрәк Азатның көрәшкәннен карап торырга да курка идем. Әни – кайнамам хәзер дә карамый... Азат өчен бик борчылсам да, мәйдан читендә утырып, аның көрәшкәннен күзәтү хәзер кызык та миңа. Алымнарын танийм! Көрәш темасына кереп китсәк, безнең сүз беркайчан бетми...

12+

TATAR RADIOSI

Kazan 100.5 FM**

**ЛИДЕР СРЕДИ РАДИОСТАНЦИЙ,
ВЕЩАЮЩИХ НА ТАТАРСКОМ ЯЗЫКЕ***

*По данным ЗАО «ТНС ГЭЛЛАП МЕДИА» («TNS Gallup Media»),
отчет от 27.09.2016 г. По договору №K048/2016 от 1 августа 2016 г.

****Казань 100,5 фм**

РЕКЛАМА



Татарстанның халык шагыйре, Республиканың Тукай премиясе лауреаты Разил Вәлиевкә 70 яшь! Бу санның зурлыгы яшәгән гомернең, иҗатның олылыгы белән бәяләнә. Шуны барлар өчен, Дәүләт кешесе белән эш хакында түгел, фәкать иҗат, дуслар, онытылмас еллар хакында иркенләп сөйләшү нияте белән, Татарстан Дәүләт Советына (!) якынлашып киләм. Шагыйрьнең эш урыны яшел лампа кабызып куелган имән өстәлле тын кабинет кына түгел шул. Бәлки меңнәр сукмак салган депутат кабинеты! Инде дистә еллар шулай. Бу еллар дәверендә әллә нинди шигъри күңел дә, тозлы яшьле гозерләргә тыңлый-тыңлый, каешланып бетәргә мөмкин.



Асия ЮНЫСОВА

РАЗИЛ ВӘЛИЕВ: «МИН ИӨРӘГЕМ ЯКЛЫ»

«И

-и, булса да булыр икән дөньяларда бер яхшы кеше!» – ди пропуск язып утыручы ханым, кем янына килгәнемне белгәч. Аз-маз беләм, дим, эчемнән генә. Яшьлеккә бергә кәргән идек ләбаса.

Разил («ович»ларны читкә куябыз, бездән кабул итми дә ул рәсмилекне), жиде көлтәне матур, көяз итеп бәйләп куйдык, дисең инде. Бәрәкәтле гомер кичерүең белән котлыйм сине. Котлауны «Сөембикә» журналы, аның син күрсәткән ярдәм белән ишәйгән күпмеңле абунәчеләре исемнән дә кабул ит! Синең янга гел житди итеп сөйләшү, дәүләти ярдәм соралган гозерләрен хәл итү юлында йөргән кешеләр киләләр. Ә мин менә яшьлегеннән сәлам булып килдем әле.

Сөйләшүне дә шуннан башлыйкмы?

– Әйдә, алайса, Казаныбызның Кызыл Позиция урамындагы 2 нче тулай торакның 27 нче бүлмәсенә керик. Без анда – бер бүлмәдә – дүрт шагыйрь яшәп алган идек. Ул бүлмә студент тормышының беренче адымнарына гына түгел, һәркайсыбызның үз төбәгендә инде берәз чарланган каләменең сынап каралуына да шаһит. Мин университетка шагыйрь дуслым Мөдәррис Әгъләмов – Нәни гигант белән бергә килдем. Тулай торак коридорында икенче бер гигант – Зөлфәт белән маңгайга-маңгай бәрелештем. Бүлмәдәш тә булып чыктык. «Детский мир» кибетеннән сатып алып, пардан яшел бишмәтләр киеп йөрдек. Мин Зөлфәткә шаярып «абый» дип эндәшә идем, чөнки ул миннән бер көнгә өлкәнрәк. Икебез дә сигез-тугыз балалы гаиләдән. Шактый гына дәү егетләр булгач та туган көннәргә бергә үткәрә идек.

Дөнья әдәбияты ялгыз талантларны сөйми. Хәтеремдә иңгә-иң торган дуслык үрнәкләре яңара. Герцен–Огарев, Аполлинер–Матис, Пушкин–Дельвиг, Шәүкәт Галиев–Илдар Юзеев, Разил Вәлиев–Зөлфәт... Бу исемлекне озак дәвам итеп булыр иде. Шагыйрьләр, гомумән, ижат кешеләре дуслыгы гади генә төшенчә түгел ул. Шагыйрьнең даһилыгын аңлар өчен аның янәшәсендә шундый ук бер даһи торырга тиеш. Гади бер табынучы, яратучы гына түгел, нәкъ менә зурның зур икәннән бәяли белүче. Теләктәш, мәсләктәш, казанышыңны күрүче, дәртләндерүче. Тик эшнә түгел! Бер кызык жөмлә укыган идем: «Матис аның бөек ижатчы икәннән күргәч кенә Аполлинер Аполлинер булды». Сөз бер-берегезне «күрә» белә идегез.

– Белдек, дип уйлыйм. Чөнки, заманы житү белән, Мөдәррис тә, Зөлфәт тә халык таныган зур шагыйрьләр булып житештеләр, Тукай премиясенә ирештеләр. Бер бүлмәдән шулкадәр шагыйрь чыгу үзе дә феномен бит. Шунда гына – янәшә бүлмәдә генә Илдус Гыйлажев, Нур Әхмәдиев, Харрас Әюпов яшәп ята, юк ла, язып ята. Болар да зур шагыйрьләр! Марсель Галиев тә әллә ни ерак түгел... Тулай торакның навасы ук әфсенле иде, шигырь белән сулый торган идек.

■ Мин университетка шагыйрь дуслым Мөдәррис Әгъләмов – Нәни гигант белән бергә килдем. Чулман–Идел буйлап бер пароходта. Икебезгә бер түтәрәм ипи, үзебездә үскән кыяр-помидор белән юлга чыккан идек. Мөдәррис – татар бүлегенә, мин – журналистикага.



Сөз бит әле бүлмә газетасы да чыгара идегез...

– Әйе, «Фанатик» дигән газета иде ул. Рәфикъ Юныс белән мин журналистлар лабаса. Газетада үзебезнең шигырьләр басыла. Үзара осталыкта ярышабыз. Минем әткәйгә багышланган шигырем беренче ярышта ук бертәвыштан жиңүче дип табылган иде.

Хәтерлим ул шигырьне мин дә. Ничек әле:

«Минем әти

Тарих тәгәрмәченә

Тимер кыршау кидергәндә

Тапталып үлдә...» – дип башланып китәме әле ул? Исән әти турында мин «үлдә» дип яза алмас идем.

– Шагыйранә шартлылык бу. Үз әтиемне түгел, ә шәхес культы елларында корбан булган әтиләрне күздә тотып язган идем мин аны. Без бит гадәтилектән качып, инкыйлаби романтикага чумган идек. Коридорда трибун тавыш белән шигырь укып йөргән Зөлфәт кулында Байрон булса, минекендә Гарсиа Лорка иде.

Тоташ сәясәт, димәк. Ә мин 60 нчы, 70 нче еллар шигърияте мәхәббәт канатында жилдерде, димәк, сөз дә мәхәббәт учагына утын ташыдыгыз, дигән фикерне куәтләмәкче идем. Тик менә бөтен шигырьләреннән алда телемә: «Каерып ач урыс капкаларны, / Керсен бәйрәм татар өенә», дигән шигъри юлларың килә. Ярсу, дуамал идегез... Язучылар корылтае барган залга листовкалар томыручылар да сөз бит – 27 нче бүлмә шагыйрьләре. Сөз ул вакытта судан коры чыктыгыз кебек тоелган иде. Алай ук булмаган, ахры. Синең Мәскәүдә – Әдәбият институтында ректордан шелтә алуың, стипендиядән мәхрүм ителүең, берәз соңрак Зөлфәт белән Мөдәрриснең университеттан сөрелүе, шул листовкалар аркасында булгандыр.

– Әлбәттә, мондый бәйләнеш бар. Холык шундый иде шул. Яши-яши үзгәрәбез. Хәер, үзгәрәм микән?

Үзгәрәсең, үзгәрәсең... Минем дәлилем бар:

«Офык сала алтын бишегенә...

Мин саташам, тирлим, ут янам.

...Чал карт булып кич йокыга талам,

Сабый булып таңда уянам», – бу да син!

– Дөрөс тотып алдың. Мин мәктәптә үк шактый кыю сәяси шигырьләр язган кеше. Барыбызда да бар иде ул Такташ, Лорка романтикасы. Мин аннары да, Әдәбият институтында укыганда да, латыш шагыйре Александр Чак, америка шагыйре Уолт Уитмен, француз шагыйре Франсуа Вийон белән женләндем. Кайвакыт «сәясәтем» үз шәхесем тирәсендә дә тулганып ала торган иде:

«Кеше атлы нәни бер кыйтга мин...

Матурлык бар миндә, батырлык.

Күпме тырышсаң да, булмый мине

Хәят диңгезендә батырып!»

Ә минем сәяси эстафетаны менә болайрак дәвам итәсем килә:

«Мин яу булып түгел, яучы булып

Бусагаңа бастым, Европа.

Дөньябызда әле хаксызлык күп –

Берәү елый, берәү елата.

Без күтәргән йөкне кем жиңел, ди!

Кем кайгыны безнең аз дия?!

Азияне Европага димлим,

Европаны сиңа, Азия!»

Их, менә бу төштә Разил Вәлиевнең дөнья буйлап сәяси сәфәрләре турында сөйләп китәсе килә.

Ә бәлки шул дөньяда Татарстанны – тиңнәр арасында тиң, татар телен – үксез түгел, бәлки хужа тел итү өчен барган мәңге туктап калмаска тиешле көрәш хакында синең кебек кайнарланып язарга кирәктер. Ә бит син Ватан, Ирек кебек кыйммәтләр хакына җырга әйләнгән шигырьләрең белән дә көрәштең. «Ватаным», «Татарстан», «Бәхетем башкаласы»... Бүтән санамыйм. Әйдә, йодрыкны төйнәп басылыг та Мәхәббәт турында сөйләшик. Мәхәббәт, димәк, Музалар хакында. Һәр шагыйрьдә бар алар. Пушкинның Анна Керны, Маяковскийның Лилясы, Есенинның Дунканы, Высоцкийның Владие... Ә менә татар шагыйрьләренең телен чиштереп булмый. Музасыз гына язалар бугай алар мәхәббәт шигырьләрен.

– Татарның тыйнаклығыннан, сөйгән ярларының исемен кадерләвеннән килә ул. Кемдә булмасын инде ул сөйгән сөеклеләр? Илһам ияләре! Миндә дә булган инде ул. Язылган да. Укый белергә кирәк шигырьләрен. Мин бит беренче китабымда ук хәбәр иткән идем: «Бер мәхәббәт табар өчен / Бер яшьлегем җитәрме?» – дип. Яраттым мин дә. Зөлфәт менә гадәти генә хатын-кызны да матур итеп күрә белде, акыллыларны сайлап сөйдә, ә мин чибәрләрен!

«Юмарт булайк, әйдә, / Чын күңелдән Бөреләргә чәчкә дип дәшик!» – менә безнең девиз нинди иде.

Укый белмиләр димә. Үзәгеңне көйдергән мәхәббәтең дә дәлилем бар минем.

«Аны миннән көннәр генә алды.

Йөрәк каргый хәзер елларын.

Сагынганда инде элеккечә

Ызаннарга ятып еламыйм.

Ләкин әле җитәкләшеп йөргән

Урман сукмакларын юксынам.

Гомер юлым тагын шул сукмакка

Алып барып чыгардыр сыман».

Бу шигырьнең ачкычын табу кадәресең укучыга калдырыйк. Минемчә, бихисап җырларыңның һәркайсының иясе бардыр. «Зинһар өчен, кермә төшләремә...» дип инәлгәндә дә, «Ядкар» дип, үлә язып сагынганда да шагыйрьнең йөрәге яралы...

Шулай да әдәбияттагы иң зур казанышың?

– Казанышмы? Иң зурысы алда булырга тиештер дип уйлыйм мин. Хыялым – бөтен эшне ташлап көн-төн язып утыру. Уйда йөргән, сәгатен көтеп торган темалар байтак. Шигырьләр түгел. Өлкәнәйгәч, акыл утырткач прозага күчү мәслихәт. Шигырь – яшьлек ул. 20 яшьтә «Эт кояшы» дигән баян язган идем мин. Бу әсәремне 21 елдан соң гына нәшир итә алдым. Казаныш булган өчен басылмады бугай ул. Нәшриятның ул чактагы баш редакторының бәясә кызык: «Артык көчле язылган. Начар булса, кеше укымас иде. Ә болай, бу әсәр – куркыныч! Җитди хәлләр хакында талантлы итеп язылган. Чыгармыйбыз». Шушы вердикт Аяз Гыйлажевның: «Шәп! Лихо!»сын күмеп китте. Шуннан соң мин шигырьгә барып сыендым, сәхнә әсәрләренә качтым. Шактый вакытлар узгач кына прозага – «Яшисе килә», «Иске сәгать дөрөс йөри» баяннарына, «Мирас» романына әйләнәп кайттым...

Сәхнә өчен язылганнарың сине җырлар язуга китерде. Чөнки «Әйдә барыйк, кызлар карыйк» дигән музыкаль комедияң, асылда, мюзикл бит инде ул. Ә мин, казаныш дигәндә, гражданлык гамәлен күздә тоткан идем. «Яшен тамыры» дигән икенче китабыңның әжер акчасына туған авылың Ташлык мәчетен манаралы, айлы итү гамәле иң биек нокта түгел әле...

Кабатланды бит ул...

– Кабатланды. Милли китапханә директоры булып алгач, элекке Печән базары мәчете бинасын китапханә өчен алуға ирештем. Анда борынгы сирәк китаплар һәм кулъязмалар бүлегә ачтык. «Кинопрокат» ише төрле оешмалар хужа булып торганнан соң ул тарихи бина бик бетеренгән иде. Ремонт хәстәрә белән Министрлар Кабинетына – Мансур Хәсәнов янына кердем. Бер очтан мәчетнең манарасын күтәргә дигән ниятем барлыгын да әйттем. Туздырып ташлады бу мине. Мәскәү нишләтә безне моның өчен,

диде. «Нишләтми, юлы бар аның, – дим. – Мин бит мәчет ремонтламыйм, китапханә бинасын рәткә китерәм, ә тарихи бинаның архитектурасын тергезгән өчен гаепләмәсләр». Бинаны да яңарттык, манараны да торгыздык, аен да куйдык – шулай итеп тарих кабатланды. Хәзер ул мәчетне халык Нурулла мәчете дип тә, Ак мәчет дип тә йөртә. Минем өчен ул чыннан да Ак мәчет. Әйбәт эшләр майтару өчен беләкле генә түгел, теләкле дә булырга кирәклекең символы да әле ул.

Дусларыңны барладык, инде дошманнарың кайсы илдә яши?


– Дусларны барлап бетермәдек әле. Алар да төрле илләрдә яши. Әдәбият институты минем дуслар географиясен, милләтләр вәкиллеге шактый киңәйткән иде. Алары да сыналган. Бер мисал. Әдәбият институтында профессор Водолагин: «Кырым татарлары барысы да сатлыкжан», – дигән жөмлә әйтеп ташлады. Мин урынымнан тордым да: «Башка сезнең лекцияләргә йөрмим», – дип чыгып киттем. Миңа бурят егетә дә, латыш егетә дә, алтай егетә дә иярде. Алар гомер буге дусларым исәбендә булды. Ректор Пименов исә мине кабинетына чакырып тиргәде: «Институтта шигыр язалар, сәясәткә кермиләр», – дип, тагын өч айга стипендиядән мәхрүм итте. Гаиләмне төнлә макарон фабрикасында эшләп туендырдым. Әй, дошманнар дигән иден бит әле. 1985 елда, гомеремнең иң авыр бер чорында, Язучылар оешмасы төзүдә булышырга дип, Әфганстанга баргач, телевидениегә чакырдылар. Алар да шушы сорау белән сүз башлады. Имеш, «дошманнарга» мөнәсәбәтем ниндирәк? «Мин бу илдә беренче мәртәбә генә. Дусларым да, дошманнарым да үз илемдә, Казанымда калды», – дидем.

Әфганстан. Мөгаен, бу илдә калган сугыш хатирәләре, анда татып караган хәвәфле романтика китапка күчү сәгәтләрен тилмереп көтә булыр. Әфганстанның хужасы Бабрак Кармаль белән очрашып сөйләшкән, бронетранспортерда, вертолетта, самолетта Әфганстанны аркылы-торкылы буйлаган язучы безнең әдәбиятта бүтән юк. Көтәбез ул әсәрне.

– Әфганстанда татар авыллары да бар икән. Бу хакта миңа Бабрак Кармаль белән Нәжибулла сөйләде. Татар егетләре күпләп кырылган Кандагар, Герат, Кундуз калалары төшләремә кереп, бүген дә бимазалий. Минә анда Максим Горькийның оныгы – Россия илчеге секретаре Максим Пешков озатып йөрде. Әйе, язасылар күп. Моңа кадәр болар турында язарга мөмкинлек юк иде... Хәзер киртәләр алынды симан. Мин әле һаман иртәгәдән яши башлармын гына кебек.

Иң бәхетле көн йә алда, йә үткәндә була диләр, ә менә иң фаҗигалесе һәрвакыт синең белән.

– Иң фаҗигале «көнем» жиде ай дәвам итте. Әфганстаннан кайткач, жиде ай хастаханәдә яттым.



Башта Казанда, аннары Мәскәүдә. Минем диагноз белән операциягә кергән уника кешенең уникасе дә исән чыкмады. Мин унөченчесе, бәхетлесе булып, Казанга унсигез килога ябыгып кайттым. «Син тәмам Тукайга охшап калгансың икән», – диде урамда очрагач Рөстәм Фәйзуллин. «Әйе, – дидем. – Кыяфәтне ясадым, иҗат ягын жайлысы гына калды».

И-и, синең шул гел дә гел юмор белән сөйләшүләрең...

– Безнең өйдә әткәй дә, әнкәй дә төрттереп сөйләшәргә һәвәсләр иде. Ә менә тиргәү, ачулану булмады. Гел мактап, үсендереп тора торганнар иде. Мин үзем дә балаларны, оныкларны тиргәмим. Күбрәк әйбәт сыйфатларын күрергә тырышам. Калганын алар үзләре дә аңлыйлар.

Үкенечләр?

– Үземә кагылганы – чит телләргә белмим. Кызым Сөембикә өч тел белә, оныкларым дүрт телдә сөйләшә. Милләткә кагылганы – туксанынчы еллар белән чагыштырганда сүрәнләндек, милли ашкыну, милли куәт кими бара симан. Әнә, Астанада Сөембикә ханбикәнең 500 еллыгына затлы китап чыгарганнар, бер урамнарына аның исемен кушканнар. Ул бит югыйсә безнең ханбикә! Ә без монда ни эшләдек? Тарихыбызны, асыл затларыбызны башка милләтләр берәм-берәм йолкып ала, үзләштерә бара. Шулай итеп, үкенечләр, фаҗигаләр бер төнгә төйнәлә. Ярый, мин кызыма Сөембикә исемен куштырдым, ханбикәбезгә багышлап җырлар яздым. Сез ханбикә исемен журналда саклыйсыз. Болар гына аз бит. Һәйкәл кирәк, урамнар кирәк, Сөембикәгә багышлап фәнни конференция үткәргә кирәк. Тынычланырга иртә әле безгә. Дөньялар гел болай гына бармас. Мин халкыбызның киләчәгә матур булыр дип өметләнам. Шуның өчен жан атып яшим.

Әйе, Яңа елга кергәндә киләчәккә ышаныч белән карыйк. Исән булайык! Теләкле, максатлы булайык.

ЖЫР БӘЙРӘМЕ

Казан. 17 декабрь. Сәгать телләре 17.00 гә якынлашып килә. Жыр-моң сөюче халык «Пирамида» мәдәни-күңел ачу үзәгенә ашыга. XVII «Татар жыры» фестивален тамаша кылырга!

Ел да көтеп алына торган жыр бәйрәменең 2016 елгысы менә шулай 17 саны белән бәйләнгән иде. Фестивальнең режиссеры Ирина Алешина: «7 – бәхет саны, 1 ле исә аның тәэсирен тагын да арттыра. Быелгы «Ак барс» сыны катнашучыларга һичшиксез бәхет китерәчәк», – дип, санның хикмәтен дә аңлатып үтте. Барлыгы 17 номинациядә 26 жырчыга «Алтын барс» сыннары тапшырылды. «Барс Медиа» компаниясә дәүләттән бер тиен алмыйча уздыра торган бу фестиваль заманында бик күп жырчыларга зур сәхнәгә юл ачты инде: Алинә Шәрипжанова, Иркә, Илназ Баһ, Ландыш Нигъмәтжанова, Раяз Фасыйхов, Алинә Сафиуллина. Быел исә «бәхетле билет» яшь жырчылар Лилия Хәйруллина, Рамил Закиров, Гөлназ Батталова, Сәмбел Билаловага эләкте. «Татар жыры»н тамаша кылырга килүчеләр арасында Татарстан Дәүләт Советының мәдәният, фән һәм мәгариф милли мәсьәләләр комитеты рәисе, Татарстанның халык шагыйре Разил Вәлиев тә бар иде. «Беренчеләрдән булып татар жырын зур сәхнәгә күтәргән фестиваль бу. Бүген фестивальләр, конкурслар шактый. Әле күптән түгел генә, Президентыбыз ярдәме белән, «Үзгәреш жиле» концерты узды. Аннан бездә Ваһапов фестивале бик популяр, «Татар моңы», Рөстәм Яхин фестивальләре бар. Кайберәүләр, шулкадәр күп фестиваль, конкурслар нәрсәгә кирәк, дип әйтер. Жырчыларны да кемдер – 800, ә кемдер 2 мең, ди. Алар булсын. Жырласыннар. Әгәр дә кеше жырларга омтыла икән, димәк, аның күңелендә ниндидер талпыныш бар. Бу һич кенә дә начар түгел. Вакыт үтәр, кибәге очып китәр, алтын бөртекләре калыр, дип уйлыйм мин», – диде ул тантанадан соң. Ә алтын бөртеге кем икәнлеген халык үзе билгеләде. Зәйнәп Фәрхетдинова, Филүс Каһиров, Хәния Фәрхи, Айдар Галимов, Гүзәл Уразова чыгыш ясаганда зал шартлардай булып алкышларга күмелде бит әнә. Президент Рөстәм Миңнеханов үзе дә килгән иде «Татар жыры»на. Аның исемнән сәхнәгә зур кәззин белән чәчкәләр чыгарылды. «Татар жыры» фестивале тирәсендә ел да тәнкийтә болытлары куермый калмый. Шулай да оештыручыларның нинди зур эш башкаруын аңлап, жырчыларга канат куярга теләп, хуплау сүзләре житкерүчеләр күбрәк, дисәк, ялган булмас. Г. Камал исемендәге Татар дәүләт академия театры артисты, режиссер, Россиянең атказанган артисты Илдар Хәйруллин да: «Һәр чорның үз жыры бар. Прогресс бара, берәүләр алмашына, икенчеләр чыга. Жырчыларның сәләтләре бертигез түгел, бар уртакул башкаручылар. Барысы да кадерле. Иң мөһиме – алар бит татарча жырлый, татар моңын күтәрә», – дип, үз фикерен белдерде. Оештыручылар, XVII «Татар жыры» фестивале 12 миллион сумга төште, диләр. Мондый масштабтагы тамаша иганәчеләр ярдәменнән башка тиешле дәрәжәдә уза алмас иде. Ә алар – сыналган, оештыру эшләрендә ел да ярдәм итеп килүчеләр: «Агросила» агрохолдингы, «Татнефть» оешмасы, Кама коммерцияле банкы, «АВА-Казан» клиникасы, «ФинДом» төзелеш оешмасы, «Кукмара» металл заводы, «Матбугат.ру» сайты, «Бизнес Онлайн» электрон газетасы, «Татар радиосы», TMTB телеканалы һәм башкалар...

Фәнзилә МОСТАФИНА.
Фото: Эльмир ГАБИДУЛЛИН.





ШИГЪРИЯТ

Такташның сүзен хәтерлибез: «Мәхәббәт ул үзе иске нәрсә...» Иске, әлбәттә. Тик һәр йөрәктә ул яңара, төрле әверелешләр кичерә. Һәркем үзенчә ярата. Бик сирәк кешеләр генә аны тасвирлап бирә ала. Ландыш ГАБДРАХМАНОВА шундый сирәк кешеләрнең берсе. Шагыйрә. Аның лирик шигырьләренә нәни эпиклык хас, аның шигыре ниндидер бер вакыйгадан үсеп чыга. Аңа ышанасың. Хисләренә, кичерешләренә... Ул абстракт төшенчәләр белән эш итми, берни дә аңлатмый торган гомуми сүзләр кулланмый. Гади генә сүзләрдә дә мәгънә төсмерләре. Шуларда үзенчәлекле шагыйрәне танийсың.

Ркаил ЗӘЙДУЛЛА



Ландыш
ГАБДРАХМАНОВА

УЛ КАДӘР ҮК ЕЛАК ТҮГЕЛМЕН!!!

Синсез...

Таңнар да ата икән...
синсез...
кояш та бата икән...
синсез...
йолдыз да калка икән...
синсез...
гөлләр дә үсә икән...
синсез...
жилләр дә исә икән...
синсез...
тик...
таңнары –
никтер төссез...
гөлләре – моңлы,
иссез...
йолдызлар сүрән,
хиссез...
кояш нурлары –
көчсез...
Синсез...

Ачык капка

Еллар аша килеп, саксыз гына,
Кактым синең күңел капкан,
ә үзем бит беләм: минем өчен
бу капканы хужа күптән япкан...
Үжәтләндем: «Ачтырыммын барыбер,
Яшьлектәге төсле
йөрәгеңне яндырыммын!»
Ачтың...

Танымадың...
Уз, – диеп тә ялынмадың.
Ә минем бит килде кулларыңа
кагыласым,
назлы итеп муеныңа сарыласым...
Әрсезләндем, кактым кабат:
«Искә төшер! Хәтереңне яңарт!»
Жавап бирдең: «Сөйдем...
Яшьлегемдә синең өчен
яным-көйдем...
тик син... үзең белән
артык мавыктың...
ә мин... яралардан яңа савыктым...»
Үзсүзләндем кабат-кабат:
«Тагын ярат! Тагын ярат!»
Елмайдың... «Ә бу безгә кирәкме?
Кайсы өстен:
Акылмы? Әллә соң йөрәкме?»
Тынып калдым...
Кире борылдым...
Барыр сукмагымны тапмадым...
Ә син...
Карап калдың...
Ә капкаңны...
Ә капкаңны никтер япмадың...

* * *

Яраткандыр, – димә,
Яратмадым...
Авыр чагым иде... сыендым...
Серләремне килде бүләшәсем,

Туктап калдым никтер, тыелдым...
(Аңламассың кебек тоелды...)
Яраткандыр, – димә,
Яратмадым...
Ярдәм көтеп бары төбәлдем...
Игътибарлы булдың, үзең тиң
Биеклеккә мине күтәрдең...
(Түбән төшердең дип үртәлдем...)
Яраткандыр, – димә,
Яратмадым...
Мөлдәрәмә идем... түгелдем...
(Тулган чагы иде күңелнең).

Көчсезлектә мине гаепләмә,
Кайтып кара –
Мин чынлыкта...
Ул кадәр үк елак түгелмен!!!

Исәнме!

– Исәнме, бу бит – син!
– Исәнме, әйе, мин!
(Юл чатында, еллар аша килеп,
басып торабыз... өн бу, өн!)
– Ә син үзгәрмәгән... шул үк күзләр...
– Олыгайдык... жыерчыклы йөзләр...
(«Ел саен шул сагыш өстәп китә
Синсез килгән көзләр».)
– Ничек икән анда без утырткан
пар каен?
– Яшьләр жыела бугай,
язлар җиткән саен.

(«Ничек булсын? Төнгө күкне уйла,
нишләр иде, югалтса аен?») – Ә мин онытмадым... исәр,
дисеңме?
– Әниң ничек? Хәле? Исәнме?
(«Әллә мине оныткандыр дисеңме?
Улым йөртә синең исемне»).

– Аерыласым килми...
жибәрәсе килми кулың...
– Сау бул! Бәхеткә төренсен
үтәсе юлың.

(«Сизмәдең шул...
гомер буге сине көтәм...
Раббым, очраштырмасаң иде
бүтән...»)

Уяну

Чүл...
Ком тузаны бәргәләнеп
учларымнан ага...

– Бик тирән бугай күңел яраң...
– Сөюемнән китеп барам...

Чүл...
Көрлә куаклар шәүләсе
кочагыма ава...

– Димәк, үзеңнән качып барыш?
– Калдыр, дәрвиш... минем язмыш...

Ком...
Ниндилеген аералмыйм...
Сарылыгы – сагыш...

– Хыянәтенме кичермәдең?
– Нигә сиңа?.. Төшенмәдем...

Төн...
Ялгызы түгел... Йолдызлары,
Ае – аның табыш...

– Син жырлап кара, булдыралсаң...
– Алай гына... ансат котылалсам...

Төн...
Ул бүген дә ялгыз түгел...
әнә якынлаша...

– Әйдә, жырлыйк...
син кушылырсың...
– Әйдә... Бәлки мина куш
булырсың...

Төн...
Сарыладыр акрын гына
сары ком аша...

– «Сөйгән ярым китеп барды
кулын болгап.
Кайтыр микән тагын миңа юллар
урап?»
– «Сау булыгыз акчарлаклар,
акчарлаклар.
Мәхәббәткә кирәк икән
пар канатлар...»
– Жиңгәләйдеме... жырлый алгач?
– Булмый...ялгызлыкны
көйгә салгач...

– ...Ә ай, йолдызлар нинди төстә?
– Көлдәрсен... кара өскә?..
– Ә кояш ничек чыга, әйтче?
– Тиледер син, дәрвиш, китче...
– Син хыянәтне өче, дисең...
– Әче... тапмадылар аңа исем.

Төн...
Сарыла ул... тузан тына...
Буыла тын гына...

– ...Акчарлакны?.. Бармы күргәнең?
– Диңгездә юкмы йөргәнең?
– Диңгез... зәңгәр диләр дулкыны...
– Синең... аңламыйм холкыңны?..

Таң...
Кояш нуры чүл өстенә
Ягыла тын гына...
Дәрвиш белән арам нигә якын?
Чүмәшкән яныма...

– Яраң тирән дип, ялгышканмын...
– Ничек инде ялгышканмын?..
– Сөю ул китсә, тагын килә...
– Хыянәте жанны телә...
– Син бик бәхетле... аңла шуны...
– Күрсәт миңа туры юлны...
– Күктә йолдыз саны алу...
акчарлакны таны алу...
дулкыннарны барлы алу...
үзең булып кала алу...
бер үлгәч, кабат уяну...
Бәхет ул.... син аңладың мине...
– Кичер, дәрвиш... кичер мине...

Чүл...
Ком тузаны бәргәләнеп
Жаным аша ага...
аксын...
Көрлә куаклар шәүләсе
кочагыма ава...
аусын...
Сары комда – минем эзләр...

Колагымда чыңлый сүзләр:
«...Күктә йолдыз саны алу...
акчарлакны таны алу...
дулкыннарны барлы алу...
үзең булып кала алу...»

Көн...
Үз илемә...
Үз-үземә кайтам...
Кайтып килеш...
Ком тузаны аша
кулын болгый...
Сукур дәрвиш...

* * *

Каберендә ят чәчкәләр күреп,
Дертләп киттем: Ул! Килгән!
Минем канәферләр, үги сыман,
Бераз гына читкә этелгән.
Иртән дулап алган кар бураны
Эзләренә яткан. Каплаган.
(Йә Ходеам, житмәгәнме аңа
Язмышларны безнең таплаган?)
Килгән! Сагынадыр... Түзәлмәгән!
Димәк, ул да бүген бирешкән!
Бармы икән тагын исәр жаннар,
Киткәннәрне шулай бүлешкән?
...Рәшә нурларында яз шәйләнә –
Ул да карлар белән көрәштә!
Синең китүеңне кичерәлми,
Алты чәчәк ята янәшә...

* * *

«Ут, диеп ялгышма!
Күзләргә ягылган,
Йөзләрдә чагылган
Ул бары –
Яндырган күперләр яктысы!
Син тыңла! Син аңла! Чамала!
Сүрелсен өметең чаткысы!» –
Диясе урында...
Нигә, дип, мин биим, аңышмый,
Саташкан көзләрең учында?
Нигә соң мин көләм бу кадәр
Шашынган бер исәр шикелле?
Кып-кызыл миләшләр татлыдыр...
Бозларын эретү икеле...
Ышыкла, арала нахактан.
Көч алыым тылсымлы жылыңнан.
...Үзем дә аңламый түгеләм
Сап-сары өрәңгә жырыннан...



Фирүзә
ЖАМАЛЕТДИНОВА

ОФЫК АРЪЯГЫ БОЛЫТЛЫ...

(Хикәя)

*Яхшылык белән явызлык бертигез булмаслар, чөнки яхшылыкта
файда һәм савап бар, явызлыкта зарар һәм газап бар.*

(Коръән. «Фуссыйләт» сүрәсеннән.)

Гадәттә мин урамга чыгар алдыннан тәрәзәгә күз төшереп алам: ни хәлләр бар икән дөньяда? Бәлки, куртка-мазар эләктерәседер, кем белә, яңгыр явып китмәгәе.

Ләкин бу юлы кояшның пәрдә аша чалымланган алтын нур-толымнары уйнаклавы күңеләмә тынычлык өстәдеме – тиз генә жыендым да өйдән чыктым.

Подъезд ишеген ачуга, уң ягымдагы фәрештәм:

«Дөнья матур!» дип пышылдады кебек.

«Офык аръягы берәз болытлап тора!» диде сул яктагысы.

Башымны күтәреп, зәңгәр күкләргә төбәлдем. Сабырлыкка уралып, тын гына өрфия болытлар йөзә. Тукталышка илтүче сукмак буендагы юкәләр, яшь кызлар күк, бер-берсенә колагына иелеп сер сөйләгәндәй тоела.

– Дөнья матур! – дип кабатлыйм уң яктагы фәрештәмә кушылып. – Дөнья һич кенә дә ямьсез була алмый, Аллаһы Тәгалә аны искиткеч камил итеп яраткан.

Шул мәлдә салкынча җил исеп китте, биек күкләрнең бер читендә йөзеп барган караңгы болыт күзгә чалынды. Сул яктагы фәрештәм, миңа кушылмавын сиздереп, җилкәсен сикертеп куйгандай тоелды. Беләм: гамәлләрем дөрөс булса да, гадәтем дөрөс үк түгел; дөнья никадәр генә үзенә ак һәм кара төсләрдән торганлыгын исбат итәргә тырышса да, бар вөжүдем һаман яктылык ягына авыша, болытларны гына түгел, кешеләрне дә судан пакь итеп күрергә тели. Күрәсең, мин камиллек үлчәве тәлинкәсендә аклык баса төшкән мәлдә туганмындыр...

Йа Аллам, сәеррәк автобуска эләктемме соң әллә? Күрчә, урыннарны баскычлап-баскычлап урнаштырганнар. Элек автобусларда да тигезлек иде шул... Рәт арасы да менеп-төшөп йөрешле түгел, урындыклары да гел алга карап барышлы. Безнең яшьлек шундый чорга туры килде: артка карау, гомумән, гаеп санала иде. Хәзер башкачарак, кемгә алга, кемгә артка карау ошый.

Шулай да, бу юлы артка төбәлеп барышлы булса да, урыным өстәрәк туры килде. Урамдагы хәрәкәт шау-шуы, кешеләрнең үзара әкрән генә сөйләшүләре бергә кушылып, ниндидер серле халәт тудыра; тәрәзәдән сибелеп кергән үткен җил каты сулышы белән чәчләргә сыпыра,

кайсы якка теләсә, шул тарафка рәхәтлөндөрөп тузгыта. Берәү түзмәде кебек, күз алдымда чиксез нәфис бармаклар иренеп кенә тәрәзәне ябарга үрелде. Абау! Минем мондый да матур тырнакларны әлегәчә күргәнем булды микән? Үзләре озын, үзләре әллә ничә төскә буялган. Бер... ике... өч... дүрт төс... Рәссам картиналары диярсең. Мин тырнак иясенә йөзәнә төбәлдәм: «Статуя» дип уйлап куйдым эчтән генә. Гөнаһтыр кешегә болай кушамат тагу. Гафу ит мине, мәрхәмәтле Аллам! Горур нәфис сыныннан котып салкыннары бөркелә сыман чөнки. Гадәттә, мондый гүзәл ханымнар автобуста йөрми. Йә шәхси машинасы ватылган, йә һава суларга чыккан жирдән ялгыш кына гади халык арасына эләккән бу чибәркәй. Бала белән бара икән бит әле. Нарасые уенчык машинасын тоткан көенчә йокымсырап киткән. Әнә уялды да.

Әлбәттә, үтәли жил балага ярамас. Тик яшь ана, тырнакларын жәрәхәтлөүдән куркыпмы, пыяланы бер якка этеп карады да кулын кире алды. Жиңелчә хәрәкәтеннән борынга тәмәке исе бәрелде. Юк, юк, затлы сигарет иседер инде. Сукур тавыкка бар да бодай диләрме әле... Ул арада без тукталышка якынлаштык.

– Әннә-нә-нә! – дигән тавышка күтәрелеп карасам, тагын берәү бала арбасын эчкә тартып кертте дә тәкәббер ханым янынарак урнаштырды. Ике коляска янәшә туры килде. Автобуста үтәли жил уйнавын яшь ана шунда ук сизде, тәрәзәне бер тартуда ябып та куйды. Эшләпныгыган кулларын бер күз ташлауга чамаларга була: тырнаклары буялмаган, үзе дә гади ситсы күлмәктән иде. Чәчләрен дә артка жыеп төйнәп кенә куйган. Улының күзләре үткен икән: янәшәсенә утырган малай кулындагы уенчыкны шунда ук күреп алды.

– Әннә-нә-нә! – дип аваз салды ул нәни кулын юлдашы ягына сузып.

Аның йөзәндәге хәрәкәтләр: «Ай-яй матур уенчыгың, минем мондый машинама юк шул!» дигәнне аңлата иде кебек.

– Кәрим, балакаем, егылып төшәрсен, матур гына утыр әле, – дип кисәтү ясагандай итте ана.

«Таш сын» исә чит малайның баласына үрелүен ошатмады: юка иреннәрен кыса төште, колясканы читкәрәк күчәрде. Тик Кәримне уенчык чиксез кызыктыра, күршесенә уенга кушылмавы берәз гажәпләндерә дә иде.

– Әннә-нә-нә! – дип, ул тагын уенчыкка үрелде. «Миңа да биреп тор инде, тотып кына карыйм бит», – дигән кебегрәк ялвару катыш эндәште ул. Тәкәббер ханым, кашларын жыерып, башта балага, аннан әнисенә канәгатьсез караш ташлады. Үзе дә сизмәстән, елкылдык бриллиант алкаларын, йөзекләрен тоткалап, төзәткәләп куйды. Аның бу гамәле «хәерче башың белән балаңа шулхәтле ирек бирәсең» дигәнне аңлата иде булса кирәк.

Берәрсенә бизнесмен ирен тартып алгандыр әле, күзәндә оят әсәре күренми, дип уйлап куйдым. Алиһә кебек... Динара кебек, мәсәлән... Танышларым арасында да күп икән кеше гаиләсенә керүчеләр. Дөрөсрәге, гаилә бозучылар. Тәкәбберлекне сөя бугай ла ир-ат затлары.

Салкын чибәрлеккә мәкиббәннәр...

Сатирә исемле хезмәттәшем дә, әнә, бер байдан бала табып, тегенә хатынын тәмам чиргә сабыштырды. Сау-сәламәт ир авыру хатын белән яшәмәс бит инде, дип, үз-үзен акламакчы була хәзер. Бик беләсең килсә, акча гаепле барысына да, ди.

Мәрхәмәтле Аллам, үзең ярлыка... гайбәт итеп түгел, гыйбрәт итеп кенә искә алуым...

Тик нигәдер алар бер дә мәхәббәт турында сөйләшмиләр шул. Мәхәббәт югыйсә Аллаһы бүләге. Әлеге сабыйлар да. Бөтен автобусның игътибары аларга юнәлгән әнә.

Тик Кәрим кебек үк, әнисе дә аны-моны уйламый, ике нарасыйга төбәлеп, ихлас елмаеп торуын белә. Ә Кәримнең күзе күршесендә генә шул. Кызыктыра ла аның уенчыгы. Бала тагын бер кат машинага үрелде, тегесе жыерылып, уенчыкны күкрәгенә кысты. Авызын турсайтып, ямьсез итеп карап куйды. Кәрим берәз хәл жыеп, уйланып утырып торды, һәм янә үрелеп, кабартмадай куллары белән бер яктан коляскага тотынган көенчә күршесенә кул аркасын сыйпады. Ул сыйпауның жылылыгын, йомшаклыгын автобустагы һәммә кеше тойды шикелле. Аның һәр хәрәкәте: «Синәң белән дус буласым килә, биреп кенә тор инде уенчыгыңны!» дия иде кебек. Баланың жанындагы бар назын салып, яратып сыйпый белүенә гажәпләнүдән баш чайкап куйдым. Кайлардан килә дигән сабыйга шулкадәр акыл! Әлбәттә, Аллаһтандыр.

– Кәрим, әтиң акча алгач та үзең сатып алырбыз, кешенекенә кызыкма, бәбекәччәем, – дип, әнисе, иелеп, улының чәченнән кат-кат сыпырды.

Зифа тәкәббер зат үзеннән кыскарак буйлы хатынга кимсетүле карап алды да, боларның гадилегә йокмасын тагын, дигәндәй, колясканы янә бер читкәрәк күчәрде. Аннары тәнәһә ябышып торган кыска зәңгәрсү елкылдык күлмәген сыпырып куйды. Зәңгәр сөрмәле озын керфекләре арасыннан әллә нинди мәгънәләр сыпылып чыкты. «Йә, аңла инде үзегезнең кем икәнлегегезне!» дигәннен генә эләктереп кала алдым шикелле.

Ләкин малайдан алай гына котылып булмасы көн кебек ачык иде.

– Кәрим, тәтием, өйдә үз уенчыкларың да житәрлек бит, – дип, әнкәсе күпме кабатласа да, күршесенекә кызыктыра иде шул. Уенчыгы күп булса да, мондые юктыр ла аның! Аннан уенчыкта гынамыни хикмәт! Дуслар да кирәк ласа ошбу жиһанда!

Кәрим бер мәлгә тынып калды: «Нинди генә чара табарга соң моңа? Шулкадәр саран булмаса!» – дия төсле иде аның гажәпләнгән карашы.

Кинәт кулы муенына асылган имезлегенә тиеп китте. Менә икән бит хикмәт! Сөенечен кая куярга белмичә, сабий коштай талпынып куйды, елмаюдан йөзә нурланып балкыды. «Ыгы-ыгы» дип үзәнчә сөйләнде һәм имезлекне өмет катыш жиңеллек белән эләктереп тә алды... Төбәлеп торды да, елмая-елмая, аны күршесенә сузмакчы булды. «Иң кадерле әйберем бу минем. Иң татлы ризыгым. Ансыз яши алмыйм. Йоклый да

Нарасыйның әле бу беренче дәреседер. Ана үзе тормыш сабакларын шактый үзләштергән булса да, баласының хәзер үк мондый сынауга тарыйсын башына да китермәгәндер. Ашыгуым аркасында барысы да, дип, үз-үзен битәрләгәндәй тоелды мина ул.



Рәсем: Наталья Васильева

Әйе, ашыгабыз шул без... Берәүләребез игелек орлыгы салып өлгерик, дибез. Икенчеләребез намус, әдәп, тугрылык орлыгы сибә. Кемдер ни эләксә, шуны чәчә. Оятсызлык, тәкәбберлек, гаделсезлек... Орлыктар күптөрле. Нәтижәләр дә. Нәтижәләр турында уйланырга вакытыбыз гына юк. Ашыгабыз... һәм соңга калабыз. Бу яшә әни дә тизрәк барып житим, дигәндер.

«Нәни разбойник»ның исе дә китмәде әнә, куге зәңгәр башлыгын йолкып алып итәгендәге машинасы өстенә ыргытты да тынычланды.

«Йа, Ходаем, каның да зәңгәр мәллә соң синең, балакаем? Кем өйрәтә сине шулай мәрхәмәтсезлеккә?» дип пышылдады төсле уң яктагы фәрештәм.

«Тәкәбберлек бары тик явызлыкны гына тудыра ала. Башта нәни явызлык була, аннан ул зур явызлыкка әверелә», диде сыман сул яктагысы. Мин килештем. Нәни явызлык зур явызлыкка әверелгән мәлләрдә кабынгандыр ул илләр белән илләр арасында сугыш уты. Шул ут һәлак иткән ласа халыктарны.

Тәкәбберлек янәшәсендә мондый хәлгә юлыгуың көн кебек ачык инде.

Нарасыйның елавына чыдый алмыйча, әнисенә эндәштем:

– Баланы кулыгызга алыгыз да, минем урынга утырыгыз. Юлга каратып кайтыгыз, әйдә. Тынычлансын әзрәк, – дидем.

Төшәргә дә вакыт житеп килә иде инде. Әнисе тыңлады. Бала да, юлдагы машиналарга карап, онытылып китеп елавыннан туктады. Башын әнисенә күкрәгенә салып, тынып калды.

Тышта йомшак, жылы нурларын жир өстенә сибә-сибә кояш көлә. Автобус сикертеп куйган саен ул нурлар салмак тирбәлешеп ала. Әйтерсең, аларны да бишеккә салганнар. Әйтерсең, аларны Кояш белән

Жир-әнкә шушылай иркәли, шушылай үсендерә. Күкләр астында нурларның да үз урыны бар шул. Аларга да яктылык, ямь тарату вазыйфасы йөкләнгән. Ә кешеләргә? Автобус эченә күз салдым. Кешеләр бита-раф күренә, һәммәсе үз уена чумган. Теге «башкисәр»-нең дә уенчыгы алдында таралып ята. Үзе оеп, йокымсырап китәр төсле. Әнкәсе башын тагын да югарырак чөйгән сыман. Каргадан карчыга тумый, диләр... Халыкның шушы әйтеме минем баштан сызылып үткәндәй булды.

Автобус тынлыкка батты. Төшкәнче уйланып бардым. Рәнжетелгән баланы яклап берәү дә сүз әйтмәде бит. Яхшылыкны яклауы соң бу? Хәзерге яшьләрдән шүрлиләрме кешеләр? Әллә явызлыктан куркалармы? Әллә битарафлык шулай телсез, күзсез итәме аларны? Миңа хәтта куркыныч булып китте. Безне кеше кешегә дус һәм туган дип тәрбияләгәннәр иде ләбаса. Без дуслардан кыенлык күргәндә дә еламаска тырыштык шуңа. Тик ни сәбәпле үзебез теләгән жәмгыятьне төзи алмадык икән соң? Хәер, болар барысы да безнең үткә-небез инде. Ә киләчәк менә шушы балалар кулында.

– Әннә-нә-нә! – Бала жиңел гәүдәсен турайтып, зәп-зәңгәр күктә әкертен генә йөзеп барган өрфия болытка бармагы белән төртеп күрсәткәндәй итте дә кинәт балкып көлеп жибәрде. Тәрәзәдән кергән нурлар тагын да яктыра төште сыман. Ул арада автобус тукталышка килеп житте, ишекләр ачылып китте.

– Әннә-нә-нә, – дип такмаклады Кәрим, әнисенә дә игътибарын таләп итеп.

«Тәкәбберлектән явызлык туа», дип пышылдады кебек сул як фәрештәм.

«Мәрхәмәт яши! Ә дөньяны мәрхәмәт яшәтә!» дип кушылды гүя уң яктагысы.

– Дөнья барыбер матур! – дип пышылдадым мин.



БЕЗ КҮП! БЕЗ ТӨРЛӨ!

Бадияннар салдым батмаска,
Сөлгә салдым акмаска.
Бу бирнәне без тутырдык,
Кире әйләнәп кайтмаска.

Апа-жиңиләре, дус кызлары – ахирәтләре Сылубикә исемле кызның бирнә сандыгын тутыра. Кәләшнең үзе чиккән ашъяулыгы, тәрәзә кашагалары, киявенә дип әзерләгән күлмәк, аяк чолгавы... Яшь килеңнән «Сабантуй батырына» дигән чиккән сөлгә! Һәркайсының телендә бер теләк: «Сылубикә барган жирендә аш булсын да таш булсын»... («Зиләйлүк» фольклор коллективы, Саба районы).

...Бу йортта да туй! Туган-тумача кызны кияү йортына озатырга җыелган. Кәләшне киендерәләр: чәчләрен үрәләр, бизәндерәләр. Дуслары белән килгән кияү кулына кызны әнисе тапшыра. («Зоренька» вокаль ансамбле, Биектау районы).

...Ә күршеләрдә бәби туган! Яшь әти белән әниң, әби-бабайның шатлыгын уртаклашырга тирә-күрше, туганнар килгән. Аларда – «тоонтонюулга»: ана баладан котылганнан соң соңгылыкны һәм кендек бавын жиргә күмү йоласы. Соңгылык күмелгән урын һәр бурят өчен бик мөһим: ул аның кече Ватаны санала, тәненә көч, җанына тынычлык бирә. Кайда гына яшәсә дә, бурят елга бер тапкыр туган ягына кайтып килергә тиеш. (Бурятларның Казандагы милли-мәдәни автономиясе.)

...Бу нигездә дә бәйрәм! Йортка яшь килең килгән. «Ә бу сезнең яңа хуҗабикәгез! Тыңлагыз аны!» – дип, кайнана ишегалдындагы мал-туарны килең белән таныштыра: терлек-туарны аның кулына тапшыра. Сыер мөгезен хәтерләткән баш киemen мукшы кызлары гомерләрендә бер тапкыр бары тик шушы көнне – «Бозау чукуындыру» йоласы үткәндә генә кигәннәр.




Фото: Ксения Богданова


(Мордва милли-мәдәни автономиясенең «Кудоатя» арт-группасы).

«Ак барс» яшьләр үзәге сәхнәсендә Халыкара «Мәдәниятләр меңгеллеге» милли-гореф гадәтләр фестивале бара. Татарларны – руслар, аларны исә керәшеннәр, яһүдләр, бурятлар, чуашлар, удмуртлар, мордвалар, әзәрбайжаннар, индуслар, вьетнамнар, әфганнар алыштыра. Һәр халыкның үз йоласы, алар бер-берсенә охшаган да, шул ук вакытта аерыла да: «Хна йахты» («кына кичәсе» – әзәрбайжаннарда туйга берничә көн кала кыз ягында үтә торган йола), «Питрау көн», «Нуны сюан» (удмуртларның бәби туге), «Хер йери» (чуашларда туй алдыннан «кыз елату» йоласы)...

Фестивальгә узган ел нигез салынды. Аның барлыкка килүе гажәп түгел – Казанда 115 тән артык милләт кешесе яши. Дуслыкта һәм татулыкта! Милли гореф-гадәтләрен, мәдәниятләрен саклау һәм үстерү өчен аларның барысына да бердәй шартлар тудырылган. «Мәдәниятләр меңгеллеге» фестивале исә безнең күпмилләтле республикада яшәүче халыкларның гореф-гадәтләре, йолалары, милли үзенчәлекләре белән

берьюлы танышу мөмкинлеге тудырды. Фестивальне оештыручылар – Казан мэриясе, Татарстан халыклары ассамблеясе, ТР Мәдәният министрлыгының традицион мәдәниятне үстерү Республика үзәге шушыларны күз алдында тоткан да. Фестивальне ачып жибәрү өчен сәхнәгә күтәрелгән кунаклар – Казан шәһәренең муниципаль берәмлекләр башлыгы урынбасары – Казан шәһәр думасы рәисе урынбасары Евгения Лодвигова, Татарстан халыкларының «Дуслык» йорты директоры, Татарстан Республикасы Дәүләт Советы депутаты Ирек Шәрипов та нәкъ шул сүзләргә кабатладылар: «Без бүген республикада яшәүче халыкларның гореф-гадәтләре белән танышабыз. Мондый чаралар безне тагын да якынайта. Бу халыкларның күбесе аңлы рәвештә Татарстанны инде күптән икенче Ватан итеп сайлады», – диделәр.

Быел тамашачы барлыгы 13 төрле йола белән танышты. Ә фестивальдә катнашырга теләк белдереп, 80 нән артык гариза керткән: иң-иңнәре генә сайлап алынган. Фестиваль узган «Ак барс» Яшьләр үзәге фойесында кул эшләре осталарының күргәзмә-ярминкәсе дә эшләде.



СЕЗ ДАВЫЛЛАП
КИЛГӘН ЯҢГЫР
АЛДЫННАН БУЛА
ТОРГАН ХАЛӘТНЕ
ХӘТЕРЛИСЕЗМЕ?..
КӨЧЛЕ ЖИЛ
КУБА, ЯҢГЫР
ИСЕ... МЕНӘ СИНЕ
ДӘ БУ ЗИЛЗИЛӘ
БЕР ЯФРАК
СЫМАН КҮТӘРЕР
ДӘ, ӨЕРМӘСЕНДӘ
БӨТЕРЕП, ӘЛЛӘ
КАЙЛАРГА АЛЫП
КИТӘР СЫМАН...



Лариса
МАЛИКОВА

САГЫНУГА ДӘВА ЮК ИКӘН...

Минем бу гаиләгә килеп керүем дә нәкъ шул давыллы хисләргә тиң. ЗӨЛФӘТ... Дөрөсен генә әйткәндә, мәктәбебездә татар теле юк дәрәжәсендә иде, шуңа күрә татар әдәбиятын яхшы беләм дип мактана алмый идем мин. Өйдә гел татарча гына сөйләшсәк тә, балалар бакчасына йөри башлагач, башка телдә уйларга, аралашырга куштылар. Мәктәптә дә барлык фәннәр русча укытылды. Мин, математиканы яраткан кыз, Казан университетының ВМК факультетына укырга кердем. Минем кебек математикага гашыйк бер егет КАИда укый икән... Дусларыбыз мине Азамат белән таныштырганда: «Аның әтисе «Чаян»да эшли», – дип кенә әйтеп үттеләр. Ә үз әнием белән әтием, бу исемне ишетүгә, бер аз аптырабрак калды кебек. Ләкин мин аларны тынычландырырга ашыктым: «Бер дә курыкмагыз, алар искиткеч, алар гажәеп туган жанлы, дуслары өчен үлеп торалар». Булачак кайнанам Фирая... Анысы башкаларга игелек кылудан бушамый. Үзе чибәр, үзе ачык... Булачак кайнатам Зөлфәт... Шаян да, гади дә, бала-чага кебек беркатлы да... Тагын әллә нинди матур сыйфатларга төрөп күрсәтәсем килә аны! Миңа «килен-балакый» дип дәшә иде. Бу жылы сүз әле дә колагымда яңгырый кебек... Килен булып төшкәч, үзем өчен ЗӨЛФӘТ дигән дөньяны ача башладым.

Башта шигырьләре

Азамат мине гаиләсә белән таныштырган көннәрдә әтиңең «Ике урман арасы» китабы эзерләнеп ята иде. Мин дә үз ярдәмемне тәкъдим иттем. Ике дә уйламыйча (машинкада баса беләмме, юкмы? Мондый эштә тәҗрибәм бармы – сорап та тормадылар!), көлтәсә белән шигырьләр тоттырдылар. Ә минем өчен бу Зөлфәт шигърияте белән генә түгел, язу машинкасы белән дә тәүге танышуым иде. Шул вакытта аның шигырьләрендәге образлар, көтелмәгән чагыштырулар, моңарчы үзем бер тапкыр да ишетмәгән аһәңле сүzlәр, ут, өермә, кайнарлык

■ Гаиләдә иң күңелле мизгелләрнең берсе. Кем жиңәр: әтиме, безме?



жанымга мең пыяла кыйпылчыгы сыман кадалдылар. Аның шигырьләрен яңадан укыганда шул вакпыяла кыйпылчыклары төрлө төсләр белән уйнап, мозаикадагы кебек бүген дә әйләнә, бөтерелә... Минә әдәбият, шигърият, язучылар, сәнгать дөньясы үзенә тарта башлады. Йотлыгып татарча шигырьләр укыйм, әти-әниләргә килгәч, ижат кешеләре белән аралашам. Читтән торып редакция тормышында кайныйм. Миңа кызык, миңа ошый ул дөнья! Һәм көннәрдән бер көнне (фәрештәләрнең «Амин!» дигән чагына туры килгәндер!) «Сөембикә» журналының баш мөхәррире Роза ханым Туфитуллова мине редакциягә эшкә чакырды! Журнал беренчеләрдән булып компьютерга күчеп маташа, һәм нәкъ мин булдыра ала торган эшләр икән анда!

Зөлфәт-әти

Гаиләдә өч малай һәм бер кыз үскән: Азамат, Илһам, Фазыл һәм кадерле Кадрияләре. Язучылар дөньясында бер шаяру яши: имеш, Зөлфәт – Фираяның бишенче баласы. Юк, килешмим!.. Бу гаиләдә «әти сүзе» дигән төшенчә бар иде. Һәм ул сүз, балалар үсеп, инде аларның гаиләләре булгач та, көчен югалтмады. Хәтеремдә: ул сүз бик тыныч һәм бер генә әйтелә иде. Аннан соң инде бернинди дә бәхәскә, сүз куертуга урын калмый...

Зөлфәт-әтиңең бик күп кызык яклары булган. Мәсәлән, командиров-

кага кая гына барса да, ул шул ил телендәге балалар китабы алып кайта торган булган һәм, әлбәттә, шул телдә дистәләгән сүз дә ияртеп кайткан. Китап киштәләрендә чех, поляк, Балтыйк буе илләре телләрендәге ул алып кайткан китаплар, сүзлекләр һаман да саклана әле.

Тагын бер мөһим нәрсәне әйтеп китмичә булдыра алмыйм – бу гаиләдә балалар кул арасына иртә кергәннәр, эш рәтен белеп үскәннәр. Өч ир малай, нинди генә эшкә тотынса да, коеп куя: өйдә ремонт ясау, электр, сантехника эшләре... Алар бит әтиләренең эшләгән күрәп үскән, аңардан өйрәнгәннәр!

*...Бар дөньямын минем
жылыттың,
Бу ярсулы дөнья уртасында
Ярый әле сиңа юлыктым...*

Зөлфәт-бабай

Бүген Зөлфәтнең бабай исеме белән горурланып яшәүче тугыз оныгы бар. Алар арасында иң зур бәхет – әти белән иң күп аралашу – безнең олы кызыбыз Камиләгә елмайды.

...Беренче онык. Әти белән әниңең әле бик яшь чагы – Фирая-әниңең дәү әни буласы килми генә бит (мин аны бүген бик яхшы аңлыйм!). Баланы диванга утыртып куеп, аның алдына тезләнеп: «Мин дәү әни



■ Зөлфәт-бабай оныклар арасында. Ул мәңгелеккә күчкәч, оныклар инде тагын икегә артты.

«Абыкай!» – диен эндәште сеңел, Куе болытлар китте таралып...

түгел, мин – әника», – дип әйтүләре һаман да күз алдымда. Һәм ул бүгенгәчә «әника» булып калды да! Ә Зөлфәт-әтиебез, киресенчә: «Юк, мин – бабай!» – дип сөенеп һәм горурланып әйтте! Зөлфәт-бабай... Ул оныкларын бик яратты. Оныклары белән бергәләп бер кызык уен уйнаганы әле дә исемдә, һәм ул уенның ни дәрежәдә балалар өчен файдалы булганын вакыт узгач кына аңлый башладым. Уенның сере – ни күрсәң, шул әйбер турында әкият уйлап чыгарырга кирәк. Зөлфәтнең күзләре яна, чөнки аңа балалар фантазиясе, аларның тузга язмаган әйберләр уйлап чыгаруы ошый. Балалар да шат – бабалары бит әнә әле алар ишетмәгән бер генә сүз өсти: әкият тагын да мажаралырак, кызыклырак булып китә. Жыйнаулашып бөтенләй яңа, сихри дөньяда яшәп алалар.

Камиләнең скрипкада уйный башлаган чоры. Бер дә уйный белмәгән кешенең скрипка кылларыннан нинди тавышлар чыгаруын күз алдына китерүе авыр түгел. Бу хәлгә бары тик әни кеше генә түзә ала һәм... Зөлфәт түзде. Тәүге музыкаль «опусларның» ул иң беренче бәхетле тыңлаучысы иде. «Молодец,

кызым! Әйрән, тырышасың!» – дигән сүзләре балага канат куйгандай була торган иде. Ә инде Камиләбезнең бабасының «Яфрак төшкән юлга...»ны скрипкада уйнавын ишетеп сөенгәне!..

Зөлфәт оныкларының чит телләргә өйрәнүен дә гел хуплады. Камиләгә дә: «Телләргә өйрән, кызым», – дип әйтә иде. Бабасының сүзләрен васыять кебек кабул итеп, Камилә – инглиз мәктәбен, аннары КФУның шәрык телләре факультетын кызыл дипломга тәмамлады. Мактанып әйтүем түгел, бабасының (исән булмаса да) сүзе ни дәрежәдә үтемле булуы турында искә төшерүем генә...

Күзәтүләрем

Шагыйрьгә илһам иңгән. Бүлмә ишеге ябык. Бөтен кеше аяк очындагына йөри, бармакны сак кына авыз тирәсенә куеп: «Тссс... Яза», – дип пышылдашабыз. Төн җитте. Әй эчендә шылт иткән тавыш та юк. Гажәп: хәтта сәгать тә туктап калган сыман. «Фирая, каләм!..» Бераздан: «Фирая, ручка!..» Сәгать төнге өч тә, иртәнге биш тә булырга мөмкин, тагын Зөлфәт тавышы: «Фирая, тыңла!..» Ә иң гажәпләндергәне – төне буге керфек какмый язганнан соң, иртән жыенып эшкә чыгып китүе. Юк, дәрәс түгел, эшкә чыгып китүе түгел, редакциядә көне буена җимертеп эшләп кайтуы. «Чаян»ның ул еллардагы баш мөхәррире Рәшит Зәкиев әйтмешли, «Чаян» 30 ел Зөлфәтчә «сөйләде».

Ә кичләрен инде «Әкият» курчак театрының баш режиссеры Илдус Зиннуров килеп керә. Минем өчен ул вакыттагы иң кызык күренеш – кәгазьләрен өстәлгә түгел, урындык өстенә куеп, аларның яңа пьеса иҗат итүләре.

Менә йөгереп кенә безгә яшә актер Илдус Габдрахманов килеп керә... Камал театрында Фәрит Бикчәнтәев әти тәрҗемәсендә Лопе де Веганың «Биюче»сен куя. Аның да үз тарихы бар. Пьесаны заманында режиссер Рифкәт Бикчәнтәев куярга кызыккан була, әмма өлгерми кала. Зөлфәткә Фәрит яңадан мөрәҗғәгать итә һәм әти-сенең хыялын тормышка ашыра...

Хәзер уйлап карыйм да бер нәрсәне ачык аңлыйм – Зөлфәт яшәмәде, ул янды... Ялкынланып, илһамланып, бөтен барлыгы белән эшкә, иҗатка күмелеп...

Ялгышуларым

Миңа әти белән бер бинада, хәтта бер катта, күрше генә редакцияләрдә эшләргә насыйп булды. Сагынам ул елларны. Тугызынчы катыбыз гөрләп тора иде. Йә «Һаман яратам», «Кичер!», «Ашкын, кешем!» җырлары яңгырый (әтинең бүлмәсендә радио бар – яраткан җырлары тапшырылса, ул аның тавышын көчәйтебрәк куя), йә «Сагынуга дөва юк икән» җыры жаннарны актара: «Бүләр болыннары, Сәет урманнары...» бөтен коридорга яңгырый да туган ягына – Мөслим тугайларына ук алып китә (ә менә минем Мөслимгә һаман кайта алганым юк әле, бик күрәсем килә Зөлфәтнең яшәлеген саклаган Бүләр, Сәетләргә!..), йә «О-о, дускай...» дип, әтинең дусларын каршылавы ишетелә... Тугызынчы кат гөр килә. Күңелле... Сер түгел: иҗатташ дуслар җыелган җирдә «кызганрак» чаклары да булгандыр. Баштарак бик уңайсызлана идем. Бер бүлмәдә утырган рәссам Светлана Ибраһимова минем кыенсынып, оялып утырганымны сизеп, сәбәбен белгәч, бер генә жөмлә әйтте, һәм ул жөмлә минем өчен дә, башкаларның имеш-мимешләренә дә җавап булырлык бик әйбәт аксиома булып калды: «Лариса, талант прощает все!»

Табышларым

Бу гаиләдә тормышка карашымны үзгәрткән берничә «гыйбарә»гә тап булдым. Шуларның берсе: бу тормышта, үлемнән кала, барысын да үзгәртеп була. Маликовлар гаиләсендә бу гыйбарә белән бәйлә истәлекләр бик күп. Бергә жылышкач, бик күңелле итеп сөйләләр. Шуларның берсен искә төшереп үтим: әтинең дуслы Мөдәррис Әгъләмгә дә дога булып барсын.

Мөдәрриснең әти белән әнинең «Яшә ленинчы» газетасында эшләгән чоры. Баш мөхәррирләре Роза

ханым Туфитуллова Мөдәррис Әгъләмовны Мәскәүгә командировкага жибәрмәкче. Мөдәрриснең абыйның ялгыз яшәгән чагы, аны Мәскәүгә әзерләп жибәрү Фираяга йөкләнә.

– Мөдәррис, мин сиңа булышырмын, әлбәттә, тик шимбә кил, яме. Якшәмбедә лагерьга балалар янына барасым бар, – дип үтенә Фирая.

Көтелгән шимбә үтеп китә. Ял көнне Фирая сумкаларын төяп ишек бусагасын атлап чыкканда, ялт итеп, Мөдәррис тә пәйда була. Һәм аны Мәскәүгә әзерләү миссиясе шулай итеп Зөлфәткә тапшырыла. Фирая-әни лагерьдан әйләнеп кайтканда, «Татарстан» поездының кузгалып китәренә нибары ике-өч сәгать вакыт калып бара... Лоджияда Мөдәррис белән Зөлфәт сыра эчеп, бәхәс куертып утыра, бауда Мөдәррис абыйның күлмәкләре кибә, ә кер юу машинасында пиджагы әле әйләнеп кенә ята...

Бу урында үземне күз алдыма китерәм. Мин ни эшләр идем? Чарасызлыктан паника яки истерика башланыр иде: «Бу ирләргә эш кушарга ярыймы соң?!» Ә Фирая белән Зөлфәт очрагында куркыныч берни дә булмаган – өйдә киём бетмәгән бит!.. Кайдан нәрсә табып, Мөдәррис абыйны киендереп, юлына азык-төлек тутырып, Мәскәүгә озаталар.

Зөлфәт-абыкай

Сигез балалы гаиләдә үскән Зөлфәт туганнары өчен олы абый була белде. Үзләренчә яратып, «абыкай» дип йөртәләр иде аны. Эти үзе дә туганнарының һәр борчу-мәшәкатен жаны аша уздырып, кулыннан килгәнчә ярдәм итәргә тырыша иде. Хәер, абыкайлары белән жиңгәчәйләрендә аларны һәрвакыт якты йөз, тәмле сүз, кайнар аш белән каршы алуларын бөтен туганнары да белә иде, әлбәттә...

Ә хәзер бу гаиләнең иң четерекле чорына күчәсем килә. Эти арабыздан китте... Йөрәктә бер зур әрнү калды, һәм бер сүз һаман баш миен бораулый: «Өлгермәдек, өлгермәдек, өлгермәдек...» Тиешле кадер-хөрмәт күрсәтергә өлгермәдек... Үзе белән тагын да күбрәк аралашырга, үсеп килүче балаларыбыз белән туйган-

■ Нәкъ Маликовларча! Истәлеккә – үзләре яшәгән тугыз катлы йорт түбәсендә. Казакъстаннан кунакка кайткан Халисә сеңлесенең гаиләсе белән.



чы аралаштырырга өлгермәдек... Хәтта бергә фотога төшәргә дә...

Эти үлгәч, әни – шашар дәрәжәдә... Бер ел узды – һаман шул ук халәт. Ел ярым... Ничек кенә тынычландырсаң та, булышырга теләсәң тә, барысы да комга сипкән су кебек сеңеп бара... Язмыш гомер көзләренә кереп баручы ике ялгыз кешене очраштырмаса, бу хәл күпме дәвам итәр иде – билгесез. Һәм без – балалар – язмышка бик рәхмәтле. Фирая-әнинең бу адымын аңламаучылар да байтак булды, ә без, аның якыннары, бүгенге көндә әнинең Шаһинур абый (эзтабар-язучы Ш. Мостафин) белән бергә булуына сөнәбез генә.

Казакъстаннан – Халисә, Мөслимнән Назилә сеңелләре, Казанда яшәүче энеләре Галләм, Ханнан, Ренал, жыелышып, абыкайлары янына барып зиярәт кылдылар. Кайтышлы, Шаһинур абый белән әни аларны үзләренә кунакка алды. Табын әзер... Кунаклар да килеп житте... Ләкин өйгә кермичә, аста – подъезд төбәндә басып торалар. Авыр аларга... Шул мәлдә ничек борчылганыбызны белсәгез икән... Киләбез дә тәрәзгә капланабыз... Рәхмәт, әни тормышындагы бу яңалыкны кабул итүләрен күрсәтеп, бусагадан атлап керделәр. Һәм бу өйдә чынлап та Зөлфәт рухы яшәвен күреп (китап киштәләрендәге – абыкайларының фотолары, өстәвенә, шигырьләре яңгырап тора), алар канәгать һәм риза булып киттеләр...

*Узар гомерләр
искән җил кебек,
Сөю – мәңгелек,
сөю – мәңгелек!..*

* * *

...Беркөнне редакциябездә телефон шалтырады. Саимә апа Ибраһимова (әти-әни белән «Яшь ленинчы» газетасы редакциясендә озак еллар бергә эшләгән язучы, тәржемәче) икән. Мин трубканы алуға, сөнәп:

– Лариса, нәкъ син кирәк идең миңа. Әле генә радиодан «Һаман яратам» җырын тапшырдылар. Мин елыйм... Фирая бит...

Сүзнең кай якка борылганын чамалап, аңлатырга ашыгам:

– Саимә апа, Шаһинур абый белән әни бер-берсенә терәк булып өчен бергә алар. Ул өйдә дүрт кеше яши – Шаһинур абыйның мәрхүмә хатыны Дамирә апа белән Зөлфәт-әти дә шунда... Аларның фотолары – өйләре түрәндә, икесен дә сагынып һаман искә алулар...

– Булды-булды, Лариса... Аңладым. Мин тагын елыйм...

Р. С. Шулай итеп, күңелем түрәндә булган Зөлфәт-әти белән бәйлә тормыш мизгелләрен сөйләвемнең максаты – бөек шагыйрь Зөлфәтне кеше, әти, бабай, абый буларак ачу иде. Мин бушанып калдым. Күңелдә – көчле яңгырдан соң була торган сафлык, рәхәт тынлык...



КЫШКЫ РОМАНС

БОЛДЫРГА ЧЫГЫП БАСКАН АЛИМӘ АҢ ИТТЕ.
БУЛСА ДА БУЛЫР ИКӘН ГҮЗӘЛЛЕК! АЛМА
БАКЧАСЫ МАЙ АЕНДА ДА БУ ТИКЛЕМ
СОКЛАНГЫЧ БУЛМЫЙ ТОРГАНДЫР.

Асия
ЮНЫСОВА

Тәлгәш-тәлгәш кар алкалар саф көмеш сыман аклык
белән кышның тансык нурында иркәләнә. Төне буге
явып туктаган кар ап-ак мамык юрган хасил иткән дә,
ымсындырып, чум әйдә, дигәндәй, кызыктырып,
күпереп ята. Әгәрәнки оҗмахның кышы була торган
булса, ул нәкъ менә шушы кышкы бакча рәвешендәдер.
Һай, элек тә була торган иде андый оҗмахый кыш
мизгелләре. Була торган иде, була торган иде...

Алимә яшьләрчә җитез адымнар белән болдыр басмаларыннан йөгереп төште дә әнә шул яшьлектәге кыштан хәтергә уелып калган сүзләрне бияләйле кул аркасы белән йомшак карга язып куйды: СИН МИНЕМ ТАБЫШЛАРЫМ! Аннары капкадан чыгып, үзен көтеп торган «Субару» эченә кереп чумды. Кышның бу көне ничек кенә ямьле булмасын, Алимәнең нечкәреп то-рырга, хыялга бирелергә вакыты юк. Ел ахыры, отчет-лар тапшырасы, хезмәткәрләргә премияләр язасы, балаларына Кыш бабай күчтәнәчләре хәстәрлисе бар. Үз оныклары да итәк тулы – аларга да бәйрәм ясыйсы...

Эшенә барып утырып, инде күнегелгән мең мәшәка-тенә чумгач та теге – ишекне ачып чыгуга үзен бөтереп алган «Кышкы романс»ның алгысыткыч көе, моңы җибәрмәде аны. Үзе дә сизмәстән әкрән генә җырлый да җибәрә: «Син минем сагышларым...» Нидән бу, ниләктән? Нидән булсын инде – әкияти кышкы манза-радан! Шул уята хәтер күзәнәкләрен! Шул бимазальи ашкын хисләр күңелне! Ашкын хисләр, имеш. Һе, әллә безне сөймәгәннәр, дисезме, диме әле шагыйрь? Әллә без үзебез сөймәгәнме! Ә бу романс нәкъ менә шул хакта – сөюләр, табулар, югалтулар хакында. Кайсы алдан йөри – табуымы, югалтуымы? Әллә башта югал-туы, аннан табуымы?

Эш белән мавыгып төш җиткән ләбаса. Җиңелчә ризык китертеп, тамак ялгап алырга булды Алимә. Гадәтенчә, радионы кушып җибәрде. Бу ниткән көн булды соң, ниткән могоҗизалы көн?! Радио дулкыннары да бүлмәгә Фидан Гафаров тавышы белән килеп керде: «Син минем сагышларым...» Бу ниткән мистика! Тәки Алимәне үткәндә калган кышларга кайтармакчы бит бу моң. Кайсысына микән? Әйдә, бу җырны икәү бергә сәхнәдән җырлаган кышка кайтсын әле ул.

Баланлыга педпрактикага кайткан иде Алимә. Баланлы авылын үзе сайлады. Чөнки жәй көне, яшь җиңгәсе авылларына Сабантуйга чакыргач, абыйсына ияреп кайтканы бар иде инде ул бу авылга. Сабантуйда башта түгәрәк уртасында гармун уйнап кызларны биеткән, аннары мәйданга чыгып көрәшкән егетне күреп, күреп кенә түгел, төмә күз салып киткән иде кыз. Шул чагында абыйсына әйтте дә әле ул: «Менә, абый, күр дә тор, мин шушы егеткә кияүгә чыгам!» Абыйсы елмаеп кына куйды: «И-и, сеңлем, мондый егетләргә кызыгучылар күп булыр. Адарынма. Анысы, син дигәнәңне эшләми калмыйсың инде. Тик шулай да, ни бит, сеңлем, үз тиңеңне чамаларга кирәк».

Абыйсының бу сүзләренә Алимә үпкәләп тормады. Декабрь башында мәктәпкә кайтып та төште. Практика дигәч тә, аңа читтән торып укып йөрүчеләр-нең сәгәтләрен өеп бирделәр. Тарих, география, җыр – өлгер генә. Яшь кеше тарта ул дигәндәй, Яңа елның Чыршы бәйрәмен үткәрү дә Алимәгә йөкләнде. Әйлән-бәйләнә генә җитмәгән, зурлар өчен бал-маскарад, концерт дигән өлеше дә. Көн-төн репетицияләр. Ә теге гармунчы-көрәшче егет шул мәктәпнең физика укыту-чысы булып чыкты. Хәер, Алимә аның шулай икән

беләп килде ләбаса бу мәктәпкә. Разведка эшләде. Ягъни егет йөрәгенә илтә торган иң кыска, иң туры юлны сайлады төвәккәл кыз. Сәхнәдән менә шушы – бүген эзәрлекләгән «Кышкы романс»ны җырлаган көне Алимәне Ибраһимның йөрәк патшасына әйләндерде дә куйды. Менә бит җырның кодрәте. Әйе, гармунчы-физик Ибраһим исемле иде. Ул Алимәнең үзен «аулага-нын» сизмәстән, кызга үлеп гашыйк булып куйды. Икесенә дә тәүге мәхәббәтләре иде бу. Электә булган шаярулар, яратам бугай, дип уйланылган кыз-егетләр, бер дә булмагандай, онытылды да куйды. «Акты тулып, акты ташып кар сулары. Шулдыр инде язның шашып ярсулары...»

Репетицияләрдән соң, авылның ак карын шыгырдатып, янәшә атлап кайтулар чаңгы юлларында янәшә эзләр салулар белән чиратлашты.

Уку елы төмәмләнуга алар Казанга киттеләр. Яшь гаилә булып. Китәр өчен сәбәп чыкты. Алимәне Комсо-молның өлкә комитетына инструктор итеп алдылар, Ибраһим да кала алмый иде. Кем әйтмешли, тукмагың кайда, сукмагың шунда! Мең мәшәкәтле комсомол эшенә яшь балалы гаилә ыгы-зыгысы өстәлдә. Ничек тә булса тораклы – үз почмаклы буласы килү теләге дә йөгертә иде яшьләрне. Тик торганга – шымытыр, ди-ләрме әле. Бер эшне дә ярты-йорты эшли белмәгән Алимә тиен кебек бөтерелде. Әжәре дә озак көттермәде. Фатирлы булып куйдылар. Хәер, Ибраһим да гаилә камытын тырышып сөйри. Аның эше хәзер команди-ровкалар белән бәйлә. «Терминал» заводына тәэминат-чы булып урнашкан иде ул. Тәэминат эше бүренеке кебек, аны да аяклары туйдыра. Шуңа күрә атналык командировкалар гадәти хәл итеп кабул ителә иде.

Бервакыт комсомоллар Аккош күленә чаңгылы сәфәргә чыктылар. Алимә, кышкы урманга хозурланып, кызылтүшләр уенына сокланып бара торгач, урман түренәрәк кереп киткән. Хәер, берьялгызы түгел икән әле. Әнә, алдарак бер пар назлашып бара. Кызы таеп егылгач, егете аны торгызып, өстен каккалады, иелеп битеннән үбеп алды. Алимә шуып барган җиреннән шып туктап калды. Егетнең өстендә Алимәнеке төсле чаңгы киеме иде. Ибраһим белән икесенә бер иштән итеп, Ригадан алып кайткан иде ул шундый костюмны. Булмас! Ибраһим Дубнага командировкага киткән иде бит әле. Бер атнага. Атнасы ике көннән генә төгәлләнә.

Тик бу кеше чыннан да Ибраһим иде. Алимә аны мең, юк, миллион кеше арасыннан да танып алыр иде. Ул бу, ул! Ә теге хатын-кыз кәмәше кем, алайса? Нигә Ибраһим аны үбә?

Тегеләр борылып каршыга шуып килә башлады. Алимә аларга юл биреп читкә тайпылмады, хатын-кызның йөзенә бәрәп кенә күз ташлады да выжлап

узып китте. Ибраһим ягына күз ташлап та тормады. Нигә?

Хатынны таныды Алимә. «Терминал» заводы ашханәсендә цех башлыгы булып эшләүче Зинира – Зиночка иде. Битләре уймакланып, күзләре ялкынланып торган чибәр дә, дәртле дә хатын. Бервакыт алар катнашкан банкетка хезмәт күрсәткән иде ул. Шуннан хәтерләп калынган. Ул чагында аның Ибраһимга елмаялары этикет кына дип кабул ителгән иде. Алай гына булмаган икән шул. Әле менә чаңгы юлында да Алимәгә бик жылы елмаеп калды. Акыллы елан!

Соңлап кайткан хатынын Ибраһим гаепле кыяфәт белән каршы алды. Ул бүген командировкадан «кайткан» иде. Хәтта шулпа да куеп жибергән. Балаларның өй эшләрен дә карашкан. Менә ич ул – гаиләдән беркай да китмәгән! Тәмләп кенә кичке ашны ашагач, Алимә иренә урын жәйде. Ибраһимны мактап та алды: «Акыллы кеше инде син, багалмам. Зәвыгың да бик әйбәт икән. Бик чибәр хатын тапкансың». Шуннан бүтән сүз куертып тормады. Әмма аның йөрәгенә кар суыгы төшкән иде. Кайчан гына жылыныр ул. Ярсыйсы да, жылыйсы да килми иде аның. Арыды ул, арыды, рухы сынды. Бетмәс-төкәнмәс жәмгыять эше белән гаилә бәхете уртак фикергә килә алмый торгандыр шул. Үзе, бары үзе генә гаепле. Иренә игътибары, жылылыгы житмәде. Инде менә бөтен, бәхетле дип уйланылган гаилә түгәрәге өзелеп бара. Тик аны ялгау, ямау хәстәре белән йөрергә Алимәнең вакыты юк. Йөген, вазыйфасын алга таба тартасы бар. Аның сынаттырга хакы юк. Ә ирне тыеп, тиргәп, оялтып кына туры юлга күндереп була дигәнгә ышанмый ул. Ибраһимның үз акылы бар.

Ул – комсомоллар башлыгы, чарасыз калганда бер Ходайга аркалана торган иде.

Йөрәгендә боз суыгы тоеп яшәү алты елга сузылды. Ибраһим сабыр хатынының ызгыш-талаш чыгармасын аңлагач, беркадәр басыла төште кебек. Хатынына ягымлы, балаларга игътибарлы, кайгыртучан ир һәм ата булып кыланды.

Ул арада заманалар болгана башлады. Барысы өчен үзен җаваплы санаган Алимә гаилә иминлеген, балалар киләчәген уйлап, тәвәккәллек сорый торган гамәлләргә тотынды. Фирмалар ачты, киңәйде. Хәзер инде аның вакыты бөтенләй дә юк. Шулай әйбәт тә. Югалган бәхете өчен кайгырып утырса, үзенә дә югаласын белеп тора ул. Ә аңа югалырга, сынаттырга ярамый. Көндәшләр, дошманнар көрәшеп яшәр өчен, яңа жиңүләр яулар өчен кирәк ул!

Бер көнне киңәшмә вакытында Алимәнең кәрәзле телефоны шалтырады:

– Ибраһим нигә телефонын алмый? – диде телефондагы хатын-кыз, боеручан тавыш белән. – Ул бүген миңа күчеп килергә тиеш иде. Әйт аңа, көтеп утырам.

– Ул өйдә калган иде. Телефонын нигә алмаганын әйтә алмыйм. Башка телефонга шалтыратып карагыз, – диде Алимә сабыр гына. Үзенә чәч төпләренә кадәр тир бәреп чыкты. Киңәшмәдә утыручылар берни сизенмәскә тиеш.

– Ибраһим синең ахмак, томана балаларыңны караганчы минем акыллы балаларыңның әтисе булыр. Синең ише бозык хатын янында тилмереп яшәмәс. Син әле дә начальнигың астыннан җавап-лашып ятасың. Эш урынында бит, оятсыз! – дип ярсиды Зинира телефонның теге очында.

Алимә, жыелыштан гафу үтенеп, коридорга чыкты да, ипле тавыш белән: «Син ярсыма әле. Ибраһим килер ул синең яныңа. Минем өчен дә борчылма. Сөяркәм мине кабинетларда яратмый, ул минем өчен аерым квартира тотат», – дип, сөйләшүгә нокта куйды. Зинира зур хата жиберде. Балаларга кагылды. Балаларын якларга дигәндә, Алимә – ана арыслан!

Өенә кайткач, Алимә бу юлы тыныч кала алмады, тик ярсымады да. Сүзне җайлап кына башлады: «Багалмам, кит син сөяркәң янына. Бергә яшәгез. Тик төнгә өйгә кайтып куна торган бул. Балалар әтиләрен күрәп торсыннар. Әтисез бала бик боек була ул. Син бит үзәң дә педагог булган кеше. Алар исә төшкәч, бөтенләй китәрсен. Аннан сиңа тагын бер үтенечем бар. Ул хатыннан мине теләсә ничек яманлат, бер сүзем юк, тик балалар хакында начар сүз әйттермә. Ул синең улың белән кызыңны – синең белән минем мәхәббәттән туган балаларны ахмак дип атады. Ә бит кызың быел шахмат ярышында җиңеп кайтты. Улың да олимпиадаларда йөри. Безнең алар белән горуруланыр көннәребез алда әле. Уйла син, уйла».

Ибраһим Зинирага китмәде. Гомумән, аның белән арасын өзде. Әмма хатынын үлеп көнли башлады. «Кемнәрдер фатир тотып ярата торган» хатын аның үзенә кирәк булды. Алимәнең дә багалмасының озак елларга сузылган гыйшыклык исереклеген фәкәт дөвәмлы чир зәхмәте итеп кенә кабул итәргә акылы җитте. «Акты ташып кар өстендә калган эзләр...»

Зинирага соңгы мораль һөҗүмне Алимәнең шоферы ясаган булып чыкты. Йомыш белән нәкъ шул хатын янына борыласын кем белгән бит. Жибермәгән дә булыр иде шоферын. Ә теге хатын, кем шоферы килгән белгәч, теленә салынган: «Ире һаман да шуның белән торамы? Тапкан инде бер адәм тәганәсен...» Шофер җавапны кыска тоткан: «Алимә Шакировнаның алабае булырга да риза булыр идем мин!»

...Ибраһимның хатынын тәрәзәдән карап озатып кала торган гадәте бар. Бу юлы да, чыршы тәпиләре белән сурәтләнгән тәрәзә бозын эретеп, урамга карды. Карады да әсәренеп калды. Ул тиз-тиз генә киенде, ишегалдына чыгып, Алимә язган язуга яңа сүзләр өстәде: СИН МИНЕМ САГЫШЛАРЫМ, СИН – ГОМЕР АГЫШЛАРЫМ!



МӨХӘММӘТОВА Рузилә

Казан дәүләт университеты

Бер кыз үстерә

Карьера: «Татар-информ» мәгълүмат агентлыгы

Тормыш шигаре: «Укырга, укырга һәм укырга!»

<https://www.facebook.com/suyumbike.zhurnaly>

Кызымның – үз юлы!

Социаль челтәрдәге битемдә кызым Сәлимә әйткән сүзләре язып барырга яратам. Әйттик, «Мин синен яшендә...» – дип үзен үртәп торган танылган фотограф Рәмис Нәжмиевкә ул: «Кырык бишкә житеп, үзең нәрсәгә ирешә алдың соң? Мин бәлки ул яшендә дөнья белән идәрә итәрмен инде», – дип җавап бирде... Аның берьюлы өч жирдә – музыка, сәнгать мәктәпләрендә һәм гимназиядә укуы белән горурланам. Фантастик китаплар, шигырьләр яза. Әмма... минем һөнәремне яратмый. «Беркайчан журналист та, матбугат үзәгә җитәкчесе дә булмаячакмын», – ди. Булмасын! Үз юлын тапсын! Сәлимә архитектор булырга хыяллана. Шул хыялына омтыла.

Безнекеләр – җиңүчеләр арасында!


Быел «Яңа татар пьесасы» драматургия бәйгесендә «Татар-информ»ның ике хезмәткәре җиңеп чыкты! Аның берсе – дуслым Айсылу Хафизова. Шактый киносценарийлар авторы, талантлы Айсылуның яңадан республикабыз өчен иҗат итә башлавы күпләр өчен сөенечтер. Заманча драматургия проблемасы күптән бар. Миңа калса, монда проблема драматургларның яза белмәвендә генә түгел, режиссерларның алар белән эшләргә теләмәвендә дә. Ике шәхес – режиссер белән драматург тандемы булмау. Бәлки быелгы авторлардан үзләренең «җандашларын» табар режиссерлар?

Заман белән бер адымда

Берничә гасыр элек нигез салынган Ватикан музейлары тарихында күрелмәгән хәл – директор итеп тиздән хатын-кыз куелачак. Моның белән алар концепцияләренә язылган «музей – борынгы тузаннарны саклау урыны түгел» дигән сүзгә тагын бер кат раслады. Барбара Яттага 54 яшь, ул Рим шәһәрәндә туып-үскән. Ватикан комплексында 1996 елдан бирле эшли. Ватикан музейлары дөньяда иң күп каралган музейлар исемлегенә керә. Ел саен алар 5 миллионнан артык туристны кабул итә! Бу музейларда картина һәм скульптуралардан тыш корал, гобелен, мозаика, антик керамика һәм башкалар да тупланган. Иң зур байлыкларының берсе – Микеланджело картиналары.

сөендерде

көендерде




сөендерде

көендерде



сөендерде

көендерде



Күңелдә – икеләнүләр...

ТР Мәдәният министрлыгының матбугат үзәгә җитәкчесе булып эшләгәннән соң, кабат журналистикага кайттым. Сөенәм, чөнки көн саен язам. (Яңарак кына Гүзәл Яхинадан интервью алдым. Теләсә нәрсә әйтсеннәр – ошады ул!) Көенәм дә: татар матбугатының укучысы көннән-көн азая, татар журналистына акча һаман да азрак түләнә. Мин журналистикага килгән чакта да җиңел түгел иде. Катлаулы туксанынчы еллар иде. Әмма ул чакта нәшрият бөек шәхесләр белән тулып тора иде. Шагыйрь Зөлфәт, Мөдәррис Әгъләм, Илдар Юзеев, Шәүкәт Галиевлар белән исәнләшеп үтү дә бәхет иде. Ә хәзер... Белмим, үземне яңадан таба алырмынмы татар журналистикасында, әллә...

Кайберәүләрнең нәфесенә шаккатам...

Казанда рәссам Константин Коровин күргәзмәсе бара. Билет бәясе – 100 сум. Көзен бер банк үзенең юбилее хөрмәтенә сынлы сәнгать музейларына бушлай керту акциясен башлап җибәрде. Андый көннәрдә музей янында урам чатына кадәр чират тезелә иде. Халыкның чират торып матурлык күрергә ашкынуы яхшы, әлбәттә. Тик ул чиратта... бай кешеләр күбрәк булуын белгәч бик аптырадым. Затлы туннарын эләрә махсус элгеч сораганнар, машина куярга бушлай парковка таләп иткәннәр... Алар өчен йөз сум акчамыни?! Күргәзмәгә бушлай керү мөмкинлеген бер хезмәт хакын тартып-сузып яшәүчеләргә калдырсалар да була иде бит!

Урыннары җәннәттә булсын...

Яңа ел алдыннан гына Сүриягә очучы хәрби самолетның Кара диңгез өстенә төшүе һәм Александров исемендәге бөтен бер хәрби хорның юкка чыгуы коточкыч вакыйга булды... Һаләкәттән соң, шушы ансамбльдә эшләгән татар егете Евгений-Жәфәр Насыйбуллин турында, туганнары белән сөйләшеп, миңа мәкалә язарга туры килде. Жәфәр – Нижгар татары, тамырлары Сафаҗай авылынан булган Мәскәү егете. Заманында бик популяр булган «Любэ» төркеменең элеккеге бэк-вокалисты. Кайгылары бик зур булса да, Жәфәрнең Сафаҗайдагы һәм Мәскәүдәге туганнары аралашудан баш тартмадылар, аның турында ничек тә күбрәк мәгълүмат бирергә тырыштылар.



ТАУЛАР ИЛЕНДЭ



Фәнис ЖИҺАНША

СТУДЕНТ ЧАГЫНДА, МӘГЪДӘН
СУЛАРЫ БЕЛӘН ДӘВАЛАНЫРГА ДИП,
МИНЕ КАВКАЗГА ЖИБӘРГӘННӘР ИДЕ.

Железноводскиның томан сарган таулары, көнаралаш сибәләп торган яңгыры онытылмаслык булып истә калды. Көннең беренче яртысы ләмгә сыланып, су эчеп узса, икенчесе өч кенә вагонлы дизель поездына утырып, йә Ессентуки, йә Пятигорск калаларына сәяхәттә үтте. Күңелгә иң кереп калганы Кисловодск булды! Дөньялар тыныч торса, һичшиксез, монда тагын киләм әле, дип, күңелемә беркетеп тә куйдым.



■ Болытлардан өстә – 3700 метр биеклектә. Минем арта – Эльбрус, ә аста – Жылы Су нарзан чишмәләре үзәнлеге.



Әул вакытта... СССР дигән бөек империянең таралып яткан мәле. Ялга, дәваланырга килүчеләрнең бар сөйләшкәне – шул хакта. Кыргыз, белорус, украин, әрмәннәр – зур илнең төрле почмакларыннан жыелган халык көн дә парк буйлап тау астыннан чыккан суларны эчәргә бара һәм телевизордан күргәннәрен уртаклашып, салмак кына кире кайта. Миңа – яшь кешегә, әлбәттә, болай йөрү кызык түгел: таулар артында тагын ниләр барын беләсем килә. Домбай тавына экскурсия жыйлар дигән игъланни күргәч, ике дә уйлап тормыйча язылдым. Иртәнге дүрттә юлга кузгалдык. «Акча алдыгызмы?» – дип сораганны истә. Нишләп шунда жылы киёмнәрне дә алырга кушмагандыр, анысын белмим. Чөнки аста – таулар итәгендә сентябрьнең чалт аяз кояшы озатып калса, өстә безне карлы салкын кышкы көн көтә иде. Акча турында юкка сүз кузгатмагандыр икән: тау өстендә безгә жылы киёмнәр алырга тәкъдим иттеләр. Шәкертнең свитер-бияләй сатып алырлык маясы кайдан булсын?! Бер жиремне дәваларга килеп, икенче жиремә салкын тидереп кайтмасам ярар иде, дип кот чыккан иде...

Ике дистә ел эчендә дөньялар үзгәрде: тараласы таралды, кушыласы кушылып, ниндидер яңа дәүләт барлыкка килде. Ә минем күңелдәге: «Тагын бер барам әле!» – дигән хыял һаман яшәде дә яшәде.

Һәм, ниһаять, егерме елдан соң жай чыкты бит менә!

«Минеральные воды» аэропортына көндезгә берләрдә килеп төштем. Такси өстәленнән белештем: Кисловодскига хәтле машинага 1200 сум сорыйлар икән. Кыйммәт! Минем әле башланмаган ярты көнем бар: үз җае белән дә барып житә алам дип, урамга атладым. Тукталышта мине моннан 20 ел элек озатып калган автобус каршы алды. Бәлки ул да түгелдер, башкадыр, әмма яшенә карасаң – бик охшаган... Билет бәясе 15 сум, багажың булса тагын 15 сум түлисең. Рюкзаклар аскан, тауларга сәяхәткә дип килгән Мәскәү кызы, ирле-хатынлы пар, алдагы урындыкларда «местный»-лар һәм Ессентукида туып-үскән бер абзый белән мин – барлык булган пассажир шушы. 15 минут эчендә шәһәргә килеп життек: тимер юл вокзалына ук килеп туктадык. Кисловодскига электричкалар сәгать саен йөрәп тора икән. Билет бәясе – 160 сум. Жәмгысы 200 сум була, димәк. Ә таксига 1200 сум сорагандыр иде... Кешегә күп кирәкме – кәеф күтәрелеп китте. Шатлыгымнан перронда ук чәйләп алдым.

Кисловодск яңгырлары белән каршы алды. Әллә шуңа, әллә атна ахыры булганга, вокзалда дежур торучы полицейскийдан башка беркем юк. Урамнар да буш. Мин килгән «Солнечный» санаторие шәһәр читендә үк урнашкан икән. Тау битеннән агучы шарлавыклар

арасында үскән агачларга, роза куакларына күмелеп утыра. «Нарзан», «Ессентуки», «Славянская» сулары агып тора.

Массажны да минераль су белән ясыйлар!

Икенче кичне үк электричкадагы юлдашым сөйләгән термаль Суворов чыганаclarына барырга булдым. Алар Ставрополь краенда: шифаханәнең үзеннән үк көн саен кичке аштан соң микроавтобуслар йөрәп тора. Нибары 40 минутлык юл. Бәясе 400 сум. Моңа термаль суларның шифасы, тау халыкларының риваятьләрен сөйләүче экскурсовод хезмәте һәм шул чыганаclarда коену бәясе кергән. Өч зур бассейн: шуның беренчесе – бина эчендә (анда суның жылылыгы 47 градус), калган икесе урамда (аларында суның жылылыгы 28 һәм 35 градус тирәсе). Әмма минераль матдәләргә бик бай булган ул суларда 15-20 минуттан артык ятарга ярамый. Бигрәк тә йөрәк чирле кешеләргә сак булырга кирәк. Мин үзем дә авыраеп, йокыларым килеп коенып чыктым. Икенче көнне иртәнге ашқа да тормыйча баһадир йокылары белән йоклаганмын! Бик каты ишек шакыган тавышка уяндым: жыештыручы икән. Керде дә сөлгеләремне алыштыра башлады. Алар минем алтау. «Икесенә генә сөртенәргә өлгердем, калганны



■ Лермонтов исеме белән бәйле истәлекле урындарны тамаша кылыр өчен халык дөньяның барлык почмакларыннан ағыла монда.



шул килеш», – дип әйтүемә исе дә китмиң, тәза сөлгеләр куеп чыгып китте. Тора-бара әлеге жыештыручы белән шактый дуслаштык без. Алтмышларны узган Васирина исемле бу апа Белоруссиядән. Лукашенконы бик мактады. Очсызгагына фатир сатып алган, Минск каласында чәчтарашханәдә эшлөүче кызын да бирегә китертмәкче була. Сүз уңаеннан, Кисловодскида фатирлар, чыннан да, бик арзан.

Грозныйда кайчандыр коточкыч сугышлар барганын күз алдына китереп тә булмый.

Калада эш юк (мондагы 50 гә якын шифаханә, ял йортында берьюлы 20 меңләп кеше дәвалана һәм ял итә ала. Чынлыкта, дәваланырга килүчеләр 2 меңгә җыела микән? Мин үзем дә ике кешелек бүлмәдә, ахырга хәтле берьялгызым яшәдем). Шуңа күрә, фатирларын сатып, читкә китүчеләр күп. Фатир бәяләре 500 меңнән (!) башлана. 2 миллион ярымга менә дигәннәрен алырга була... Васирина түти ярдәме белән Белоруссия белән Россия арасындагы хезмәттәшлекне, халык язмышын чагылдырырлык роман язарлык мәгълүмат туплагач, мин ишек тоткасына «DO NOT DISTURB» дигән язуну элөп куя башладым.

А. Пушкин, М. Лермонтов, Л. Толстой, Д. Мамин-Сибиряк... Кемнәргенә ял итмәгән, сәламәтлеген ныгытмаган бу якларда. Һәм аларның һәрберсе калдырган эз кадерләп саклана. Бүген минем экскурсияләр маршрутыма бөек рус язучысы Михаил Лермонтов исеме өстәлдә.

Иң популяр урын – Пятигорск каласында шагыйрь яшәгән йорт. Пятигорск җирле халык телендә Биш Тау дигәнне аңлата. Герб һәм әләмнәрендә дә тау очына кунган бөркет сурәтләнгән. Чынлап та, кала биш тау ышыгында утыра. Урыны искиткеч гүзәл! Тик шәһәр үзәк бик пычрак, жыештырылмаган...

Камыш түбәле «Лермонтов йорты», шагыйрьгә Россиядә беренче куелган һәйкәл (1889 ел), 1831 елда ачылган Лермонтов мәгарәсе, Машук тау итәгендә Н. Мартынов белән дуэль булган урын... Боларның барысын да берьюлы күрәсегез килсә, асылмалы канат юлы белән 993 метр биеклеккә, Машук тавына менәргә киңәш итәм. Ул 1971 елда төзелгән. 20-25 кеше сыярлык ике вагон маятник системасы буенча эшли: өстәге станциядән берсе кузгалганда, икенчесе астан күтәрелә башлый. Алар нәкъ урта бер җирдә очрашалар. Моннан инде искиткеч гүзәллек: урманлы таулар, шау чәчкәтә утыручы кыр-болыннар, Бештау каласы, бормаланып агып ятучы Подкумок елгасы үч төбөндәге кебек күренә... Кавказның символы – еланны ботарлаучы бөркет һәйкәле янында фотога төшә һәм

үзегезнең сурәтегез белән магнит та эшләтеп ала аласыз. Шагыйрьнең гомерен өзгән дуэльнең чын сәбәбен язмыйм, анысын, үзегез баргач, экскурсоводлар авызыннан ишетерсез. Мин исә табиб кушкан суларны эчә-эчә, иртәгә автостоп белән Лермонтов соңгы төнен уздырган Железноводск каласына барырга ният кылып утырам...

Автостоп иң популяр юл йөрү чарасына әйләнеп бара. Мин дә шул ният белән өйләдән соң көнбатышка карап чыгып киттем. Ара ерак түгел, 40 километр чамасы гына. Кичкә әйләнеп кайтырга исәбем. Кисловодск каласын чыгуга, тау итәгендә урнашкан автовокзалны күрөп алдым, тукталыш мин әйтәм, кыяфәтем автостоп белән йөрүче яшьләренекенә охшамаган, юл биштәрем дә юк. Автобус йөрми микән, сорашып карыйм әле, дип, шунда юл тоттым. Автобус 15 минуттан китәргә тора. Кассада билет алып, перронга чыктым. Автовокзал буш. Рейслар сирәк. Миңа, нишләптер, моңсу булып китте. Моңсулыкның башы гына булган... Железноводск каласындагы борынгы тимер юл вокзалы эшләми. Рельс шпаллары үлән каплап киткән. Кайчандыр мин шаккатып карап йөргән, балчык сылап дәваланган Бохар әмире махсус салдырган бина ябылган. Ишегалларында тез тиңентен чирәм. Шулай булса да, бер бина бүгенге көндә дәваланучыларны кабул итә. Мин шәкерт чакта анда ашарга йөргәндә Советлар Союзына



■ Ялтырап торган буш урамнар. Күз явын алырлык йортларны күзәтә-күзәтә Владимир Путин исемендәге төп проспекттан Кавказдагы иң бөек небоскреблар урнашкан районга – Сөнжә елгасы буендагы Грозный-ситига килеп туктадык.

■ Бу сорауны безне озатып йөрүче чечен экскурсоводына да юлладым: «Шәһәр нигә буш?» «Сугыш безне төрле якка чәчте. Әле һаман жыелып бетә алмыйбыз. 1996 елларда Грозный каласының үзәге жир белән тигезләнә бит. Бер генә исән йорт та калмады. Менә бу – безне чорнап алган яңа төзелгән биналарның яртысы буш диярлек», – диде ул.



хәтле мәчет булгандыр дип уйлаган идем аны. Баксаң, ул Бохар ханы өчен 1912 елда махсус салынган бина икән. Төзелеш вакытында бер эшченең биектән егылып төшеп үлгәннән ишеткәч, ул бирегә килеп тә тормый. Аннары ул ял йорты итеп үзгәртелә. Биредә Клара Цеткин, Надежда Крупская, Владимир Ульяновлар ял итәргә яраткан. Әлбәттә, бирегә халык иң беренче чиратта дәваланырга килә. Тимер Тау итәгеннән жиде төрле минераль су агып чыга. «Смирновская», «Славянская», «Ессентуки-4», «Графский горный источник»... Юл буе безне яшенле яңгыр озата барды. Иртәгә дә мондый көн булса, Чечня башкаласы Грозныйга сәяхәтем өзеләчәк...

Иртәнге сәгать биш. Күк йөзә аяз – кичәге болытлардан берни калмаган. 45 кешедән торган төркембез биш сәгатьлек юлга кузгалды. Кайчандыр нарды халыклары яшәгән таулар арасынан ике сәгать барганнан соң, экскурсовод безне осетин йортына иртәнге чәй эчәргә алып керде. Монда инде Төньяк Кавказда киң таралган осетин бәләшләреннән авыз итәргә була иде. И-и, ниндиләре генә юк! Ит, бәрәңге, сыр, төрле жимеш бәләшләре дисеңме...

Урамда инде температура 33 градуска кадәр күтәрелгән. Автобус эчә дә кояш астындагы һавадан әллә ни аерылмый. Менә шулай, без әкияти бер калага килеп кердек. 200 сум түләп кереп, 2011 елда төзелгән 140 метрлы манараның иң өске катына мендек. Күзәтү мәйданына

безнең белән ике хезмәткәр дә ияреп менде. Алар шунда ук көньякка күрсәтеп: «Менә бу якларны төшерергә ярамый!» – дип кисәтү ясадылар. Ни өчен төшерергә ярамау сәбәбен аска төшкәч кенә белдек. Ул күрсәткән якта Рамзан Кадыровның резиденциясе икән.

Икенче тукталышыбыз исә Рәсәйдә генә түгел, Европада иң зурлардан саналган «Чечня йөрәге» дип аталган мәчет комплексы иде. Анда беренче тапкыр 2008 елда жомга намазы укыла. Ул да Владимир Путин проспектында урнашкан. Шулай ук 14 гектар жирдә Диния нәзарәте, Россия ислам университеты һәм гүзәл парк та бар. Ә мәчеттә исә берьюлы 10 мең кеше намаз укый ала.

Инде 39 градуска житкән эсселек астында сәяхәтебезне давам итәбез. Алда безне Чечня Республикасының беренче Президенты булган Әхмәт хажь Кадыровның музейе көтә. Монда килеп керүгә купшылык, зиннәткә аптырап торасың хәтта. Салкын, рәхәт монда. Музейның бер катында төрле илбашлыклары жибергән бүләкләр куелган.

Киләсе тукталышыбыз – Рамзан Кадыровның әнисе исеменә атап салынган мәчет. Кайту юлында урнашкан Аргун каласында салынган ул. Төрәк архитекторлары тарафыннан төзелгән бу мәчет 2014 елның маенда беренче намаз укучыларны кабул итә. Россия тарихына ул хайтек стилиндә салынган беренче мәчет булып кереп кала.

(Беренчелек – тагын чеченнарда!) Аның ярымай формасында эшләнгән түбәсе һава торышына карап төсен үзгәрә икән. Кичләрен ул аллы-гөлле төсләргә күмелә.

Намаз залында, мөнбәрнең ике ягына Пәйгамбәребезнең (с. г.) сакал һәм чәч бөртекләре дә куелган. Моңысы да минем өчен зур яңалык булды!


«Үзегез белән корал алып керү тыела!» дигән игъланни укыгач, бу тынлыкның алдаучан булуын аңлыйсың.

Әлбәттә, монда килергә теләкләре булган кешеләр өчен мин иртә язны тәкъдим итәр идем. Чөнки яз аендагына Грозный каласы, исеменнән бик нык аерылып, мөлаем бер шәһәргә әйләнә: шау чәчәк һәм яшеллеккә күмелә. Ә мин исә бу сәяхәтемнән төрле төсләргә күмелеп күкләргә ашкан йортлары белән балкып торучы башкаласын һәм намаз вакытында яңгыраган азан тавышларын салкын кышларда хатирә итеп саклар өчен үзем белән Татарстаныма алып кайтып киттем...



Язманың тулы варианты – сайтыбызда.

16+ МИН АНЫ ГОМЕР БУЕ ЭЗЛӘГӘНМЕН...



Ренат ИБРАҺИМОВ,
Россиянең һәм Татарстанның
халык артисты;
гаилә стажы – 50 ел;
жиде бала атасы.

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя...
Ә ир-атлар үзләре бу хакта ни уйлый икән?
Сүзне аларга бирик.

1 Иң элек хатын-кызның Сез нәрсәсенә игътибар итәсез: киemenә, буй-сынына, күзләренә, чәченә...

– Гомернең төрле чорында бу сорауга төрлечә җавап бирергә буладыр. Мин бүгенге яшем югарылыгыннан торып кына фикер йөртә алам. Чөнки тормыш узган саен, бер үк нәрсәгә карата башкача караш, башкача фикер туа – кеше үзгәрә. Яшь чакта бу сорауны биргән булсагыз, миннән бөтенләй башка җавап ишетер идегез. Тормыш кыйммәтләрен кабул итү, әйткәнәмчә, гомер буге бертөрле була алмый. Мин менә хәзер хатын-кызның күзләренә, күз карашына игътибар итәм. Чөнки күзләр – күңел көзгесе, барысы да шунда чагыла. Ә яшьрәк чакта, бәлки, күзгә нык ташлана торган нәрсәләргә, әйтик буй-сынына күбрәк игътибар иткән булганмындыр. Конфетның кәгазенә караган кебек. Тәмле конфетмы аның эчендә, түгелме – ул турыда уйламыйсың. Әһә, матур кәгазьле дисең дә үрелеп аласың. Бу – яшьлек ялгышы.

2 Хатын-кызның кайсы сыйфатларын гафу итәргә була?

– Рухи дәрт, күтәрәнкелек булмауны гафу итәргә була. Инь-янь дигән төшенчә бар. Аның берсе – ир-атны, икенчесе хатын-кызны белдерә. Бу символларның хатын-кызны белдергәнә бер үк вакытта җир символы да. Хатын-кыз үзе дә җир кешесе. Күтәрәнкелек булмас, җир-су белән яшәүне мин шуңа гафу итәм дә, чөнки бу аларга табигатьтән шулай бирелгән. Музыка белән бәйләп карасак, дирижерлар бит менә шундый күтәрәнке рухлы кешеләр. Ә алар арасында хатын-кызлар сирәк. Болытларда очарга, хыялланырга дисең – ирләргә куш. Хатын-кызда исә, ни генә дисең дә, практик як барыбер күбрәк.

Хатын-кыз бит еш үпкәли, үзенә игътибарны күбрәк таләп итә, диләр. Юк, мин аларның бу сыйфатларын кимчелеккә санамыйм. Бигрәк тә гафу итмәслек кимчелеккә. Минемчә, анысы вак-төяк кенә.

3 Ә нәрсә өчен бик якын хатын-кызны да гафу итмәс идегез?

– Нәрсә дип җавап бирергә дә белмим... Ә нәрсә өчен аны гафу итмәскә мөмкин? Юк, әйтә алмыйм. Мин гафу итәр идем. Барысы өчен дә. Гомумән, ачу сакламыйм.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сизгә аның кайсысы якынрак?

– Бу сорау дәрәс куелмаган дип уйлыйм. Ашарга әзерләүче хатын-кыз илһамландыручы да була ала. Чөнки ашарга әзерләү дә иҗат эше дип уйлыйм мин. Хатын-кыз ашарга әзерләүне илһам, иҗат эше дип санамаса, пешергән ашы да тәмле булмый аның.

Ир кеше өчен аның хатыны дус та була аламы?

– Һичшиксез! Кабатлап әйтәм, әлбәттә, дус булырга тиеш!

5 Хатыныгызга ничек тәкъдим ясаганыгызны хәтерлисезме әле?

– Беренчесенәме? Беләсезме, мин беренчесен, икенчесен оныттым инде. Алары булмаган да кебек. Бәлки булмагандыр да... Светлана белән гомер буге яшәгән кебек тоела миңа. Ә менә тәкъдимне мин аңар танышканнан соң ярты ел узгач, менә шушы бүлмәдә, үземнең офисымда ясадым. Бу юлы мин никахыма бик җитди карадым. Әлегә адым минем өчен бик җаваплы адым иде, инде миңа һич тә ялгышырга ярамый иде. Яшь чакта гына барысын да уйлап тормыйсың шул... Ул ризалыгын бирүгә, шунда ук мулла чакырып, шушы ук бүлмәдә никах та укыттык.

6 Ир кеше хатын итеп әнисенә охшаган кызны сайлый диләр, шулаймы?

– Әйе, дәрәс, нәкъ шулай. Минем хатыным әниемә бик охшаган. Элеккеләре турында сүз бармый, хәзергесен әйтәм. Бәлки мин, чынлап та, гомер буге

әниемә охшаган кызны эзләгәнмендер, көткәнмендер... Хатыным Светлананың әниемә чынлап та бик тә охшаганын, бергә яши башлагач, тагын да ныграк аңладым... Карагыз әле, сорауларыгыз бик кызык. Минем белән моңарчы мондый әңгәмә корганнары юк иде. Ошый миңа бу сораулар!

7 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Дөнья булгач, мондый хәлләр дә очрый. Ләкин алай булырга тиеш түгел. Ир кеше һәрвакытта да хатынына караганда малны күбрәк тапса, дөресрәк. Гаиләне кайгырту аның өстендә, аның җилкәсендә булсын. Хатын-кыз эшләмәсен димим, эшләсен. Ләкин өйгә килә торган акчаның зур өлешен ир-ат алып кайтсын. Әйткәнемчә, ул аның вазыйфасы. Ир кеше шушы вазыйфа белән туарга һәм яшәргә тиеш.

8 Гашыйк булуын хатын-кыз башлап үзе белдерүгә ничек карыйсыз?

– Мин моңа бик уңай карыйм. Мәхәббәткә мәхәббәт белән җавап бирү кемгә дә җиңелрәк. Беренче адымны хатын-кыз атлавы, кайчакта ир кешенең хәлен күпкә җиңеләйтә дип уйлыйм. Ярата икән, яшермәсен, әйтсен, белгертсен моны хатын-кыз.

9 Хатын-кызларны ир-атларда иң беренче чиратта нәрсә җәлеп итә дип саныйсыз?

– Әлбәттә, аның холкы, зыялылыгы, интеллекты дип уйлыйм.

Хатын-кызлардан үзегезнең кайсы якларыгызга игътибар итүен көтәсез?

– Ирне ир иткән сыйфатларны бәяли белсен ул: намуслы булуын, гаделлеген, эш сөючәнлеген, дәрәжәсен, абруен күрсен. Ә яратуын? Ә ир-атның яратуын ул бәяләргә түгел, көн саен тоярга, сизәргә тиеш.

10 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Бу сорауга җавап биргәнче, тарихка күз салыйк әле. Чибәр, көчле хатын-кызлар аркасында ир-атның вәсвәсәгә бирелүе, шуның аркасында кирәкмәгән юлга кереп китүе, малыннан, дәрәжәсеннән, абруеннан колак кагуы булмаган түгел – булган бит. Мисаллар шактый... Андый хатын-кызлар ир-атларның кайберләрен куркыта да торгандыр дип саныйм. Хатын-кыз – йомшак халык: синекә генә түгел, бер үк вакытта ул башканың да булырга мөмкин. Үтә чибәр хатыннарга якынлашмаска кирәк, минемчә. Әгәр дә инде, тәвәккәлләп, якынлашасың икән, һәрвакыт сак булырга киңәш итәр идем.

11 Ир-ат һәм хатын-кыз логикасы дигән төшенчә бар. Алар, сезнеңчә, бер-берсеннән нәрсә белән аерыла?

– Бу төшенчәләрдә аерма бик зур, минемчә. Мәсәлән, әгәр дә хатын-кыздан туктатып юл сорасаң, иманым камил, сиңа кирәк якның ул һәрвакыт киресен күрсәтәчәк. Ул моны махсус эшләми, ялганлыым дип тә уйламый. Әмма ләкин кире якка юлны бик әйбәтләр өйрәтеп җибәрә – аның логикасы шундый, фикерләве гел башкача.

Логикалар арасындагы аерма хәтта ашарга әзәрләгәндә дә күренә. Хатын-кыз барысын да төгәл

рецепт буенча эшли: күпме кушканнар, шуның кадәр генә сала. Ә ир кеше чама белән башкара, һәм аныкы дөресрәк тә булып чыга. Ашчыларга гына карагыз – юкка гына аларның күбесе ир-ат түгел бит.

12 Хатын-кыз белән ир-атларның икесе ике Галәмнән икәнлеген билгелә. Күп вакытта аңлашылмаучанлык шуннан килеп чыга да. Хатын-кызның нигә менә нәкъ шулай эшләгәннен аңламаган берәр очракны искә төшерегез әле.

– Мәсәлән, ремонт ясыйсыз, ди. Нинди төстәге обой, нинди плитка алырга? Хатын-кыз, беренче чиратта, практик якны кайгырта, ә ир-ат фантазиягә биреләчәк – стандартлардан читкә китәчәк. Хатын-кызга исә ипле булсын, тормышчан булсын, ныклы булсын. Ир-ат, әйткәнемчә, башкаларда булмаганны эшләргә тырышчак. Үзем турында гына әйтмим, тормыштагы күзәтүләремнән чыгып әйтәм. Ә уртақ фикергә омыту исә файдасыз! Хатын-кыз бит үз сүзендә торачак, үзен һәрвакыт йөз процент хаклы дип санаячак. Бу очракта нишлимме? Юл куям, әлбәттә.

13 Хаклы икәнлегенә яхшы беләсез, әмма хатын-кызның үз туксаны – туксан, хаклык аның ягында дип саный.

– Бу сорауга җавап бирдем кебек. Андый вазгыятьләр тормышта күп булганга, аның чишелешләре дә бертөрле генә түгел, әлбәттә. Мин үзем күп вакыт бәхәсләшмәү ягында.

14 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән...

– Мин үзем пешерәм андый вакытта. Хатын-кызның төрле чагы була бит аның: балалар борчуы, баш өянәге... Баш бик еш авырта бит сезнең. Кыскасы, бу табигый хәл. Моңа үземә хөрмәт күрсәтмәү дип тә санамыйм. Берни дә булмаган, бүген бары шулай килеп чыккан... Кафега да бармыйм, пиццага заказ да бирмим: плитә янына басам да нәрсә булса да әзерлим. Мин гаиләмә ашарга пешерә алмаслык ирмени?!

15 Сер түгел, берәр җиргә җыена башласак, без, хатын-кызлар, соңга калучан.

– Бик еш күзәтелә торган хәл... Мин аның шулай буласын белгәнгә, чыгып китәсе вакытны гел бер сәгәткә алданрак дип әйтәм. Үзем дә тыныч, барасы җиребезгә дә өлгерәбез. Аңлашып яшәсәң, үзара хөрмәт, ярату булса, мондый гына проблемаларны хәл итеп була ул. Коръәндә «хатын-кыз ирләрнең кабыргасыннан яратылган» диелгән. Ә кабырга төзәйбер түгел, аны төзәтергә, турайтырга тырышсаң, сындыруың да бар. Шулай булгач, нигә хатын-кыз белән сүз көрәштерергә?! Файдасы барыбер булмаячак, ә ахыры начар тәмамланарга бик мөмкин.

16 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Бүләк биргән якын кешең: «Нигә мондый бүләк алдың?» – дип әйтергә ярымыңи?! Ул бит БҮЛӘК итә! Чын күңелдән бүләк итә! Менә шунысы мөһим аның.



Республикада
Баш мие
кан тамырларын
дәвалаучы 18 үзәк бар.
Шуларның берсе –
Казан шәһәренең
7 нче клиник
хастаханәсендә.
Бирегә 331 мең
513 өлкән кеше
беркетелгән.
Әлеге үзәкләрнең
эшчәнлеген
Төбәкара клиник-
диагностика үзәге
координацияли.

ЗАМАН ЧИРЕ



Казан шәһәренең 7 нче клиник хастаханәсе неврология бүлегенә мөдире Әлфия Якуб кызы Нәҗипова, авыруларга мөнәсәбәтнең «ишәктән – энәгәчә...» көйләнүен әйткәч, гаҗәпләнмәдем. Бу хакта Татарстан Сәламәтлек саклау министрлыгының баш ангионеврологы, профессор Динә Хәсәновадан ишеткәнем бар иде инде. Ә хәзер менә моның ни икәнен үз күзләрем белән күрергә дә насыяп булды. Хастаханә ишеген ачып кергән авыру, ятасы палатасына кереп җиткәнчә, бөтен тикшеренүләрне узып, хәл-торышына билгеле бер бәя алырга өлгерә. Бүлектә чит илләрдә белемен күтәреп кайткан тәҗрибәле белгечләр эшли. Гомере кыл өстендә торган каты авырулар янында узган табиб-җитәкчеләргә күп нәрсә борчый: бүген үлем-китемнәрнең 48 проценты церебраль инсульт аркасында булуын әйтү генә дә җитә. Бу чиргә юлыгучыларның нибары 8 проценты гына тулысынча дәвалана, элеккеге тормышына кайта. Инсульттан соң исән калучыларның 20 процентына даими игътибар кирәк була. Кан тамырларының кысылуы – бүгенге көндә киң таралган чирләрнең берсе. Кан йөреше үзгәргән орган бик тиз эштән чыга, кешене үлем хәленә җиткерә. Хастаханәгә китерелгән авырулар диагноз куелганнан соң, шундук нейрореанимация бүлегенә күчерелә. Кризис кичергән пациентларның 70 проценты исән кала, дип әйтәләр икән, бу инде сәламәтлекне тернәкләндерү шартларының тиешенчә булуы турында сөйли. Бу очракта белгечләрнең төп максаты – аларны хастаханәдән көнкүрештә якиннарыннан мөмкин булганча бәйсез, мөстәкыйль яшәргә өйрәтеп чыгару. Һәм алар моңа ирешә дә. Табибның әйтүенә караганда, бу чирдән котылуның иң нәтиҗәле чарасы: баш миендәге кан йөреше үзгәрешләрен башлангыч чорында ук ачыклау. Кан басымы югары, шикәр диабеты, йөрәк ишемиясе булган, ревматизм белән җәфаланган авыруларга кагыла бу. Без бүген пациентларны бер табибтан икенчесенә чабарга мәҗбүр иткән күп йөзле, билгеләре күптөрле булган чир турында да сөйләмәкче. Кан тамырлары әйбәт, сәламәт, ә менә баш мие юк-юк та «киреләнәп» ала. Вегетатив нерв системасы функцияләре бозылудан килеп чыккан кан тамырлары дистониясе (вегетативно-сосудистая дистония) хәзер яшьләрне дә бөтереп алды. Бу чир белән бәйлә сорауларга абруйлы белгеч, медицина фәннәре кандидаты Әлфия НӘҖИПОВА җавап бирә.

– Вегетатив үзгәрешләр балачактан ук башлана. Әни кеше йөккә калганда яисә тудырганда балага кислород житмәү, үзәк нерв системасындагы тайпылышлар, тумыштан имгәнүләр, үзәк нерв системасы эшчәнлегендәге үзгәрешләр... болар барысы да вегетатив нерв системасын какшатуга китерә. Мондый балалар еш авырый, бөркү-эссене начар кичерә, һава алышынулар вакытында баш авыртудан зарлана. Кайберәүләрдә, өлкәнәя башлагач та, бу чирләр үзләрен бик сиздерми дә. Ә кайчак, бала балигълык яшенә житкәндә, баш авыртуга, баш әйләнүгә зарлана, тиз арый, шомлана, елакка әйләнә, бик тиз кызып китә. Мондый очракта белгечкә күренергә киңәш итәр идем. Шунысын искәртәргә тиешмен: бу чир кеше олыгая башлагач та килеп чыгарга мөмкин. Сәбәпләре:

- чирнең нәселдән килүе;
- эмоциональ кичерешләр;
- организмдагы төрле инфекцияләр;
- баш мие имгәнүе;
- спиртли эчемлекләргә күп куллану;
- тәмәке тартулар;
- кофе эчү;
- гормональ тайпылышлар;
- муен остеохондрозы;
- эчке органнардагы башка чирләр.

Билгеләре

– Бу чирнең билгеләре күптөрле. Шунлыктан пациентларның кайсы гастроэнтерологка, кайсы тире авырулары табибына, кайсы кардиологка, йә булмаса, эндокринологка, иммунологка, психиатрга йөри башлый. Ә нәтижәсе... күренми. Еллар буена ашказаны бизләре ялкынсынуыннан зарланып – гастроэнтерологка; тахикардия дип, кардиологка йөрүгез дә бернинди файда бирмәячәк. Чөнки еш кына вегетатив кан тамырлары дистониясе үзенең йөзен төрле чирләр рәвешендә күрсәтә. Әле бер, әле икенче битлеген кия дип әйтимме... Ул йөзгә кырлана. Шуңа да аны танып белү гади эш түгел. Күп вакыт дөрес диагноз кую өчен берничә

табибның киңәше кирәк була. Әгәр дә билгеле бер вакыт дәвамында баш әйләнү; бер-сәбәпсез шомлану һәм паникага бирелү; йокысызлык; баш авыртулар; кул яисә бөтен тән калтырау, хәлсезләнү сизелә; башка төрле уйлар килә; йөрәк тибеше әле ешай, әле әкрәнәя; кул-аяклар ойый; сулыш алуы кыенлаша; биткә кан йөгәрә; косасы килү, аң югалту күзәтелә икән, сезгә һичшиксез табибка мөрәжәгать итәргә кирәк. Шулай да төрле кешедә ул төрлечә чагылырга мөмкин: әйтик, кемдәдер ул пульсның ешаюы, кан басымының күтәрелүе, аяк өшү, агарыну, йөрәк чәнчү, температура күтәрелү белән давам итә. Ә кемнәңдер, киресенчә, пульсы төшәп китә, тирләп, йөз кызарып чыга, кан басымы төшә. Баш әйләнә, тын кысыла, хәлсезләнә башлый.

Кайвакыт авыруда аның катнаш билгеләре дә күзәтелә. Мондый вакытта бер нәрсәне истән чыгармаска кирәк: бу чир тормышка куркыныч янамый. Өянәк вакытында күп кенә пациентлар паникага бирелә, куркуга төшә. Куркурга кирәкми. Бу – бары тик диагноз, хөкем карары түгел. Ул аллергия сыман. Әйе, ул бар, әмма моңарчы әле бу чирдән берәүнең дә үлгәне юк.

Диагностика

– Бу чиргә диагнозын терапевт, невропатолог һәм кардиолог куя. Һәм, әлбәттә инде, моның өчен табиблар киңәш иткән барлык тикшеренүләргә дә узарга кирәк. Мисалга, неврология өлкәсендә киң кулланыш тапкан электроэнцефалография үтү (баш мие эшчәнлеген чагылдыра), магнитлы атом-төш резонансы (иң төгәл ысулларның берсе) ярдәмендә эчке органнарны тикшерү, электрокардиография узуга һәм башка шуның ише кирәкле анализлар ярдәмендә генә пациентның хәленә бәя биреп була.

Дәвалау

– Балаңда вегетатив тайпылышлар барлыгын белә торып та дәваламасаң, ул соңыннан төрле авыру-

ларга китерергә мөмкин. Табибка вакытында мөрәжәгать иткән очракта пациентларның 80 проценты уңышлы дәвалана. Чирне дәвалауда төрле ысуллар кулланыла:

- ачык һавада йөрү;
- йөзү;
- чаңгыда шуу;
- туризм белән шөгыльләнү;
- организмны чыныктыра торган процедуралар.

Ә менә тренажерларда күнегүләр ясарга киңәш итмәс идем. Башны күкрәктән түбән тотканда, йөрәк кан тамырлары системасына авырлык килә.

Иң яхшысы:

- спортның канәгатьлек китерә торган уен төрләре белән мавыгу;
- эштә һәм өйдә үзегезне тыныч тотарга тырышыгыз, эмоциональ кичерешләр сезгә бер дә кирәкми, ул зыянга гына;
- музыка тыңлагыз, матур фильмнар карагыз;
- эш белән ялны чиратлаштырыгыз;
- тәмәке тарту, арагы эчү, шаушулы компанияләрдә утыру да файдага булмас.

Аеруча ашауга игътибар итегез:

- кан басымы күтәрелүчән кешегә фасоль, эремчек, шпинат ише ризык тәкъдим итәр идем. Кофе, кую чәй, спиртли эчемлекләргә онытыгыз!

- кан басымы түбән булучыларга чәй дә, кофе да, кефир белән сөт тә бик ярап куя. Бу продуктлар кан тамырлары эшчәнлеген яхшырта.

Аннары организмга кальций, магний һәм калий кирәклеген истән чыгармагыз! Моңысы да бик мөһим. Бу әйберләр борчакта, йөземдә, күрәгәдә, кара жимештә, гөлжимештә, кишердә, чикләвектә, карабодай һәм солы боткасында да бар.

Һәм, әлбәттә инде, шундый диагноз куелган икән, дәвалау физкультурасы белән шөгыльләнәгез, витамин эчегез. Табиб биргән дарулардан дөрес файдаланыгыз. Бу чиргә каршы көрәштә ихтыяр көче бик зур роль уйнавын онытмагыз!



«Хатын-кыз
галәме»
сәхифәсен
Лилия
ГӘРӘЕВА
әзерли.

Яңа – 2017 елгы «Хатын-кыз галәме» сәхифәсен Татарстанның атказанган артисты, җырчы, композитор Ләйсән МӘХМУТОВА ачып җибәрә. «Сөембикә» журналы укучыларына үзе тәмле, үзе җиңел бер салат ясап күрсәтмәкче ул. «Мин бу салатның ничек аталганын да белмим. Исемен улларым Сөләйман белән Йосыф кушты. Безнекеләр балыклы салат яратмый, ничектер илһамым килеп, шушы салатны ясап караган идем, барыбызга да бик ошады. Бәйрәмнәргә хәзер гел шуны әзерләргә тырышам», – дип, аш-су өлкәсендәге серләре белән уртаклашты «Зө-Ләй-Лә» төркеме кызларының берсе булган Ләйсән Мәхмүтова.



«АЛЬТЕРНАТИВА» САЛАТЫ



Кирәк:

- 200-250 г пешкән ит (сыер ите дә ярый, тавыкныкы да);
- 3 бәрәңге;
- 200 г шампиньон гөмбәсе;
- 1-2 кишер;
- 4 йомырка;
- 150 г сыр;
- 1 чөгендер;
- майонез;
- бизәү өчен гранат төшләре һәм кара виноград.

Әш барышы:

- яшелчәләрне пешереп суытабыз, кабыгын әрчибез. Гөмбәне телемләп турап, майлы табада әзер булганчы кыздырып алабыз.
- Итне вак итеп турыйбыз да зур тәлинкә төбенә тигезләп салабыз. Тәлинкә урынына һәркемгә аерым савытка ясарга да була. Алай оригиналь дә килеп чыга әле. Без исә кечкенә пыяла савытлар куллан-дык. Пыяла аркылы салатның

һәр каты матур булып күренеп тора.

- Ит өстенә эре угычтан уылган бәрәңгә түшәп, өстенә майонез ягабыз. (Без майонезны артык күп итеп якмадык.)

- Чиратта – гөмбә, аннары эре угычта уылган кишер. Кишер өстенә дә майонез ягабыз.

- Йомырканы вак угычтан уып, кишер өстенә тигезләп салабыз да аның өстенә уылган сыр сибәбез.

- Сыр өстенә эре угычтан уылган чөгендер салып, өстеннән майонез ягабыз.

- Салатның өстен кара төстәге виноград һәм гранат төшләре белән бизәп, табынга куябыз. Бу салатны бер-ике сәгать алдан ясап куйсаң яхшы, ул чакта ризыкларның тәмә бер-берсенә сеңеп, салат сусылрак һәм тәмлерәк булчак.

Ашларыгыз тәмле булсын!



Әгәр дә сезнең кайчандыр яратып киеп тә, хәзер инде модасы чыккан мех бүрекләрегез яки жиң очлары кыршылган туныгыз булса, аларны һич тә чыгарып ташлай күрмәгез. Болардан өр-яңа киёмнәр «бәйләп» була. Әйе-әйе, сез дәрәс укыдыгыз, нәкъ менә бәйләп... Ә бу эшкә безне алтын куллы остабыз, «Сөембикә» укучыларының күптәнге танышы **Зөлфия СӘЛИМҖАНОВА** өйрәтәчәк. Ул безне сокландырудан туктамай, яңадан-яңа идеяләре белән гел илһамландырып кына тора. Менә бу юлы да безгә иске мех бүрекне сүтеп, шуннан башлык «бәйләргә» тәкъдим итә. Күз – куркыр, кул эшләр, диләр, тәвәккәлләп, тотынабызмы?



МЕХТАН «БӘЙЛӘНГӘН» БАШЛЫК



Курәк:

- кулланыштан чыккан мех бүрек (чәшке, төлке, кара төлке мехларыннан матур килеп чыга);
- башлык бәйләр өчен калыңрак бәйләм жебе. Жепнең төсе мех төсе белән туры килергә тиеш;
- баулы бәйләм эналәре (башлык әйләнә буенча бәйләнә);
- мехны кисү өчен үткен пычак (моның өчен кибетләрдә махсус эш

- коралы да сатыла. Без исә кәгазь кисә торган пычак – канцелярский нож кулландык. Лезвие дә кулланырга була);
- мех төсенә туры килә торган тегү жебе һәм тегү энасе;
- жеп астында басылып калган мех бөртекләрен тартып чыгарып өчен нечкә ыргак;
- булавка.



Эш тәртибе:

■ башлыкның нигезе мех төсенә туры килә торган бәйләм жебенән бәйләнә. Стандарт үлчәмле башлык өчен 72 күзәнәк жыеп, 1 уң, 1 сул белән бәйли башлайбыз. Башлык әйләнә буенча бәйләнә. 20 см бәйләгәч, һәр ике күз саен икешәр күзгә бергә бәйләп алып, бәйләмдәге күзләр санын киметә башлайбыз. Икенче рәттә инде күзләр саны берәр күз саен киметелә. Эндә калган күзләр аша бәйләм жебен уздырып, күзләрне жыябыз, жеп очын бәйләм эченә бәйләп яшерәбез.

■ Мех бүрекнең эчен сүтеп алабыз, анысы безгә кирәкми. Безгә фәкать мех кына кирәк. Мехны селкеп, тузаннан, чүп-чардан арындырабыз да, үткен пычак белән 0,5-0,6 см тасмаларга теләбез. Мех аркылыга түгел, буй юнәлештә теленә. Тасмалар озын булмасын, 35-40 см булса, бик җиткән. Кыскарак булса да, зыян юк, эш барышында аларны энә-жеп белән тегеп, бер-берсенә ялгап җибәрергә була.

■ Мехны тасмаларга телүнең үз сәре бар: беренчедән, тасмага телә башлаганчы, мехның читеннән кайчы белән 2-3 мм чамасы гына кисеп җибәрәбез. Аннары калган өлеш пычак белән, мехны кулда тоткан килеш кенә киселә. Тактага

салып кисәргә уйласагыз, мехны әрәм генә итәчәксез.

■ Мех тасмаларны бәйләм башлыкка беркеткәндә йон бөртекләренең аска карап торуларына игътибар итегез. Тасма башлыкка уң күзләр аша, астан өскә таба беркетелә. Моңың өчен тасманың очын башлыкның аскы читенә белендерми генә тегеп куябыз. Икенче очына булавка кадап, булавканы һәр бишенче-алтынчы рәт аша уң күзләрдән тыгып алабыз. Рәсемдә бу ачык күренә. Мех тасманы шул рәвешчә өскә кадәр башлыкка беркетә-беркетә менеп, тасма очын эчке якка чыгарып, башлыкка тегеп куябыз.

■ Икенче тасма беренчесеннән 2-3 күз ара калдырып беркетелә. Әгәр дә мех тасмагыз чәшке ише, йон бөртеге кыскарак мехтан икән, ул очракта араны якынайтабыз. Мех тасмалар арасында бәйләм жебе күренеп тормасын. Гәрчә, әгәр дә фантазия белән эш итсәң, тасма араларын ерагайтып, бер рәт мех, бер рәт бәйләм бизәк, бер рәт мех итеп, төрлечә кыландырып карарга да мөмкин. Хәтта ике төрле мехны да чиратлаштырырга була.

■ Безнең 72 күздән бәйләнгән башлыкка кара төлке мехыннан теленгән 18 тасма китте. Ыргак ярдәмендә мехның бәйләм жебе

астында басылып калган бөртекләрен тартып чыгарабыз. Тасмаларны беркетеп бетергәннән соң, башлыкны сирәк тешле тарак белән тарап, берәз пар өстендә тотып алабыз. Пар өстендә тотканда бөгәрләнгән йон бөртекләре языла, турая.

■ Шкафта урын биләп кенә яткан, чыгарып ташларга да кызганыч булган мех бүрек, яка, туннарга энә шулай итеп яңа сулыш өергә мөмкин. Мех тасмалардан башлык кына түгел, жилет, бишмәт кебек зуррак киёмнәр дә бәйләргә була.

■ Мех белән «бәйләү»нең төрле ысуллары бар. Безнең очракта мех тасмаларны бәйләм аша уздыру техникасы кулланылды. Әле тагын мех тасмаларны бөтереп (моны электрга көйләнгән шөреп боргычы белән эшләү уңай), жеп ясарга һәм шуны гадәти бәйләм жебе урынына кулланырга була. Тагын бер ысул – ыргак белән бәйләү. Бәйләмнең нигезе итеп гадәти бәйләм жебе алына, мех тасмалар рәтләрне үргән вакытта ук бәйләмнең уң ягына элмәк белән бәйләнеп, беркетелеп барыла.

■ Бәйләгән киёмнәрнең матурлыгы мехның сыйфатына бәйле. Шуңа күрә мехның артык «пеләшләнгән», төсө бик нык уңган өлешләрен кулланырга киңәш итмәс идек.

АЙНЫҢ КӨҢЕ ЕЛ ТУИДЫРА



Үсемлекләр	февраль	март	апрель	май	июнь
Баклажан	12, 14, 23, 28	3, 4, 12, 14, 16, 20, 25, 30, 31	9, 18, 22, 26-28	3, 4, 14, 15, 19, 24, 31	1, 2, 11, 16, 20
Баллы борыч	14, 16, 23	3, 4, 12, 14, 20, 30, 31	9, 11, 18, 26	8, 14, 15	2, 11, 20
Башлы суган		17, 26, 31	22, 28	7, 8, 9, 19, 20, 24	
Батун суган			19, 22, 23, 26, 27, 28	3, 4, 9, 10	27-30
Бәрәңге				4, 7, 8, 9, 19, 24, 31	1, 6, 7, 15, 16
Борчак, фасоль			22, 28	3, 4, 9, 10, 15, 19, 24, 25, 31	1, 2, 7
Кабак, ташкабак, патиссон			9, 18, 26, 27, 28	3, 4, 14, 15, 24, 31	1, 2, 11, 20
Карбыз, кавын			22, 26, 27, 28	3, 4, 15, 19, 24, 25, 31	1, 2, 11, 16
Кәбестә, чәчәк кәбестә		20, 25, 26, 30, 31	9, 12, 13, 18, 22, 26, 27, 28	4, 15, 19, 24, 25, 31	1, 2, 11, 16, 20
Кишер, чөгендер, шалкан, редис, дайкон			16, 17, 18, 23, 28	4, 9, 14, 15, 19, 24, 31	1, 6, 7, 10, 11, 15, 16, 20, 28, 30
Кыяр	1, 5, 12, 14		9, 18, 22, 26, 27, 28	4, 15, 19, 24, 25, 31	1, 2, 11, 16, 20
Тамыразык петрушка, тамыразык сельдерей	19-24	20-24	16, 18, 23, 28	4, 9	
Томат	14, 16, 18, 24, 26, 27, 28	3, 4, 10, 12, 20, 25, 30, 31	8, 12, 13, 22, 26, 27, 28	9, 15, 19, 24, 25	2, 7, 11, 16
Сарымсак			19, 22, 23	7, 8, 9	
Укроп, петрушка, кыяк суган, салат	5, 12, 14, 23-28	10-15, 17	18, 20, 23, 26-28	4, 15, 17, 20, 24, 25, 31	2, 11, 16, 20, 27-30
Декоратив агач-куаклар			12, 13, 22, 26, 28	1, 2, 3, 9, 10	
Берьяллык чәчәкләр	1, 4, 5, 10, 12, 18, 27, 28	3, 4, 10, 12, 20, 28, 30, 31	4, 5, 9, 18, 21-23, 26-28	1-4, 15, 24, 25, 28-31	1, 2, 11, 16
Ике еллык һәм күпьяллык чәчәкләр	Орлыктан үстерү: 4, 5, 10, 12, 18, 27, 28	Орлыктан үстерү: 3, 4, 10, 17, 25, 30, 31	Орлыктан үстерү: 4, 5, 6, 12, 22, 23, 26-28	Орлыктан үстерү: 1-4, 10, 19, 24, 28-31 Тамырларын бүлеп утырту: 9, 10, 19	Орлыктан үстерү: 6, 16, 20, 25-28 Тамырларын бүлеп утырту: 6, 7, 15, 16
Суганчалы чәчәкләр			5, 8, 9, 12, 13, 16-18, 28	2, 9, 14, 15, 19, 29	2, 6, 7, 10, 11, 15



Кучкар. Тормышыгызда күңелле һәм күптән көтелгән үзгәрешләр булыр. Кыю ниятләр кору өчен шулкадәр яхшы вакыт. Тормыштан күбрәккә теләргә курыкмагыз. Һәртөрле киртәләргә җиңел генә кичәрлек көчкүәтегез барлыгын тоярысыз.



Үзгәбозау. Тормышыгызда зур яңалыклар булуы ихтимал, алар исә фикергезне дә, тирә-юньгә булган карашыгызыны да бик нык үзгәртәр. Үзгәбозау әллә нинди көч тоярысыз, гомердә дә хыялланмаган эшләрне эшләп карыйсыгыз килер.



Игезәкләр. Күңелле вакыйгалар бөтереп алыр, тормышыгызыны яхшы якка үзгәртү форсаты килеп чыгар. Тотынырга да куркып торган әллә нинди катлаулы эшләрне бик җиңел генә башкарып чыга алырысыз.



Кысла. Тормышыгызының һәр өлкәсендә үзгәрешләр көтелә. Көнкүрешегез тагын да яхшырачак; бу исә яңа эшләргә, яңа уңышларга этәрәчәк. Күңел күтәрәнгелә, бәхет дигән нәрсә озак көттермәс.



Арыслан. Ямансулап, күңелсезләнеп утырырга туры килмәс. Ял итү, сәламәтлеккә ныгыту форсаты килеп чыгар. Мөһим эшләр, катлаулы мәсьәләләргә чишәр өчен дә кулай вакыт. Башкаларны үзгәбозау карата алу сәләтегез көчәер.



Сәмбелә. Зур һәм кечкенә җиңүләр, күңелле вакыйгалар көтелә. Бөтен акылыгызыны эшкә җигеп, тормышның текә борылышларыннан исән-имин чыгарсыз. Кечкенә генә низаглардан да сакланыгыз. Шәхси тормышыгызыны җайлар өчен бик шәп вакыт.



Бизмән. Тормышыгызы оттырышсыз лотереяны хәтерләтер. Үзгәбозау көчле азарт тоярысыз, бу исә һәр ниятне тормышка ашырырга ярдәм итәр, уңышка юл ачар. Нинди генә гамәл кылсагыз да, нәтиҗәсез сөзгәң өчен яхшы тәмамланчак.



Чаян. Көчле һәм актив булачаксыз. Һәрнәрсәдән амь табарсыз. Күңелгезне биләп алган бәхет хисе сезне яңа эшкә, яңа үрләр яуларга әйдәр. Һәртөрле башлангычлар өчен яхшы вакыт, каршылыкларны җиңел генә атлап чыгарсыз.



Укчы. Уңышлы ай. Даһи идеяләр туар. Аларны тормышка ашырыр өчен мөмкинлегә дә чыгып тора. Әмма яхшы нәтиҗәгә ирешү өчен кыюрак булырга кирәк.



Кәҗәмөгез. Соңгы вакытларда сарыф ителгән көчне тулыландыру җае чыгар. Башкаларның вазыйфаларын үзгәбозау йөкләмәгез, әлегә яхшатлану кирәкмәс. Турысын әйтергә яратуыгыз эштә аяк чалырга мөмкин, иң яхшысы: ыгы-зыгыларга катнашмый гына, барысын да читтән күзәтү.



Сукояр. Максатчанлык күрсәтерсез, үз дигәнәгездә нык торырысыз. Әллә инде шуның нәтиҗәсеме – ай башында ук уңышның сезнең яклы булуын тоярысыз. Бу айда башланган эшләр тиз һәм җиңел хәл ителә.



Балыклар. Бәхет диңгезендә коена, дигән сүзләр нәкъ менә сезнең турыда. Яшерен хыялларыгыз тормышка ашар, моның шатлыгы озакка барыр. Сәфәр чыгу яки зур җитәкче янына керү өчен кулай вакыт – уңыш сезнең якта.

Галия Нигъмәтуллина (2.01.1907–4.01.1990) – **ТАССРның халык артисты.**

Орск шәһәрәндә, бай гаиләдә туа. Сәхнәгә беренче тапкыр 1923 елда, Орск шәһәрә һәмәскәрләре куйган «Тәһир-Зөһрә» (Ф. Бурнаш) спектаклендә Зөһрә роле белән чыга. Казан Татар театр училищесының беренче чыгарылыш студенты. Училищени 1926 елда тәмамлап, берара Әстерхан татар театрында эшләп ала. 1930 елдан Татар академия театрында эшли. Тәүге зур роле – «Беренче чәчәкләр» спектаклендә (К. Тинчурин) Сара роле. Галия ханым драматик рольләргә дә, көлкеләргә дә, хәтта тискәреләргә дә бик оста башкаручы артистка була. Ул күрәнгә татар артисты һәм режиссеры Хәким Сәлимҗановның тормыш юлдашы, режиссер Марсель Сәлимҗановның әнисе.

Рената Литвинова (12.01.1967) – **театр һәм кино артисты, сценарист, кино-режиссер. Россиянең атказанган артисты.**

Беренче тапкыр 1989 елда, Алла Сурикованың «Две стрелы. Детектив каменного века» дип аталган детектив комедиясендә күрәнгә. Башкарган роле исә бер күрәнгә кенә була. 1994 елда украин режиссеры Кира Муратова аны үзенең «Увлеченья» драмасында төп рольне уйнарга чакыра. Шулай да Рената Литвинованы халыкка «Граница. Таежный роман» телесериалы таныта. Гомумән, Литвинова 33 фильмда уйнаган, 14 картинага сценарий язган, үзе дә алты фильм төшергән. Шуларның икесенең: «Богиня, как я полюбила» һәм «Последняя сказка Риты» фильмнарының сценариен үзе яза, үзе куя, хәтта үзе уйный да.

Аманда Пит (11.01.1972) – **кино артисты.**

Нью-Йоркта туа, Колумбия университетында уку белән бергә театр студиясендә дә шөгыльләнгә. Берничә тапкыр эпизодик рольләргә башкара, рекламаларда күрәнгә. Экраннарга чыккан беренче зур роле – «Джек и Джилл» сериалындагы Жаклин Барретт роле. Шулай да кино сөючеләр аны 2001 елда экранлаштырылган «Девять яров» фильмы аша танып башлый. 2005 елда актрисаны «Больше чем любовь» фильмында уйнарга чакыралар. Фильм искиткеч уңыш казанса да, кино тәнкыйтьчеләрнең каршылыклы фикерләргә дучар була. Уңышлы башкарган рольләргә дип «Любовь по правилам и без», «Сириана» фильмнарын атарга мөмкин. 2010 елдан башлап «Квантовое путешествие: Космическая одиссея Кассини» дип аталган фәнни-танып белү проектында катнаша.



Татарстан

Россия

Чит илләр

гыйнвар да кабынган йолдызлар



КУРЧАКЛЫ УЙНАУЧЫ РӘССАМ

Татьяна Волкованың үзен күреп белмәсәләр дә, иманым камил, курчаклары күпләрнең хәтеренә уелып кала торгандыр. Аның кибетләр каршында сатып алучыларны урамнан ук мөлаем елмаеп «каршы алып утыручы» әби-бабайлары янында басып кемнәр генә фотога төшми калды икән Казанда?! Хәер, хәзер инде Казанда гына да түгелдер. Ни өчен дигәндә, останың милли киёмнәр кигертеп ясалган ул хикмәтле курчаклары күргәзмәдән күргәзмәгә йөри торгач, күптән инде чикләренә узып, Франция, Германия, АКШ, Израильгә кадәр үк барып житкән.

– Мин яшәгән Казанның Урман арты бистәсендә гомер итүче зирәк картлар кечкенәдән күңелемә якын. Әбиләр дә, кичен өйдәге эшләрен бетерүгә, ак яулыкларын, берсеннән-берсе матур чигүле альяпкычларын ябып, бәйли башлаган оекбашларын тотып, капка төбенә чыгып утырырлар иде, – ди автор, милли курчаклар иҗат итүгә сәбәп булган балачак хатирәләрен яңартып.

Менә шуннан соң, ничек шушы кадәр дә нурлы йөзле итеп ясый ала икән ул бу татар әби-бабайларын, дип гажәпләнмисең инде. Күңелендәгесе белән әнә шулай юмарт бүләшә оста. Бабайларын мыек астыннан хәйләкәр елмайтуын гына күр... Ә күзләр?! Алардагы яшәү дәртен, очкынны, рәхәт канәгатьлекне күрсәтүнең бар әмәлен таба Татьяна Николаевна. Юкса күз урынына бөтенесендә бер төймә генә бит инде... Шулаен шулай, әмма аның «очкынлы» дигәннәре бөтенләй башка. Күз кырыйларына кырыкмасыкырык сыр чыгартып, бәбәкләрен кыса төшә дә,

жайлап кына ирен читләренә хәйләкәр елмаю кундыра оста.

– Кәефсез, дөнья мәшәкате баскан курчаклар ясау минем эш түгел. Моңа хәтта үземнең хокукым да юк дип саныйм, – ди автор бу уңайдан.

Курчак кына дисәк тә, биредә курчакчы өчен бер генә вак мәсьәлә дә юк. Бар да мөһим – пропорцияләр дә, килеш-килбәт тә, киёмдәге һәр деталь дә. Шул ук вакытта милли традицияләрдән (бәби итәкле күлмәкләр, чигүле калфаклар, изү, камзул, түбәтәйләр, тамбур жөй һәм башкалар) тайпылыш булырга тиеш түгел, дигән фикердә оста.

Соңгы өч елда Татьяна бөтенләе белән диярлек 50 нче, 60 нчы елларда калган балачак иленә кире әйләнеп кайтты. «Крестьян балалары», «Кышкы әкият» шәкелләре бер-берсен кабатламаган 50-60 курчакны берләштерә. Аларның һәркайсы уч төбенә сыярлык кына булса да, шулар аша тулы бер дөньяны, дәверне сурәтти автор. Биредә аяк астындагы карның шыгырдавын гына түгел, чана белән таудан җилдереп төшкәндәге тизлекне дә, карның йомшаклыгын да, битләренә кызартканчы чөметтереп чыныктыручы суыкны да тойган кебек буласың. Иң мөһиме: салкын кышны да жылы итеп, назга төреп бирә белә.

Яңа техника, бөтенләй үзгә материалны ача ул бу эшләрдә үзе өчен. Сүз дә юк, сарык йоныннан эшләнүләре аларга үзенә бер жылылык өсти. Киез дә, табигый тукумасы да тәнгә генә түгел, жанга ук якын. Бу жылылык останың тылсымлы куллары аша үтеп, тулысы белән курчакларга күчә.

Расиха ФАИЗОВА



ТАТЬЯНА ВОЛКОВА



2017 елда дини бәйрәмнәр һәм истәлекле көннәр (мөселман ай календаре буенча 1438—1439 һижри еллар)

29 март – мөселман календаренда изге саналган Рәжәб аеның беренче көне. Бу айда Ибраһим пәйгамбәрнең, Гайсә пәйгамбәрнең туган көннәре һәм башка истәлекле көннәр билгеләп үтелә. Шулай ук кече хаж, гомрә хажы кылына.

30 март – Рәжәб аеның беренче җомгасына каршы кич – Рәгаиб кичәсе дип атала. Мөхәммәд пәйгамбәрнең әти-әнисе Габдуллаһ һәм Әминәнең бергә кушылуын иска алу кичәсе дә.

23 апрель – Мигъраж кичәсе. Мөхәммәд пәйгамбәрнең Мәккә шәһәрнән Иерусалимга һәм аннан җиде кат күккә – Аллаһы Тәгаләнең тәхете янына могҗизалы сәяхәт кылган көне. Мигъраж уразасы 100 төн ураза тотуга тиңләнгән.

10 май – Бәраәт кичәсе, ягъни «ләйләтүл-Бәраәт». Бәхет һәм һәртөрле уңышлар, изгелекләр иңә торган изге көн. Нәкъ шушы төнне Аллаһы Тәгалә, һәркемнең изге гамәлләре һәм догаларында ялварып сораган үтенечләрен исәпкә алып, кешеләрнең язмышы турында карар кабул итә.

21 май – Идел Болгарстанында ислам динен рәсми рәвештә кабул иткән көн (310 нчы һижри, 922 нче миладиде ел).

27 май – изге Рамазан ае һәм ураза башланган көн.

21 июнь – Рамазан аенда иң кадерле кичә – Кадер кичәсе.

25 июль – Гайдел-фитыр көннәре. Ураза гаите.

31 август – Гарәфә көне. Хаж кылучылар тарафыннан Мәккә янындагы Гарәфә тавына бару һәм тау итәгендә намаз уку көне.

1 сентябрь – Гайдел-Әдхә, Корбан гаите. Иң зур мөселман бәйрәме. Ураза тәмамлангач, нәкъ 70 көннән соң башлана торган корбан чалу бәйрәме, ул 3 көн дәвам итә.

2, 3, 4 сентябрь – Тәшрикъ көннәре. Бу көннәрдә мөселманнар, фарыз намазларын укыганнан соң, Аллаһы Тәгаләне мактап махсус догалар укый.

21 сентябрь – 1439 ел, яңа мөселман елы һәм Мөхәррәм ае башланган көн. Бу айда күп итеп хәер (зәкят) бирелә, изге гамәлләр кылына. Бу көнне Аллаһы Тәгалә игелек кылган кешеләрнең гөнаһларын ярлыкар, савапларын арттырыр.

30 сентябрь – Гашура бәйрәме. Сөнниләр – Аллаһы Тәгаләнең ун пәйгамбәренә күндерелгән изгелекләре хөрмәтенә, ә шигыйлар Мөхәммәд пәйгамбәрнең оныгы Гали хәлифәнең улы Хөсәенне (626–680) җәзалап үтерелгән көнне изге вә хөрмәтле санап, ураза тоткан.

21 октябрь – Сәфәр ае башланган көн.

29 ноябрь – Мәүлид бәйрәме. Иң зур бәйрәмнәрнең берсе – Мөхәммәд пәйгамбәрнең туган көне. Бу изге бәйрәм нәкъ бер ай дәвам итә. Ул көнне мәчетләрдә вәгазьләр укыла, хәер, сәдака (зәкят) өлешенә.

Төзүче – хаҗи Абдулла ДУБИН.

Фото: Ксения Богданова.